

॥ श्रीः ॥

मीमांसासारसङ्ग्रहः

श्रीशङ्करभट्टकृत ।

वाराणसेयसेतुलहिन्दूकालेजसम्बन्धितवाराणससूत्रपाठ-
शालाया वेदान्तशास्त्राध्यापनपदमलङ्कारिणं ब्राह्मण-
श्री उदयणशास्त्रिणा परिशोधितः ।

काश्याम्

निवाभिलासनास्त्रियन्त्रालये, हरिद्वारमण्डले,
मुद्रयित्वा प्रकाशितः ।
सन् १९०४ ईस्वी
वैक्रम संवत् १९६१
शुभम् ।

॥ श्रीगुरुः शरणम् ॥

भूमिका ।

अस्ति पूर्वमीमांसाशास्त्रं नाम वेदवाक्यार्थतत्त्वावधारणापेक्षितन्यायकलापसन्द्भवं सर्वदर्शनशीर्षण्यतया पुरस्क्रियमाणं महर्षिजैमिन्याचार्यस्य सर्वस्वभूतमिति सर्वसम्प्रतिपन्नोऽयमर्थः ।

न जातु जैमिनीयन्यायावतारमन्तरा के चिदपि वेदवाक्यानां वाक्यान्तराणाञ्च सामञ्जस्यमुपपादयितुमीशते इति भवति सर्वेषां तत्तदपेक्षितांशव्याकरणाद्यैतदपेक्षेत्येतदपि न परोक्षं शास्त्ररसिकानाम् । तदेवमतिप्रामाणिकमौपनिषदानामपि स्वापेक्षितवाक्यार्थनिर्धारणविधाववश्याभ्यार्हिततया सर्वेभ्यः समुत्कर्षशालि मीमांसादर्शमं शबरस्वामिप्रभृतिभिराचार्यैर्भाष्यादिनिबन्धप्रणयनद्वारा सुविवृतमप्यतिविस्तरतयाऽत्यन्तदुरूहाथजटिलतया चाऽनाघ्रातमीमांसागन्धानां ततः कथमप्युपकारलेशमसम्भाव्य केवलमापाततस्तत्तदधिकरणगतप्रधानविषयकथनमात्रेणैवैतच्छास्त्रप्रतिपाद्यमर्थजातं मनस्याकलय्य क्रमेणैतच्छास्त्रे प्रविचिक्षुणां सुखावबोधायति-सङ्क्षेपेण* सर्वाण्यधिकरणान्यतिसरलैः पद्यैः सङ्कलयन् प्रणिनाय मीमांसासारसङ्ग्रहं नाम प्रकरणं विद्वदग्रेसरः श्रीमान् शङ्करभट्टः ।

तमिमं ग्रन्थमुपदर्शितरीत्या विषयसूचनिकामुद्रया सर्वजगोपयोगिनमवधार्य मुद्रणद्वारा प्रचिकाशयिषुञ्चौखम्बासीरीजपुस्तकावलीकार्यसम्पादकः श्रीयुतहरिदासगुप्तः पुस्तकावल्यां संयोज्य प्रकाशयितुमुद्युक्तः । आसादिनवांश्चायं नानाविधदुर्लभग्रन्थसम्पादनरसकात्काशिस्थसुप्रसिद्धश्रीयुतश्रीष्ठगोविन्ददासमहाशयात्पुस्तकमेकम् । अथाहं तदीयप्रार्थनयैतत्संशोधने प्रवृत्तो मदीयपुस्तकमपि पाठभेदनिर्धारणायोपयोज्य पुस्तकद्वयसाहाय्यात्सम्पादितशोधनकार्यः प्रार्थये विपश्चिद्वरान् महाशयान् यदत्र प्रमादात्स्खलितानि समीकृत्योदारचरितैर्महाशयैर्विधेयो हृष्टि प्रसाद इति शम् ।

आश्विनकृष्ण १० बुधे
संवत् १९६०

} जटापाठुयपनामको
लक्ष्मणशास्त्री द्राविड

* यद्यपि लोके जैमिनीयाधिकरणानि सङ्ख्यसङ्ख्याकानीति प्रसिद्धिस्तथापि तां सङ्ख्यावसानानि न तावती सख्यामासादयन्ति पर भाष्यवार्तिक - शास्त्र दीपिका - अधिकरणव्रजमात्रा - दिनिबन्धपरिदर्शितविषयवर्थाकादिभेदे पुरस्त्व कथञ्चित्सङ्ख्यसङ्ख्यापरिपूर्तिरिति प्रसिद्धपरोक्ष प्रदर्शितत्वात् प्रसङ्गवर्तात्पक्ष्यां मतभेदप्रयुक्तमधिकरणान्तरमिति तत एव श्रेयम् ।

श्रीगणेशाय नमः ।

मीमांसासारसङ्ग्रहः ।



नत्वा गणेशवाग्रामगुर्वङ्घ्रीन्भट्टशङ्करः ।

सहस्रं वक्ति सिद्धान्तान् सार्द्धश्लोकशतद्वयात् ॥

अधीतिरत्र दृष्टार्थः	१
१ *धर्मेमानं च चोदना ।	२
२ धर्मो ऽर्थश्चोदनागम्यो	३
न तन्मानापरीक्ष्यता ॥ १ ॥	४
प्रत्यक्षलक्षणोक्तिश्च	५
१ स्वतः प्रामाण्यवर्णनम् ।	६
२ शब्दार्थान्वयनित्यत्वम्	७
३ उपवर्षमतं ततः ॥ २ ॥	८
४ निरालम्बनवादोऽथ	९
५ शून्यवादस्य दूषणम् ।	१०
६ अनुमानपरिच्छेदः	११
७ शब्दप्रामाण्यवर्णनम् ॥ ३ ॥	१२
८ प्रामाण्यमुपमानस्या	१३
९ ऽप्यर्थापत्तेश्च वर्णनम् ।	१३
१० प्रामाण्योक्तिर(१)भावस्य	१५
११ स्फोटवादनिराक्रिया ॥ ४ ॥	१६
१२ आकृतिस्थापनं चाथा	१७

* दक्षिणपार्श्वगता षडङ्काः भाष्यवार्तिकगतप्रधानविषयवर्णकादिभेद
सूत्रसूचितसुपजीव्याऽद्याधिकरणसङ्ख्यापूर्तिरिति ज्ञापका इति शेषम् ।

(१) अभावस्य अनुपपत्त्यर्थे ।

१३	ऽपोहवादनिराक्रिया ।	१८
१४	वनवादस्ततश्चाऽथ	१९
१५	सम्बन्धाक्षेपदूषणम् ॥ ५ ॥	२०
१६	चित्राक्षेपनिरासश्चा	२१
१७	ऽप्यात्मवादस्ततः परम् ।	२२
	शब्दाधिकरणं चाथ	२३
	तद्भूताधिकृतिस्तथा ॥ ६ ॥	२४
	वाक्याधिकरणं चाथा	२५

इति प्रथमाध्यायस्य प्रथमः पादः ।

१	ऽप्यर्थवादादिमानता ।	१
१	अर्थवादापयोगश्च	२
	नौतुम्बरफलान्वयः ॥ ७ ॥	३
	शूर्पे हेतुविधिर्नास्ति	४
	मन्त्राणां च प्रमाणताः ।	५

इति प्रथमाध्यायस्य द्वितीयः पादः ।

	स्मृतीनां च प्रमाणत्वम्	१
	न तच्छ्रुतिविरोधतः ॥ ८ ॥	२
१	हेतुदर्शनतो ऽप्येवम्	३
२	शाक्यादेश्चाथ वर्णकम् ।	४
१	शिष्टाकोपे ऽप्रमाणत्वम्	५
२	शिष्टाचारप्रमाणता ॥ ९ ॥	६
१	य(१)वाद्यादीर्घश्रुकाद्याः	७
१	पीड्या(२)घर्थस्तथाऽऽर्यतः ।	८
२	स्मृत्याऽऽचारस्य बाधः स्यात्	९
३	त्रिवृच्चर्वादिचिन्तनम् ॥ १० ॥	१०
	पिकनेमादिचिन्ताऽथ	११
१	कल्पसूत्रास्वतन्त्रता ।	१२

(१) भाष्यमते इदमुदाहरणम् ।

(२) नार्तिकमते इदमुदाहरणम् ।

२ स्मृतीनामस्वतन्त्रत्वम्	१३
३ अङ्गानामस्वतन्त्रता ॥ ११ ॥	१४
४ शाक्यादेश्चास्वतन्त्रत्वम्	१५
होलाकाद्यव्यवस्थितम् ।	१६
प्रामाण्यं व्याकृतेः स्मृत्या	१७
१ अर्थैक्यं लोकवेदयोः ॥ १२ ॥	१८
२ आकृतेरेव वाच्यत्वम्	१९

इति प्रथमाध्यायस्य तृतीयः पादः ।

नामधेयप्रमाणता ।	१
उद्भिदादेश्च नामत्वम्	२
चित्रादेश्चापि नामता ॥ १३ ॥	३
तत्प्रत्यन्यायतो नामा	४
ऽप्येवं तद्वपदेशतः ।	५
घाजपेये ऽथ नामत्वम्	६
आग्नेयादौ त्वनामता ॥ १४ ॥	७
बर्हिंराज्यादि जात्यर्थम्	८
प्रोक्षण्यादि तु यौगिकम् ।	९
निर्मन्थ्यमपि तद्वत्स्यात्	१०
वैश्वदेवे च नामता ॥ १५ ॥	११
अष्टत्वाद्यर्थवादत्वम्	१२
तत्सिद्धेर्गौणता क चित् ।	१३
जात्याऽपि कापि गौणीष्टा	१४
सारूप्याच्च क चिन्मता ॥ १६ ॥	१५
प्रशंसातः क चिच्चेयम्	१६
भूम्ना सृष्ट्यादिगौणता ।	१७
सा(१)लिङ्गसमवायाच्च	१८
स्तुत्यो सन्दिग्धनिर्णयः ॥ १७ ॥	१९
सामर्थ्याच्च सुवादौ सः	२०

इति प्रथमाध्यायस्य चतुर्थः पादः ।

पादाधिकरणानां सङ्ख्या

२५-५-१९-२०

अध्यायाधिकरणसङ्ख्या ६९*

अथ द्वितीयोऽध्यायः ।

१ धर्मः प्रतिपदं न तु ।	१
२ भावार्थस्य फलार्थत्वम्	२
अपूर्वं द्वारमस्ति नः ॥ १८ ॥	३
१ आख्यातद्वैधमिष्टं नः	४
२ प्रधानं कर्म वक्ति तत् ।	५
३ गुणकर्मापरं वक्ति	६
संमार्गो गुणकर्म च ॥ १९ ॥	७
स्तौत्रशस्त्रप्रधानत्वम्	८
मन्त्राः स्युरभि(१)धायकाः ।	९
मन्त्रलक्षणमन्त्रोक्तम्	१०
लक्षणं ब्राह्मणस्य च ॥ २० ॥	११
ऊहादेश्चाप्यमन्त्रत्वम्	१२
ऋग्लक्षणमथोदितम् ।	१३
सामलक्षणमप्युक्तम्	१४
यजुषां लक्षणं तथा ॥ २१ ॥	१५
निगदानां यजुष्वं स्यात्	१६
परिमाणं यजुर्मनोः ।	१७
यजुर्भेद इषेत्वादौ	१८
१ अनुषङ्गोऽथ वर्णितः ॥ २२ ॥	१९
२ चित्पत्यादौ चानुषङ्गो	२०
व्यवाये(२)स न सम्मतः ।	२१

इति द्वितीयाध्यायस्य प्रथमः पादः ।

* अधिकांशपरत्नमालानुसारेणाधिकरणसङ्ख्या ४२ ।

(१) वि इति पु० पा० ।

(२) स. अनुषङ्गः ।

मीमांसासारसङ्ग्रहः ।

भिन्नं शब्दान्तरात्कर्मा	१
ऽथाभ्यासादपि कर्मभित् ॥ २३ ॥	२
विद्वद्वाक्ये ऽनुवादः स्या	३
दन्तरा यज्विधिर्मतः ।	४
तथाऽऽघाराग्निहोत्रे च	५
पशुसोमवचोस्तथा ॥ २४ ॥	६
सङ्ख्यया कर्मभेदो ऽथ	७
संशया च स इष्यते ।	८
गुणाच्च कर्मभेदः स्यात्	९
अग्निहोत्रे तु नास्त्ययं ॥ २५ ॥	१०
इन्द्रियार्थं दधीष्टं नः	११
कर्मन्यद्रेवतीश्रुतौ ।	१२
१ हीषादे न फलार्थत्वम्	१३
२ व्यवस्था निधनेषु च ॥ २६ ॥	१४

इति द्वितीयाध्यायस्य द्वितीयः पादः ।

बृहत्सामाद्यभिन्नत्वम्	१
अवेष्टेर्हि भिदा मता ।	२
वसन्ताधानविधिता	३
दाक्षायणगुणात्फलम् ॥ २७ ॥	४
वायव्यादौ यजिविधिः	५
वत्सालम्भो यजिर्न तु ।	६
चरूपधाने ऽप्येवं स्यात्	७
पात्नीवतयजिर्न च ॥ २८ ॥	८
अंश्वदाभ्यौ ग्रहावेवाऽ	९
ग्निर्गुणो न यजिर्मतः ।	१०
प्रक्रियान्तरतो भेदः	११
फलसंस्कार्ययोस्तथा ॥ २९ ॥	१२
सन्निधौ कर्मभेदो ना	१३
ऽऽग्नेयेऽमामा(१)त्रयुज्यपि ।	१४

(१) अमामात्रयुज्यपि, आग्नेयोऽष्टाकपालोऽमावास्याया भवतीत्यत्र कर्मभेदोनेत्यर्थः ।

इति द्वितीयाध्यायस्य तृतीयः पादः ।

यावज्जीवे कर्मविधिः १
शास्त्राभेदे न कर्ममित् ॥ ३० ॥ २

॥ इति द्वितीयाध्यायस्य चतुर्थः पादः ॥

पादाधिकरणानां संख्या

२१—१४—१४—२

अध्यायाधिकरणसङ्ख्या ५१ *

सर्वसङ्ख्यैक्यं १२०

अथ द्वितीयोऽध्यायः

तृतीयार्थप्रतिज्ञा ऽर्थः	१
पारार्थ्ये शेषलक्षणम् ।	२
निरस्तो वादरेः पक्षो	३
ऽवघातादेर्न सङ्करः ॥ ३१ ॥	४
व्यवस्थितं स्फ्यादिकार्यं	५
मारुण्यं च व्यवस्थितम् ।	६
ग्रहैकत्वविवक्षा न	७
चमसेषु न संमृजिः ॥ ३२ ॥	८
अनर्थके ऽङ्गावतारः	९
प्रयाजाङ्गमभिक्रमः ।	१०
दर्शाङ्गमुपवीतं स्यात्	११
नेष्ट्यङ्गं वारणादि च ॥ ३३ ॥	१२
वार्त्रधन्यौ न प्रधानाङ्गम्	१३
उत्तराङ्गं न वाग्यमः ।	१४
चतुर्धाऽऽग्नेय एव स्यात्	१५

इति तृतीयाध्यायस्य प्रथमः पादः ।

१	गौण्या वृत्तेस्तथा(१)ऽस्तिता ॥ ३४ ॥	१
२	मुख्यार्थाङ्गं मनुर्लिङ्गाद्	२
	गौणार्थाङ्गं श्रुतेर्मतम् ।	३
	हविष्कलुक्षयेत्कालम्	४
	वाग्विसर्गे तथैव च ॥ ३५ ॥	५
	सूक्तवाकेऽङ्गत्वमिष्टम्	६
	विभागः सूक्तवाक्के ।	७
	मा(२)नान्तरे प्रमा लिङ्गम्	८
	श्रुतिश्च सति सम्भवे ॥ ३६ ॥	९
	मैक्षिमन्त्रे विभागः स्यात्	१०
	तृप्तिमन्त्राविभक्तता ।	११
	प्रस्थिता देवता नोह्या	१२
	तथा पालीवते ग्रहे ॥ ३७ ॥	१३
	त्वष्टा नोह्येत तत्रैव	१४
	अयस्त्रिंशदपीदृशाः ।	१५
	देवश्चानुवषट्कारे	१६
	नैन्द्राग्ने त्विन्द्रपीतवाक् ॥ ३८ ॥	१७
	नानाछन्दस्यथं मन्त्रो	१८
	नैन्द्रे नोहो न नास्तिता ।	१९

इति तृतीयाध्यायस्य द्वितीयः पादः ।

	वेदधर्मस्तूष्ण्यादिः	१
	उपांश्वाधानसाम च ॥ ३९ ॥	२
	उ(३)भयश्रुति भूयस्त्वात्	३
	प्रक्रिया विनियोक्यपि ।	४
	क्रमश्च विनियोक्ता स्यात्	५
	समाख्या विनियोजिका ॥ ४० ॥	६
१	श्रुत्या लिङ्गस्य बाधः स्यात्	७
२	वाक्यस्यापि च लिङ्गतः ।	८

(१) सथोदितेति पु० पा० ।

(२) मानान्तरे सत्येव लिङ्ग प्रमाणं न तु निरपेक्षमित्यर्थः ।

(३) उभयो, यजु सामवेदयो, श्रुतिर्यस्य तत् भूयस्त्वान्निर्णयमित्यर्थः ।

३	वाक्यात्प्रकरणं बाध्यम्	९
४	स्थानं प्रकरणेन-च ॥ ४१ ॥	१०
५	स्थानात्समाख्या बाध्या स्यात्	११
६	प्राप्तबाधस्तथेरितः ।	१२
	अहीनता च प्रकृतेः	१३
	द्विबहुप्रतिपत्तया ॥ ४२ ॥	१४
	जाघन्युत्कर्षणं नैवो-	१५
	त्कर्षं सन्तर्दने मतः ।	१६
	नाद्ये प्रयोगे प्रवृज्यात्	१७
	पूर्व्युत्कृष्या प्रपिष्टता ॥ ४३ ॥	१८
	चरावेव तु सोत्कृष्या	१९
	नैन्द्रापौष्णे तु सामता ।	२०

इति तृतीयाध्यायस्य तृतीयः पादः ।

	निवीतं न विधेयं स्यात्	१
	विधौ(१)तत्पुंप्रधानके ॥ ४४ ॥	२
	उपवीतं तु दर्शङ्गम्	३
१	उपवीते विधिर्मतः ।	४
२	यश्चोपवीतिनोनासौ	५
	पुरोदक्के विधिर्न तु ॥ ४५ ॥	६
	विधेया तूपरि धृतिः	७
	दिग्विभागो निवीतवत् ।	८
	पूर्णतादि च तद्वत्स्यात्	९
	विधिर्नानृतमित्ययम् ॥ ४६ ॥	१०
	जृम्भामन्त्रः क्रतोरङ्गम् ।	११

(१) मनुष्यप्रधाने कर्मणि निवीतं स्मृत्या विहितमित्यर्थः । निवीतं मनुष्याणामित्यत्रोक्तेष्वस्तु मनुष्यप्रधानविषयत्वाद्वैवकर्मणि निवीतमयोग्य-
मुपवीतं तु योग्यमिति उपवीतस्तुत्यर्थम् । अथ स्तुतिप्रकारोऽधिकारणान्ते
वार्तिके प्रदर्शितः तद्वत्प्रधानके च निवीतस्य च्युत्या मनुष्यप्रधाने कर्मणि
विहितस्य स्पष्टीकृतम् तदनुसारेणाऽत्र सिद्धान्तभेदः प्रदर्शितः ।

ना(१)वगोरणवर्जनम् ।	१२
उदक्या भाषा हानं च	१३
स्वर्णधारणमेव च ॥ ४७ ॥	१४
जयास्त्रेतावत्कर्माङ्गम्	१५
अश्वदानेष्टिरेव च ।	१६
दातुः सैवेष्टिहृदिता	१७
कर्माङ्गवमने यजिः ॥ ४८ ॥	१८
सा(२)यष्टवमने कार्या	१९
नाग्नेये सर्वदानता ।	२०
नैकस्माच्छेषकार्यं स्यात्	२१
एकस्माच्छेत्तदाद्यतः ॥ ४९ ॥	२२
चतुर्धाकरणे भक्षः	२३

इति तृतीयाध्यायस्य चतुर्थः पादः ।

शेषकार्यं न चाज्यतः ।	१
साकंप्रस्थाय्ये च तद्व(३)त्	२
सौत्रामण्यां ग्रहेषु च ॥ ५० ॥	३
तन्त्रं तत्सर्वपृष्ठायाम्	४
तन्त्रं तन्नैन्द्रवायवे ।	५
१ सोमे(४)भक्षो भवत्येव	६
२ स समाख्यानिमित्तकः ॥ ५१ ॥	७
३ उद्गातृभक्षः स्तोत्राणाम्	८
४ भक्षो प्रावस्तुतो भवेत् ।	९
५ वषट्कारो भक्षहेतुः	१०
६ होमश्चाभिषवस्तथा ॥ ५२ ॥	११
समुच्चयो भक्षणानाम्	१२
व(५)षट्कर्ताऽऽदितः पिबेत् ।	१३
अनुज्ञाप्य च भक्षस्स्यात्	१४

(१) कलङ्ग नैत्यर्थः ।

(२) यजमानवमने सा इष्टि कार्यैत्यर्थः ।

(३) शेषकार्यं नैत्यर्थः ।

(४) अधिकरणमालानुसारिणाऽधिकरणभेदः ।

(५) वषट्कर्ता होता आदौ पिबेत् ।

मन्त्रेण च तदिष्यते ॥ ५३ ॥	१५
तन्मन्त्रस्य विभागः स्यात्	१६
पात्रैक्ये चोपहृतता ।	१७
भक्षापनेत्री याज्येष्टा	१८
स्तिभिनी चमसोयजौ ॥ ५४ ॥	१९
ब्रा(१)ह्मणा दश भक्षेयु	२०

इति तृतीयाध्यायस्य पञ्चमः पादः ।

प्रकृतौ पर्णतादि च ।	१
सामदश्य तु विकृतौ	२
१ नित्यं(२)नैमित्तिकं जपेत् ॥ ५५ ॥	३
२ काम्यं(३)तयोर्बाधकं वा	४
ऽऽधानं नेष्ट्यर्थमिष्यते ।	५
न कृत्वङ्गं तदग्न्यङ्गम्	६
दृष्ट्यर्था नेष्ट्यो मता ॥ ५६ ॥	७
पशुसामान्यविध्यन्तः	८
समानो दोहयोर्विधिः ।	९
ग्रहधर्माश्च सर्वार्थाः	१०
रशनायूपयोस्तथा ॥ ५७ ॥	११
ग्रहाङ्गमंश्वदाभ्यार्थम्	१२
चित्रिण्याद्याग्निधर्मकम् ।	१३
स्तिभिन्यः सोमविकृतिः	१४
साम्यं प्रतिनिधौ विधेः ॥ ५८ ॥	१५
पूतिकेष्वप्येवमेव	१६
संस्थानां न समो विधिः	१७

इति तृतीयाध्यायस्य षष्ठः पादः ।

अङ्गाङ्गिनोर्बाहिरादिः	१
फल्यर्थं वचनादि च ॥ ५९ ॥	२

(१) राजन्वी नैतश्चमसे इति पु० पा० ।

(२) तृच्यनुसारिणे दम् ।

(३) भाष्यानुसारिणि दम् ।

साङ्गार्थं सौमिकी वेदिः	३
अभिमर्शमनू(१)तथा ।	४
सोमाङ्गं दक्षिणा दीक्षा	५
वेदेर्युपाङ्गता न च ॥ ६० ॥	६
हविर्धानं देशपरम्	७
दक्षिणावत्सु चर्त्विजः	८
भिन्नाः स्युस्ते च वरणैः	९
चमसाध्वर्यवस्तथा ॥ ६१ ॥	१०
बहुभुतेस्ते ऽपि नाना	११
तत्रापि दश ते मताः ।	१२
ऋत्विग्भ्यः शमिता नान्यः	१३
उपगाश्च तथा मताः ॥ ६२ ॥	१४
सोमविक्रय्यन्य इष्टः	१५
स्युः सप्तदश चर्त्विजः ।	१६
नियता दक्षिणाभिस्ते	१७
स्वामी सप्तदशो मतः ॥ ६३ ॥	१८
स(२)मानविधिताऽग्नीनाम्	१९
१ सामाख्या पुंनियामिका ।	२०
२ तद्वा(३)धश्च विशेषणः	२१
प्रशास्ता क चिदेव तु ॥ ६४ ॥	२२
चमसे ऽध्वर्युबाधो न	२३
समाख्या चोदकावरा ॥	२४

इति तृतीयाध्यायस्य सप्तमः पादः ।

१ परिक्रयः स्वामिकर्म	१
२ वचनात्तु स(४)ऋत्विजाम् ॥ ६५ ॥	२
१ पुंसंस्कारा याजमानाः	३
२ वचनाहत्विजामपि ।	४

(१) अभिमर्शमन्त्रौ साङ्गार्थवित्यर्थः ।

(२) शरवमते वर्षकमिदम् ।

(३) पूर्वाधिकरणाश्च इति शास्त्रदोषिका ।

(४) अधिकरणभेदे विवादः एवमुत्तरत्राऽपि ।

१	तपश्च याजमानं स्यात्	५
२	वचनाद्विजामपि ॥ ६६ ॥	६
	सर्वविजां हेममाला	७
	द्यात्विज्यं न गुणात्फलम् ।	८
	प्रत्यगाशीर्मनुर्यष्टु	९
	द्यान्नात स्तूमयोर्मनुः ॥ ६७ ॥	१०
	ज्ञ एव वाच्यः क्लृप्तीश्च	११
	द्वन्द्वान्याध्वर्यवाणिनः ।	१२
	विरोधे करणं होता	१३
	प्रेषाप्रेषार्थकर्तृभित् ॥ ६८ ॥	१४
	प्रेषिता ऽध्वर्युरत्र स्यात्	१५
	करणे स्वामिगं फलम् ।	१६
	असन्तापाद्यात्विजं तु	१७
	व्यपदेशे च तद्भवेत् ॥ ६९ ॥	१८
	बर्हिर्धर्मोङ्गाङ्गिनोः स्यात्	१९
	न यूपावटबर्हिपः ।	२०
	पवित्रविधृती तद्वत्	२१
	शकले प्रकृतग्रहः ॥ ७० ॥	२२
	काम्यं प्रधानं तूपांशु	२३
	इयेनाङ्गं नवनीतयुक् ।	२४
१	असुत्याकाले ऽप्यङ्गे तत्	२५
२	सुत्यायां पशुसंहतिः ॥ ७१ ॥	२६
	तरसं सवनीयाङ्गम्	२७

इति तृतीयाध्यायस्याष्टमः पादः ।

पादाधिकरणानां सङ्ख्या ।

१५—१९—२०—२३—२०—१७—२४—२७

अध्यायाधिकरणसङ्ख्या १६५*

सर्वसङ्ख्यैक्यं २८५

अथ चतुर्थोऽध्यायः ।

तुर्याध्यायप्रतिश्रवः ।	१
१ लक्षणं पुरुषार्थस्य	२*
२ विधेयं न फलं मतम् ॥ ७२ ॥	३
३ काम्यो गुणो न क्रत्वर्थः	४
४ पुमर्थे द्रविणार्जनम् ।	५
पर्युदासोऽनीक्षणादौ	६
प्रदेयं स्फ्यादि नो यजौ ॥ ७३ ॥	७
पश्वेकत्वं तु यागाङ्गम्	८
लिङ्गमप्येवमिष्यते ।	९
अपूर्वमाश्रयिष्वस्ति	१०
साम्यं वैषम्यमर्थगम् ॥ ७४ ॥	११
वाजिनार्थं न दध्यादि	१२
पदकर्माप्रयोजकम् ।	१३
अर्थाभिधानकर्मैवम्	१४
शकृल्लोहितकर्म च ॥ ७५ ॥	१५
आग्नेयादेः स्विष्टकृच्च	१६
हविष्णु क्षारणं तथा ।	१७
प्रयाजयोरौपभृतम्	१८
नानुयाजाङ्गमेव तत् ॥ ७६ ॥	१९
अष्टत्वे च चतुष्टे द्वे	२०

इति चतुर्थाध्यायस्य प्रथमः पादः ।

स्वर्वर्थं स्त्रदिरादि न ।	१
प्राचीशाखा न दिग्वादो	२
मूलवाक्येऽग्रमेव सा ॥ ७७ ॥	३
हरतौ प्रतिपाद्या सा	४
प्रणीतानिनये तथा ।	५
दण्डदानन्त्वर्थकर्म	६
विषाणाप्रासनं तु न ॥ ७८ ॥	७
प्रतिपाद्यं सोमलिसम्	८

	कालादौ नियमो-विधिः ।	९
	द्रव्ये गुणश्रुतिश्चैवम्	१०
	संस्कारे च तथैव न. ॥ ७९ ॥	११
१	यागस्य लक्षणं प्रोक्तम्	१२
२	होमलक्षणमेव च ।	१३
३	दानलक्षणमप्यत्र	१४
४	प्रयोगां(१)यागहोमयोः ॥ ८० ॥	१५
५	द्रव्यदेवान्वयो यागो	१६
६	होमआसेचनाधिकः ।	१७
	आतिथ्यादौ बहिरेकम्	१८

इतिचतुर्थाध्यायस्यद्वितीयः पादः ।

	द्रव्यादौ न फलार्थता ॥ ८१ ॥	१
	काम्यनैमित्तिके ऽनित्ये	२
	दध्यादेरुभयार्थता ।	३
	पयोव्रतं तु कत्वर्थं	४
	फलं विश्वजितो ऽस्ति च ॥ ८२ ॥	५
	तन्नेकत्वंकमेव	६
	तन्नापि स्वर्ग एव न. ।	७
	फलं रात्रिष्वर्थवादात्	८
	न स्वर्गस्तु फले श्रुते ॥ ८३ ॥	९
	दर्शादि सर्वकामार्थम्	१०
	प्रयोगैक्येन तन्मतम् ।	११
	पश्वाद्यामुष्मिकमपि	१२
	बृहस्पतिसवाङ्गता ॥ ८४ ॥	१३
	वैमृधः पौर्णमास्यङ्गम्	१४
	कालः स्यादाग्निमारुते ।	१५
	दर्शोत्तरं सोमयागो	१६
१	जातेष्टौ पुनपूनता ॥ ८५ ॥	१७
२	जातकर्मोत्तरं सेष्टि	१८
३	र्नाशौचे सा स्वकालगा ।	१९

मीमांसासारसङ्ग्रहः ।

१५

बृहस्पतिसवोऽप्येवम्

२९

इति चतुर्थाध्यायस्य तृतीयः पादः ।

राजसूये यजे. फलम् ॥ ८६ ॥

१

विदेवनादि तस्याङ्गम्

२

सौम्ये नापसदङ्गता ।

३

आमना. साङ्ग्रहण्यङ्गम्

४

नित्य एव दधिग्रह ॥ ८७ ॥

५

वैश्वानरा निमित्ते स्यात्

षष्ठी नैमित्तिकी चितिः ।

६

पितृयज्ञो न दर्शाङ्गम्

७

यूपाङ्गं रशना परा ॥ ८८ ॥

९

स्वरुः पश्वङ्गनाङ्गं स्यात्

१०

दर्शे कालयुजां फलम्

११

ज्योतिष्टोमे सोमय(१)जेः

१२

इति चतुर्थाध्यायस्य चतुर्थः पादः ।

पादाधिकरणानां संख्या

२० । १८ । २० । १२ ।

अध्यायाधिकरणसङ्ख्या ७०*

सर्वसङ्ख्यैक्यं ३५५

अथ पञ्चमोऽध्यायः ।

१ क्रम. श्रुत्या नियम्यते ॥ ८९ ॥

१

२ क्रमो वैध. पाञ्चमिकः

२

३ सत्रे दीक्षाक्रमः श्रुतेः

३

पाकाग्निहोत्रयोरर्थौ

४

नियतो न त्वमानतः ॥ ९० ॥

५

(१) फलमिष्यनुवर्तते ।

* अधिकरणरत्नमालाऽनुसारेणाध्यायाधिकरणसङ्ख्या ६२ ।

	पाठक्रमाक्रमश्च स्यात्	६
	द्विपश्वादौ प्रवृत्तितः	७
१	स्था(१)नात्साद्यस्कपशुषु	८
२	क्रमश्चेतरयोस्ततः ॥ ९१ ॥	९
	मुख्यक्रमात्तदङ्गानाम्	१०
	पाठो मुख्यक्रमाद् बली	११
	विधिपाठान्मन्त्रपाठः	१२
	क्रमान्मौख्याच्च चोदकः ॥ ९२ ॥	१३
	मातरादिश्रुतौ सद्य	१४
	उत्कर्षे च तदादिता ।	१५
२	तदन्तस्यापकर्षः स्यात्	१६
	सौमिकाः प्रोक्षणाद्यनु ॥ ९३ ॥	१७
	यूपे श्रुतापकर्षः स्यात्	१८
	एवं प्रासङ्गिके मतः ।	१९
	अपूर्वे च स एवेष्टो	२०
	ऽग्निहोत्रोत्कर्षणं न च ॥ ९४ ॥	२१
	षोडश्युत्कर्षकं चोक्त्यर्थं	२२

इति पञ्चमाध्यायस्य प्रथमः पादः ।

	पदार्थो ऽनुसमीयते ।	१
	काण्डानुसमयश्चोक्तो	२
	मु(२)ष्ट्यादौ स च वर्णितः ॥ ९५ ॥	३
	चतु खण्डितहोमे ऽसौ	४
	यूपानैक्ये ऽञ्जनादिषु ।	५
	पशुष्ववत्ते साजात्यात्	६
	नानाबीजेषु चाप्ययम ॥ ९६ ॥	७
	पृषदाज्ये पात्रभेद	८
	आगन्त्वन्तनिवेशनम् ।	९
	देवनाद्यपकृष्येत	१०

(१) नाधिकरणान्तरं किन्त्वर्थसिद्धम् ।

(२) साधनमतेनाधिकरणभेदः ।

दीक्षा साञ्चितः परा ॥ ९७ ॥

११

ततो दीक्षितसंस्काराः

१२

इति पञ्चमाध्यायस्य द्वितीयः पादः ।

प्रयाजैकादशैः पशोः ।

१

तत्र स्वस्थानवृद्धिः स्यात्

२

नान्ते धाय्या निवेद्यते ॥ ९८ ॥

३

आङ्गं त्वृचोन्ते पर्यासात्

४

गायत्र्यादिषु सामसु ।

५

ग्रहेष्टकं तु सोमाग्न्योः

६

चित्रिण्याद्यास्तु नान्ततः ॥ ९९ ॥

७

लोकस्पृणा तदन्ते वा

८

ऽग्निहोत्रादीष्टितः परम्

९

कत्वन्ते त्वग्निचिद्धर्मा

१०

इष्ट्यन्ते दीक्षितस्य ते ॥ १०० ॥

११

पाठक्रमः कतूनां ना

१२

ग्निष्टोमविकृतिः परा ।

१३

सा च सर्वानसंख्यैव

१४

नैकस्तोमग्रहो ऽत्र च ॥ १०१ ॥

१५

इति पञ्चमाध्यायस्य तृतीयः पादः ।

श्रुत्यर्थाभ्यां पाठबाधः

१

प्रवृत्तेर्मुख्यतस्तथा ।

२

विकल्पः सोमपूर्वत्वे

३

सो ऽपि वर्णत्रयस्य च ॥ १०२ ॥

४

सोमे ऽप्यृत्वादिबाधः स्यात्

५

नाज्योत्कर्षश्च सोमतः ।

६

सद्यस्काला च विकृतिः

७

सोमोर्ध्वं दोहवैकृतं ॥ १०३ ॥

८

दर्शोर्ध्वा सोमविकृतिः

९

इति पञ्चमाध्यायस्य चतुर्थः पादः ।

पादाधिकरणानांसङ्ख्या

२२ । १२ । १५ । ९

अध्यायाधिकरणसङ्ख्या ५८ *

सर्वसङ्ख्यैक्यं ४१३

अथ षष्ठोऽध्यायः

स्वर्गः साध्यो न साधनम् ।	१
तिर्यगादेर्नाधिकारः	२
स्यात्स्त्रिया अप्यधिक्रिया ॥ १०४ ॥	३
दंपत्योश्च सहैवासौ	४
नाधाने पुंस्त्रयस्य सा ।	५
यावदुक्ते स्त्रियाः सेयम्	६
अपशृङ्गं च सा मता ॥ १०५ ॥	७
प्रतीकारे ऽद्रव्यवर्तनं	८
ऽप्यङ्गाभाववतस्तथा ।	९
नाङ्गाभावाप्रतीकारे	१०
नित्ये(१)साग्रेरधिक्रिया ॥ १०६ ॥	११
आर्षेयवरणात्सा स्याद्	१२
रथकारस्य चाहितौ ।	१३
स्थपतेश्च निषादस्य	१४

इति षष्ठाध्यायस्य प्रथमः पादः ।

सत्रे प्रत्येकमेव च ॥ १०७ ॥	१
विवक्षिता कर्तृसङ्ख्या	२
प्रारब्धस्य समापनम् ।	३
लौकिके नैष नियमः	४
कलञ्जप्रतिषेधनम् ॥ १०८ ॥	५
नियमा उपनीत्यूर्ध्वम्	६

* अधिकरणरचनानुसारेणाधिकरणसङ्ख्या ५४ ।

(१) इदं च नाधिकरणानाम् ।

नाशस्तथा कालहापनम् ।

७

जीवने जीवने कर्म

८

होमश्च प्रतिभेदतः ॥ १०९ ॥

९

एवं गुर्वनुगत्यादौ

१०

सोमादेश्चापि नित्यता ।

११

इति षष्ठाध्यायस्य द्वितीयः पादः ।

अशक्त्या त्वङ्ग्रहानं स्यात्

१

कास्ये तु न तदिष्यते ॥ ११० ॥

२

कर्माभेदो द्रव्यभेदे

३

द्रव्यादेः प्रतिनिध्ययः ।

४

न देवतादेः समतः

५

प्रतिषिद्धस्य नापि सः ॥ १११ ॥

६

स्वामिनो न प्रतिनिधिः

७

सत्रे स च मृतस्य तु ।

८

आनीतो ऽसौ न च स्वामी

९

फलसंस्कारभाक्तु सः ॥ ११२ ॥

१०

सद्वगेव प्रतिनिधिः

११

यवा न व्रीह्युपक्रमे ।

१२

पूतीकश्च प्रतिनिधिः

१३

नासौ प्रतिनिधेर्मतः ॥ ११३ ॥

१४

पूतीकसद्वगप्राक्ष्यम्

१५

नीवारं मुख्यमेव तत् ।

१६

संस्कारेषु कृतेष्वेवम्

१७

प्रयोजनकृतौ न तु ॥ ११४ ॥

१८

संस्कारयोग्यं मुख्यं स्यात्

१९

न तु कार्याक्षमं तथा ।

२०

शेषकार्याक्षमं मुख्यम्

२१

इति षष्ठाध्यायस्य तृतीयः पादः ।

नाशोऽवस्तस्य चाज्यतः ॥ ११५ ॥

१

एवं शेषवस्तनाशे

२

सर्वे भक्षास्तथैवैवम् ।

३

होम किं चित्कृत्स्नभेदे	४
सर्वक्षाम(१)निमित्तता ॥ ११६ ॥	५
उभयार्थविवक्षा स्यात्	६
होमाभिषवयोर्न सा ।	७
अग्निद्वित्वविवक्षा स्यात्	८
हविरातौ क्रियाविधि ॥ ११७ ॥	९
सा च क्रिया स्यादर्शाङ्गम्	१०
सत्रत्यागे च विश्वजित् ।	११
वत्सकाले व्रतं च स्यात्	१२
अस्मान्नाग्ये ऽप्यसौ भवेत् ॥ ११८ ॥	१३
प्रतिपाद्याहृतौ शाखा	१४

इति षष्ठाध्यायस्य चतुर्थः पादः ।

ऽभ्युदये च न कर्मभित् ।	१
देवतापनयस्त्वाज्ये	२
निर्वापश्चाविवक्षितः ॥ ११९ ॥	३
अविवक्षा तण्डुलानाम्	४
तूष्णीमर्धनिरुक्तके ।	५
अस्मान्नाग्ये ऽपीयमिष्टिः	६
अक्रीते ऽपि च विश्वजित् ॥ १२० ॥	७
दीक्षाविक(२)ल्प प्रकृतौ	८
द्वादश द्वादशाहके ।	९
गव्यदीक्षा पुरा माह्या	१०
दीक्षितो ऽवभृथावधि ॥ १२१ ॥	११
प्रतिहोमस्तत्र नास्ति	१२
उ*त्कर्षे(३)चाग्नि होत्रकम् ।	१३
प्रतिहोमश्च नो तत्र	१४

(१) चाणनिमित्ततेति पु० पा० ।

(२) वार्तिकमतेनैदम् ।

* नास्तीष्टुत्कर्षे इति पु० पा० ।

(३) उदवसानोद्योत्कर्षे चाग्निहोत्रे च उत्कर्षे लक्षणाधिकरणोऽयम् ।

† सा - अविवक्षा ।

प्रकृतौ सायमादितः ॥ १२२ ॥	१५
षोडशिनि प्रातरादि	१६
भिन्ने होमो न सर्वग ।	१७
व्यापन्नमार्याभोज्यं स्यात्	१८
सर्वच्छेदे निमित्तता ॥ १२३ ॥	१९
यौगपद्ये विकल्पः स्यात्	२०
क्रमे पूर्वं तु बाध्यते ।	२१
परौद्गात्रे सर्वधनम्	२२
कृत्स्ना(१)वृत्तिरहर्गणे ॥ १२४ ॥	२३

इति षष्ठाध्यायस्य पञ्चमः पादः ।

सत्रं कुर्युस्तुल्यकल्पाः	१
कुलायेन तथा भवेत् ।	२
सत्रे धिकारी विप्रः स्यात्	३
वैश्वामित्रश्च तत्समः ॥ १२५ ॥	४
आधानाधिकृतः सत्रे	५
पात्राण्यन्यानि तत्र च ।	६
वैश्यस्यैव न पश्वादि	७

इति षष्ठाध्यायस्य षष्ठः पादः ।

सर्वस्वे जनकादि न ॥ १२६ ॥	१
देया भूर्मण्डलं नापि	२
न देयः केसरी तथा ।	३
उपाज्यापि न देयं च	४
१ धर्मदासस्तथैव च ॥ १२७ ॥	५
२ क्रीता(२)दिदेय एव स्यात्	६
दानकाले च यद्भवेत् ।	७
दक्षिणार्थं च सर्वं स्यात्	८
१ तच्च*विश्वजिदन्तरे ॥ १२८ ॥	९

(१) कृत्स्नानावृत्तिरिति पु० पा० ।

(२) इदं नाधिकरणान्तरम् । क्रीतादिदेय इति पु० पा० ।

* भाष्यमतेनेदम् ।

२	भू*य*स्त्वास्तौ बाध्येत	१०
	सर्वस्वं प्राकृताधिकम् ।	११
	सङ्ख्यान्या चापरिमितम्	१२
	सहस्राधिकमेव तत् ॥ १२९ ॥	१३
	माषपाके विधिर्नास्ति	१४
	सर्वपुंसां(१)विधौ तु सः ।	१५
	सहस्रवत्सरं(२)पुंसां	१६

इति षष्ठाध्यायस्य सप्तमः पादः ।

१	चतुर्होत्रादि लौकिके ॥ १३० ॥	१
२	होमा नैव क्रतोरङ्गम्	२
	लौकिके चोपनीतिगाः ।	३
	व्यपतीष्टिस्तथैव स्यात्	४
	अवकीर्णपशुस्तथा ॥ १३१ ॥	५
	दैवं शुक्ले हृद्गणे	६
	पिड्यं(३)कृष्णेऽपरायणे ।	७
	नित्यौ याच्ञाक्रयौ सोमे	८
	द्वेषप्रैषव्रतादि च ॥ १३२ ॥	९
	अनित्यं जरणाभावे	१०
	मन्त्रश्रद्धागनियामकः ।	११

इति षष्ठाध्यायस्याष्टमः पादः ।

पादाधिकरणानां संख्या ।

१४।११।२१।१४।२३।७।१६।११

अध्यायाधिकरणसङ्ख्या ११७†

सर्वसङ्ख्यैक्यं ५३०

* * वार्तिकमतेनेदम् ।

(१) नाधिकरणान्तरं किन्तु पञ्चान्तरम् ॥

(२) वत्सरशब्दस्य दिनपरत्वादिति शेषः ।

(३) माघवसन्तेनेदमधिकरणम् ।

† अधिकरणरत्नमालाऽऽशुषारिणाधिकरणसङ्ख्या १०६ ।

अथ सप्तमोऽध्यायः ।

पारिप्लवा न धर्माः स्युः	१
वचनाञ्जातिदेशनम् ॥ १३३ ॥	२
स्यात्पञ्चसञ्चरेष्वेवम्	३
चैन्द्राग्नैककपालयोः ।	४
द्वितीयपर्वतच्छब्दम्	५

इति सप्तमाध्यायस्य प्रथमः पादः ।

गीतिः साम तु नर्द्धमता ॥ १३४ ॥	१
--------------------------------	---

इति सप्तमाध्यायस्य द्वितीयः पादः ।

नामातिदेशकं चाथ	१
प्रायणीयपदं न तु ।	२
सर्वपृष्ठे ऽतिदेशः स्यात्	३
तुषावभृथकर्मभित् ॥ १३५ ॥	४
तद्व्यं न पुरोडाशो	५
वैष्णवादि न नामवत् ।	६
निर्मध्यनातिदेशः स्यात्	७
द्वयोः प्रण(१)यनान्तरम् ॥ १३६ ॥	८
तत्पर्वणो र्मध्यमयोः	९
स्वरसामातिदेशकम् ।	१०
वासो नसोर्न क्रियाऽङ्गम्	११
स्तात्रे ऽग्निलौकिको मतः ॥ १३७ ॥	१२
स्तुतिस्तूपशयो यूपः	१३
पृष्ठैः साधनलक्षणा ।	१४

इति सप्तमाध्यायस्य तृतीयः पादः ।

लिङ्गातिदेशः सौर्यादौ	१
विध्य(२)न्तो वैदिकस्तु सः ॥ १३८ ॥	२

(१) वार्तिकमतेनेदम् ।

(२) वैदिक्या स च सम्मत इति पा० । माधवमतानुसारेण चाधिकरणभेदः ।

चोदकाब्दलवनामा

३

इति सप्तमाध्यायस्य चतुर्थः पादः ।

पादाधिकरणानां सङ्ख्या

५ । १ । १४ । ३ ।

अध्यायाधिकरणसङ्ख्या २३ *

सर्व सङ्ख्यैक्यं ५५३ ।

अथाष्टमोऽध्यायः

ऽष्टमा(१)र्थस्य प्रतिश्रुतिः ।	१
एकस्मिन्नेकविध्यन्तो	२
यस्य लिङ्गं च तस्य सः ॥ १३९ ॥	३
इष्टेः सोमेनातिदेशः	४
दर्शादिष्टिष्वसौ मतः ।	५
सो ऽग्नीषोमीय इष्टेः स्यात्	६
दैक्षाच्चान्यपशुष्वयम् ॥ १४० ॥	७
सौत्यादेकादशिन्यां स्यात्	८
तस्या. पशुगणेषु सः ।	९
अव्यक्तचोदिते सोमाद्	१०
द्वादशाहादहर्गणे ॥ १४१ ॥	११
गव्यात्तदादिसत्रेषु	१२
निकाय्याद्यात्परेषु सः ।	१३
फलादेर्नातिदेशः स्यात्	१४
फलार्थस्य गुणस्य च ॥ १४२ ॥	१५
सौर्ये मन्त्रव्यवस्था न	१६
तस्याग्नेयाश्च चोदकः ।	२७
देवतातो बलिहवि	१८
कृष्णाले च सधर्मता ॥ १४३ ॥	१९

(१) अतिज्ञात्माज्ञां नाधिकरणफलम् ।

* अधिकरणबलात् ऽनुसारेणाऽधिकरणसङ्ख्या २३ ।

मीमांसासारसङ्ग्रहः ।

२६

आज्यान्मधूदके चासौ

२०

इत्यष्टमाध्यायस्य प्रथमः पादः ।

पयसो वाजिने च सः ।

१

पशौ साम्नाय्यतश्चासौ

२

तत्रापि पयसो मतः ॥ १४४ ॥

३

आमिक्षायां पयस्तोऽसौ

४

सन्नाहीनेषु तादृशात् ।

५

कौण्डपायि(१)नसन्नत्वम्

६

इत्येमाध्यायस्य द्वितीयः पादः ।

स्थानसाम्यान्न चोदकः ॥ १४५ ॥

१

त्रिवृत्साम्यान्नातिदेशः

२

षडहेषु गणात्वतः ।

३

द्वादशाहाच्छतोक्थ्ये सः

४

प्राकृतोक्थ्याच्च तत्र सः ॥ १४६ ॥

५

गायत्रीवर्णलोपान्न

६

इति अष्टमाध्यायस्य तृतीयः पादः ।

१ दर्विहोमे च नामता ।

१

२ नामैतद्वैदिकानाम्

२

३ प्यत्र स्याद्धोमनामता ॥ १४७ ॥

३

४ नातिदेशो दर्विहोमे

४

५ ष्वसौ वचनतः(२)कचित् ।

५

इत्यष्टमाध्यायस्य चतुर्थः पादः ।

पादाधिकरणानां सङ्ख्यां

२० । ६ । ६ । ५ ।

अध्यायाधिकरणसङ्ख्या ३७*

(१) कुण्डपाय्ययनस्य सन्नविकारत्वमित्यर्थः ।

(२) राष्ट्रभृक्षीमादे प्राकरणिकत्वेऽपि विवाहादौ राष्ट्रभृतीजुष्टी-
तौल्यादिवचनादतिदेशः । इदमधिकरणान्तरत्वेन साध्यादौ न दृश्यते ।

* अधिकरणसङ्ख्यानुसारेणाधिकरणसङ्ख्या ३५ ।

सर्वसङ्ख्यैक्यं ५९७

अथ नवमाऽध्यायः ।

१	सप्तमाद्यार्थस्मरणम्	१
२	व्री*(१)द्वित्वाद्यविवक्षितम् ॥ १४८ ॥	२
२	य(२)ज्यर्थत्वनिरासो वा	३
२	संनिपा(३)तिषु चात्र सः ।	४
३	निमि१त्ततोक्ता ऽपूर्वस्य	५
३	सन्निपातिषु वा तथा ॥ १४९ ॥	६
१	वाक्यीयेऽपूर्वशेषत्वम्	७
२	दीक्षणीयाङ्गता स्वरे ।	८
	लैङ्गिके ऽपूर्वशेषत्वम्	९
	देवताविग्रहादि न ॥ १५० ॥	१०
	श्रौताङ्गापूर्वशेषत्वम्	११
१	उपांशुत्वं पदार्थगम् ।	१२
२	वाग्यमो दर्शगस्तद्वत्	१३
	नाग्निधर्मः प्रतीष्टकम् ॥ १५१ ॥	१४
	पत्नीय(३)ज्यन्तता ऽन्येन	१५
	त्रिरङ्ग्यासकृचां न च ।	१६
	भारम्भणीयाऽनावृत्तिः	१७
	सावित्रादेरनूहनम् ॥ १५२ ॥	१९
१	निर्वापमन्त्रे ऽन्यूहः स्यात्	२०
२	त(४)रसे धान्यशब्दगः ।	२१
१	न यज्ञपतिशब्दे(५)ऽसौ	२२
२	यजमानपदे तु सः ॥ १५३ ॥	२३
१	न स्याद्धरिवदायूहः	२४

* द्वितीयवर्णकस्य व्याख्यात्रयमिदम् ।

† तृतीयवर्णकस्य व्याख्यात्रयम् । इदं वार्तिकं द्रष्टव्यम् ।

(३) पत्नीयजन्तारभ्येन इति पु० पा० ।

(४) तरसे - मासे ।

(५) असौ - ऊह ।

२. साण्डे क्रयम(१)नौ तथा ।	२४
मेध्यामग्निगुबाधः स्याद्	२५
गिराबाधस्त्विवापदात् ॥ १५४ ॥	२६
इरापदे प्रगाथां स्वात्,	२७
इति नवमाध्यायस्य प्रथमः पादः ।	

१. गीतेः सामादिरूपता ।	१
२. ऊहग्रन्थो न नित्यः स्यात्	२
साम संस्कारकर्म च ॥ १५५ ॥	३
प्रत्यृचं च समाप्तं तत्	४
समासु च तदिष्यते ।	५
२. रुढः स्यादुत्तराशब्दः	६
२. त्रैशोर्कं विषमासु तु ॥ १५६ ॥	७
१. पृष्ठसान्नोः प्रगाथः स्यात्	८
२. यौधाजपमुखेषु च ।	९
६. इयावाश्वान्धीगवेष्येष	१०
४. गव्ये चैन्द्रेषु सद्व्यूचे ॥ १५७ ॥	११
गीतिभेदविकल्पः स्यात्	१२
१. यहचेत्यादिका स्तुतिः	१३
२. प्रगीता(२)ऽयं सहस्रंति	१४
३. यज्ञमंत्रेषु तानता ॥ १५८ ॥	१५
उत्तरादिषु सामोहः	१६
तत्र स्तोभातिदेशनम् ।	१७
स्तोभो(३)ऽधिकं विवर्णनं च ।	१८
१. प्रत्यक्षात्कार्यकारिता ॥ १५९ ॥	१९
२. अभावविधिना तद्वत्	१०
३. विकारेण च सामतः ।	२१
४. स्वशब्दादपि सा ज्ञेया	२२
५. सा निषधानुवादतः ॥ १६० ॥	२३

(१) क्रयमन्त्रे उहो नास्तीत्यर्थः ।

(२) प्रगीतोऽयं सहस्रंति पु० पा० ।

(३) स्तोभादिकमिति पु० पा० ।

परिधौ यूपधर्माः स्युः	२४
प्रणीताधर्मवच्छृतम् ।	२५
पृष्ठसाम्नोरङ्गभेदः	२६
कण्वादौ तद्विकल्पनम् ॥ १६१ ॥	२७
द्विसाम्नि चाङ्गभेदः स्यात्	२८
पार्वणानतिदेशनम् ।	२९
व्यवस्थोक्ता पार्वणयोः	३०
प्रयज्ञा अर्थकर्म च ॥ १६२ ॥	३१

इति नवमाध्यायस्य द्वितीयः पादः ।

ब्रीह्यादिमन्त्रऊहः स्यात्	१
पुण्डरीके च दर्भवान् ।	२
लोके यूपस्पृशौ दोषः	३
ऊह्यौ पाशमनू द्विवत् ॥ १६३ ॥	४
बहुपाशार्थः प्रकृतौ	५
नोह्यः पत्न्यैक्यवान्मनुः ।	६
विकृतावप्यसौ नोह्यः	७
नोक्त्यादावग्निगुस्तथा ॥ १६४ ॥	८
१ अनूहश्च प्रतिनिधौ	९
२ प्रियङ्गा(१)ब्रूहन्तित्यता ।	१०
संसर्गिष्वङ्गिगौ नोह्यौ	११
ऽभ्यस्यं तत्रैकधेति च ॥ १६५ ॥	१२
देवतात्वान्मेधपतिः	१३
बहुष्वैक्यस्य नोह्यता ।	१४
देवताभेदे ऊहः स्यात्	१५

इति नवमाध्यायस्य तृतीयः पादः ।

समासोहश्च वंक्रिषु ॥ १६६ ॥	१
चतुस्त्रि(२)शहगप्यश्वे	२
समासो ऽपि विकल्पतः ।	३

(१) अयं ऋत्विगो बार्तिके प्रदर्शितो न त्वन्यत्र ।

(२) चतुर्विंशद्विगि पु० पा० ।

अग्नि(१)गौ च वपोरू*कम्	४
प्रशंसा च प्रशस्तता ॥ १६७ ॥	५
इयेनादौ चापि साकल्यम्	६
ज्योतिष्मत्यग्निसंस्क्रिया ।	७
नेष्टिर्गतश्रीधार्ये ऽग्नौ	८
नेष्टिर्वाचा(२)दिमन्त्रिका ॥ १६८ ॥	९
पयः प्रदेयं नादित्ये	१०
ऽऽयुदयेष्टौ प्रदेयता ।	११
पशुकामेष्टौ तु नैवम्	१२
ग्रहेषु श्रप(३)णे तथा ॥ १६९ ॥	१३
यागः परस्वत्स्वैशाने	१४
स्वाज्यशेषवचस्यपि ।	१५

इति नवमाध्यायस्य चतुर्थपादः ।

पादाधिकरणानां सङ्ख्या

२७ । ३१ । १५ । १५—

अध्यायाधिककरणसङ्ख्या ८८*

सर्वसङ्ख्यैक्यं ६७८ ।

अथ दशमाध्यायः ।

१ लुप्तार्थबाधो विकृतौ	१
२ कृष्णलेष्ववघातांगः ॥ १७० ॥	२
३ उरुकमस्तु नावाह्यः	३
सोमेष्ट्यारम्भवारणम् ।	४
राजसूयेष्टिष्वप्येवम्	५

(१) अर्धगीचरयोरुक्तमिति पु० पा० .

* वपौ उरुकमिति छेदः ।

(२) वाचाशब्द आदिर्यस्मिन् मन्त्रे इति बहुव्रीहिशर्तो बहुव्रीहिः ।

(३) अवघे इति पु० पा० ।

† बाध इति शेषे तेन अपघ्नं भवतीति फलितम् ।

* अधिकरणरत्नसालानुसारेणाध्यायाधिकरणसङ्ख्या ६७ ।

आरम्भेष्टिर्न चात्मनि ॥ १७१ ॥	६
यूपाहुतिर्न साद्यस्के	७
तत्र स्थाण्वाहुतिर्न च ।	८
स्वाहाङ्कार सन्निपाती	९
नाज्यभागो ऽग्निदेवत ॥ १७२ ॥	१०
नैवं पशुपुरोडाश-	११
सौर्ये चरुहोदन ।	१२
सौर्ये बाध कपालानाम्	१३
पेषणादि च बाध्यते ॥ १७३ ॥	१४

इति दशमाध्यायस्य प्रथमः पादः ।

पाक स्यात्कृष्णलचरौ	१
नोपस्ताराभिघारणे ।	२
भक्षस्तु तत्र स्यादेवै	३
कथेति तु सहत्वगी ॥ १७४ ॥	४
भक्षा (१)सर्वे ब्रह्मण- स्यु	५
स्वकालास्ते तु सम्मता ।	६
व्यादेशो न चतुर्धाऽत्रा(२)	७
नत्यर्था दक्षिणत्विजाम् ॥ १७५ ॥	८
भक्षास्तु प्रतिपत्त्यर्था-	९
सत्रे वरणबाधनम् ।	१०
दक्षिणायाश्च बाधो ऽजो	११
दवसाने यजे फलम् ॥ १७६ ॥	१२
तत्राधिकार प्रत्येकम्	१३
चेत्सहत्वं तद्विज ।	१४
ऋत्विजो नैव कामेष्टौ	१५
द्वेष्य ऋत्विङ् नो भत ।	१६
सत्रे मृतो नाधिकारी	१७
१ तथा(३)न्वे ऽपि न दीक्षित ।	१८

† स्वाहाङ्कार — उत्तम प्रयाज ।

(१) कृष्णलचराविति श्रेष्ठ ।

(२) अनेति पूर्वान्वयि, आनत्यर्थेति उत्तरान्वयि ।

(३) कृत्वाचिला ।

२ जपश्चावपनं बाध्यम्	१९
शुक्रान्वारन्भणादि**न ॥ १७८ ॥	२०
गुणकामास्तु बाध्याः स्युः	२१
सूक्तवाकफलानि च ।	२२
बाध्याः स्युर्होतृकामाश्च	२३
सर्वस्वा(१)रः समाप्यते ॥ १७९ ॥	२४
मृते ऽस्थियज्ञवत्कर्मा	२६
युराशी(२)स्त्वत्र जीवति ।	२६
सत्रे दानमदृष्टार्थम्	२७
निर्वापो निर्गुणे ऽपि च ॥ १८० ॥	२८
मुष्टेलोपो न सङ्ख्याया	२९
धेन्वादावजबाधनम् ।	३९
श्वेतादौ नाजबाधः स्यात्	३१
अत्रैहा अपि तण्डुलाः ॥ १८१ ॥	३२
लुप्तार्थं न खले वात्याम्	३३
अलुप्तार्थं भवेदिह(३) ।	३४
पेषणं धर्मवन्मन्थे	३५

इति दशमाध्यायस्य द्वितीयः पादः ।

पश्वदौ चोदको ऽस्ति च ॥ १८२ ॥	१
पराधारे मन्त्रविधिः	२
नोत्करादौ क्रियाविधिः ।	३
दीक्षामन्त्रेष्वबाधो ऽग्नौ	४
पुनर्निष्कृत(४)एव च ॥ १८३ ॥	५
वासोवत्से प्राप्तबाधः	६
तत्रान्वाहार्थधर्मता ।	७
वत्से पाकस्य बाधः स्यात्	८
पाकबाधश्च वाससि ॥ १८४ ॥	९

** बाधमिति शेषः । (१) सर्वसंस्काराणि पु० पा० ।

(२) अग्न्याशीतिरिति हिद । (३) खले वात्याम् ।

(४) पुनर्निष्कृत एव दक्षिणा वात्या ।

† इदं नाधिकारणान्तरम् ।

उभयोरभिधारस्य(१)	१०
स्याद्वादशशतं गवाम् ।	११
विभज्य दक्षिणा देया	१२
स विभागो ऽसमो मतः ॥ १८५ ॥	१३
धेनुर्गवां बाधिका स्यात्	१४
एका पंचेति धेनुवत् ।	१५
त्रिवत्सो प्येऽव मेव स्यात्	१६
प्राकाशौ भागबाधकौ ॥ १८६ ॥	१७
श्यावाश्वे कृत्स्नबाधः स्यात्	१८
स(२)सोमचमसे ऽपि च ।	१९
वा(३)क्यैक्ये भागबाधः स्यात्	२०
यजुर्युक्ते मतोन सः(४) ॥ १८७ ॥	२१

इति दशमाध्यायस्य तृतीयः पादः ।

उपहोमैर्न नारिष्ठा(५)	१
१ बाध्या(६)स्त्वह शरैः कुशाः ।	२
२ रथाघोषान्मन्त्रदभौ	३
शुक्रादेर्न ग्रहान्तरम्(७) ॥ १८८ ॥	४
प्राजापत्यैः क्रतुपशु	५
चानुयाजास्तथा ऽऽमनैः ।	६
पत्नीभिर्गानकर्त्तृभिश्च	७
नवनीतं च गुग्गुलोः ॥ १८९ ॥	८
बाध्यं न वा सस्तार्येण	९
प्राकृती वैकृतस्तुतेः ।	१०
कौत्सेन प्राकृतं बाध्यम्	११

(१) बाध इतिसम्बध्यते ।

(२) तच्छब्दं बाध ऽपराधश्चते ।

(३) न्यायमालायामिदं पृथङ्कनास्ति ।

(४) सः — भागबाध । (५) बाध्या इत्यपकथ्यते ।

(६) यज्ञेत्यादिना अधिकरणान्तरत्वस्य प्रदर्शितं शास्त्रदीपिकायाम् ।

† एव वेत्यादिना वर्णकान्तरमारचितम् ।

(७) बाधमिति सम्बध्यते ।

तत्रापि समसङ्ख्यकम् ॥ १९० ॥	१२
स्तोमवृद्धौ न बाधः स्यात्	१३
बाधाबाधौ न सर्वगौ ।	१४
विधिशब्दो देवतायाम्	१५
विकृतावपि तत्तथा ॥ १९१ ॥	१६
सगुणायां गुणस्यापि	१७
वृ*धन्वान्देवता न च ।	१८
उांस्तेत्येवानुबन्धे वा	१९
ऽवभृथे स्विष्टकृद्गुणः ॥ १९२ ॥	२०
तल्लोपस्तु प्रयोगे(१)चा	२१
नुयाजोऽन्यस्तु संस्क्रिया ।	२२
याज्यानुवाक्या चैवं(२)स्यात्	२३
मनोताम्रेरनूहनम् ॥ १९३ ॥	२४
कण्वादिसास्त्रि स्वायोनिः	२५
तत्र स्वे एव चोत्तरे	२६
नोहः स्तोत्रे च शस्त्रे वा	६७
ऽऽज्यऽपान्तस्यात्पृषदाज्यके ॥ १९४ ॥	२८

इति दशमाध्यायस्य चतुर्थः पादः ।

लोपोन्यस्यैव विकृतौ	१
एकत्रिकतृचे ऽन्ययोः ।	२
एकस्यामृचि धूर्गानम्	३
दशाहो मध्यगो गणे ॥ १९५ ॥	४
विकल्पो ऽपूर्वसङ्ख्यासु	५
स्तोमे सामागमो ऽधिके ।	६
पवमाने त्वाद्यऋचा	७
सामिधेनीषु चागमः ॥ १९६ ॥	८
षोडशी प्रकृतावेव	९

* बुधत्वानिति पु० पा० । † उत्सर्ज्येवेति पु० पा० ।

(१) अग्नीषोमीये । (२) एवं संस्कारकर्मस्यात् ।

§ व्यायायान्तस्यात्पृषदाज्यके इति पु० पा० ।

तृतीयसवने स(१)च ।	१०
सचाग्रयणतो ग्राह्यः	११
स च स स्तुतशस्त्रकः ॥ १९७ ॥	१२
१ द्विरात्रे ऽङ्गिरसां नित्यः	१३
२ सोऽन्येष्वपि मतान्तरे ।	१४
चतुर्थवीप्सा ना(२)हीने	१५
१ विषुवाग्रयणाग्रता ॥ १९८ ॥	१६
२ जगत्सामा च विषुवान्	१७
द्वयसामा स्वधर्मयुक् ।	१८
स्वमैन्द्रवायवस्थानम्	१९
तथा कामे तदग्रता ॥ १९९ ॥	२०
काम्या शुक्राग्रतायां न	२१
सा तु धाराग्रहाश्रया ।	२२
सादनं चापि तत्रैव	२३
प्रदानं तत्र नैव हि ॥ २०० ॥	२४
नित्यं त्र्यनीका शुक्राग्राः	२५
अनङ्गं व्यूढ इष्यते ।	२६
त्र्यनीकावृत्तिः स्वस्थानात्	२७
छन्दोऽन्यस्थानता मनौ ॥ २०१ ॥	२८
इति दशमाध्यायस्य पञ्चमः पादः ।	
तृचे स्तोत्राङ्गसामानि	१
कालार्थः स्वर्गगन्धयः ।	२
पृष्ठ्ये साम्नोर्विभज्योक्तिः	३
तथैकादशिनेष्वपि ॥ २०२ ॥	४
विश्वजित्सर्वपृष्ठे सा	५
वैरूप्यं पृष्ठ एव च ।	६
त्रिवृच्छब्दो नवचार्थः	७
पृष्ठे संसक्तो उभे ॥ २०३ ॥	८

(१) अनयो. शास्त्रदीपिकायां वैपरीत्यम् ।

(२) वीष्णान्याहीने इति पु० पा० ।

षडहान्ते मध्वशनम्	९
सकृत्तत्पडहे पुनः ।	१०
पुनः पुनर्व्यवाये तु	११
सत्रे मध्वशनं भवेत् ॥ २०४ ॥	१२
नाहरन्यम्भानसं स्याद्	१३
बहूनां सत्रकर्तृता ।	१४
बाधस्तत्र त्विज्यामिष्टः	१५
१ सत्रलक्षणमेव च ॥ २०५ ॥	१६
२ अहीनलक्षणं चैका	१७
पौण्डरीकस्य दक्षिणा ।	१८
विभज्य प्रत्यहं नेया	१९
यावत्सङ्ख्यं मनोऋचः ॥ २०६ ॥	२०
मानाहृती वाससा स्तो	२१
ऽहर्गणेवाऽससो भिदा ।	२२
काले सात्वाहृतेः* कार्यः	२३

इति दशमाध्यायस्य षष्ठः पादः ।

हृदयादिषणौ हविः ॥ २०७ ॥	१
तच्चैकादशसङ्ख्यं स्यात्	२
तदन्यैः स्विष्टकृत्रिभिः ।	३
अध्यु(१)ध्येडाभक्षबाधो	४
वनिष्ठुरपि बाधकः ॥ २०८ ॥	५
इडाभक्षः प्रशास्तुः स्यात्	६
भागस्तस्यैक एव च ।	७
प्रतिज्ञस्यातुर्नो भक्षो	८
ऽपूर्वत्वं प्राकृतश्चतौ ॥ २०९ ॥	९
तत्रापि यावदुक्तं स्यात्	१०
स्विष्टकृच्छेषकार्यहृत् ।	११
शंयुविडान्तादिर्नित्यं स्यात्	१२

* आहृते, काले इत्यन्वयः ।

(१) अध्युविडमन्त्रेण बाध इति पु० पा० ।

सान्ततापूर्वतो भवेत् ॥ २१० ॥	१३
स्युस्त्वपूर्वा उपसदो	१४
ऽवभृथश्च तथैव नः ।	१५
वैकल्पिकैकनियमः	१६
प्रत्याज्ञानाच्च बाधनम् ॥ २११ ॥	१७
समुच्चयो यू(१)पयोर्न	१८
शुक्लव्रीह्यविकल्पनम् ।	१९
पञ्चावत्तः पशुः सर्वो	२०

इति दशमाध्यायस्य सप्तमः पादः ।

१ नार्षेये पर्युदासता ॥ २१२ ॥	१
२ न तौ पशाविति न सा	२
न सौम्य* इति तु स्तुतिः ।	३
विकल्पः षोडशिन्युक्तः	४
जर्त्तिलादेर्विधिर्न च ॥ २१३ ॥	५
होमाभिघारणे नित्ये	६
अग्न्याधेये च सामान्यत् ।	७
२ दीक्षिते पर्युदासाः(२) स्युः	८
२ निषेधा इति के(३)चन ॥ २१४ ॥	९
बाधो विशेषात्सामा(४)न्य	१०
स्योपसंहारवर्णनं ।	११
स्वाहाकारः सर्वहोमे	१२
ऽग्न्यतिग्राह्यातिदेशनम् ॥ २१५ ॥	१३
हविश्चतुरवद्ये त्रौ	१४
पांशुयाजो ऽपि तद्भवेत् ।	१५
प्रागेव सोमाग्नैन्द्राग्नौ	१६

(१) गूपथार्योर्न इति प्र० पा० ।

* सोमे इति पाठो दृश्यते शास्त्रद्वैपिकायाम् ।

† नित्ये इति वचनव्यत्ययेन संस्वदध्यते नित्यसित्यर्थः ।

(२) भार्थमतमिदम् ।

(३) वार्तिककाराः ।

(४) सामान्यस्य विशेषादित्युभयवाच्यम् ।

मीमांसासारसङ्ग्रहः ।

३७

ध्रौवे चोपांशुयाजके ॥ २१६ ॥

१७

देवता नियता तत्र

१८

पौर्णमास्यां तथैव च ।

१९

आग्नेयमात्रे ऽपि स च

२०

इति दशमाध्यायस्याष्टमः पादः ।

पादाधिकरणानां सङ्ख्या

१४।३५।२१।२८।२८।२३।२०।२०

अध्यायाधिकरणसङ्ख्या १८८†

सर्वसङ्ख्यैक्यं ८६७

अथैकादशोऽध्यायः ।

प्रकृतीष्टौ फलं सह ॥ २१७ ॥

१

१ एकोपकाराण्यङ्गानि

२

२ तेषां*च स्यात्समुच्चयः ।

३

काम्याभ्यासः प्रतिफलम्

४

१ अवघातः सकृन्न च ॥ २१८ ॥

५

२ सर्वोषधे(१)तु स सकृत्

६

नाङ्गावृत्त्या फलं बहु ।

७

कपिञ्जलेषु त्रित्वं स्यात्

८

उत्तरादोहनेन तत् ॥ २१९ ॥

९

कालाद्यैक्ये ऽङ्गतन्त्रं चा

१०

न्त(२)सौम्याग्नेययोर्न तत् ।

११

इति एकादशाध्यायस्य प्रथमः पादः ।

१ कालाद्यैक्यं प्राकृतेष्टेः

१

२ अङ्गेषु च तदङ्गिभिः ॥ २२० ॥

२

प्रतित्रिकं त्वङ्गभेदो

३

* वृत्तिकारसते अधिकरणान्तरं न भाष्यसते ।

(१) शास्त्रदीपिकाया नाधिकरणान्तरमिदम् ।

(२) अन्तः सौम्यो ययोराम्नेययोस्तन्त नैत्यर्थः ।

† अधिकरणरत्नमालानुसारिणाऽध्यायाधिकरणसङ्ख्या १७६ ।

ऽध्वरकल्पापि तद्विधा ।	४
वसाहोमैक्यं पशुषु	५
कालभेदे भिदा मता ॥ २२१ ॥	६
अन्ते यूपाहुतिस्तद्व(१)त्	७
साङ्गो ऽप्यस्ववभृथो मतः ।	८
विहारयो रङ्गावृत्तिः	९
कर्तृतन्त्रं तयोर्मतम् ॥ २२२ ॥	१०
आपराग्निकभेदो ऽत्र	११
ब्रह्मसाम्नि न कर्मभित् ।	१२
स्यात्पञ्चशरदीये सा(२)	१३
सह सोमश्रयेऽङ्गभित् ॥ २२३ ॥	१४
तुषयागो ऽर्थकर्मैतथम्	१५
निष्कासे तु न निर्वपिः ।	१६

इति एकादशाध्यायस्य द्वितीयः पादः ।

अङ्गाङ्गिनोः कालभेदो	१
ऽङ्गत्वे ऽप्याधानतन्त्रता ॥ २२४ ॥	२
सोमाङ्गपशुयूपैक्यम्	३
तत्र संस्कारतन्त्रता ।	४
यूपैक्ये स्वरुतन्त्रत्वम्	५
विषाणाया अह*गर्गे ॥ २२५ ॥	६
नानाबीजे(३)वाग्विसर्गे	७
पशुकाले स(४)नात्राचित् ।	८
साङ्गा(५)न्ते ऽग्निविमोको ह	९
गर्गेष्वेको(६)पसत्सु या ॥ २२६ ॥	१०

(१) तन्व्येत्यर्थः ।

(२) सा - कर्मभिदा ।

* तन्त्रत्वमिति सम्बद्धघाते ।

(३) अत्राऽपि तत्सम्बद्धघाते ।

(४) स - वाग्विसर्गः ।

(५) एतद्वर्तिकमतम् । भाष्यमते तु प्रधानमात्रान्ते विस्तीकः ।

(६) उपसत्सु या सुत्रद्वयं सा अहर्गणेषु एकैतार्थः ।

सुब्रह्मण्या(१)न चान्यैवम्	११
ऋत्विग्देशा(२)भिदापि च ।	१२
१ आन्तात्पात्रधृतिस्त्विष्टा	१३
२ पवमानेष्टितस्तु सा ॥ २२७ ॥	१४
कृत्स्नसोमोर्ध्वा. पशवः	१५
सूक्तवाकेन्द्र उत्कृषिः ।	१६
इति एकादशाध्यायस्य तृतीयः पादः ।	
कर्तुर्देक्षिण्या भेदः	१
राजसूये तु तन्त्रता ॥ २२८ ॥	२
नावेष्टेवेकतेन्त्रत्वम्	३
न सेष्टिषु गुणात्फले ।	४
द्वादशाहः षट्त्रय(३)हः स्यात्	५
सुत्याकालाङ्गभित्तिवह ॥ २२९ ॥	६
सुब्रह्मण्याहः शब्दतन्त्रम्	७
कुम्भ्यादेश्च पशुष्विद(४)म् ।	८
१ नानादेवेष्वप्येवं स्यात्	९
२ चसा(५)भेदे ऽप्यभिन्नता ॥ २३० ॥	१०
जातिभेदपशोस्त(६)द्भित्	११
अश्वेष्टिषु कपालभित् ।	१२
अवघाते सकृन्मन्त्रः	१३
नानाबीजेषु तद्भित्ता ॥ २३१ ॥	१४
प्रतिमुष्टि स निर्वापे	१५
वेदस्त्रिः प्रोक्षणे सकृत् ।	१६
स*कृत्कण्ड्वां सकृन्मन्त्रः	१७

(१) अन्या सुत्याकालीना सुब्रह्मण्या नैवम् एका नैत्यर्थः ।

(२) ऋत्विग्देशानां भेदो ऽभिदश्च ऐच्छिक इत्यर्थः ।

(३) षट्त्रय ३६ ।

(४) तन्त्रम् ।

(५) अधिकरणान्तरं नेदं शास्त्रदीपिकायाम् ।

(६) तन्त्रभेदः ।

* सकृत्कर्म सकृन्मन्त्र इति पु० पा० ।

स्वप्नादावेवमेव च ॥ २३२ ॥ १८

प्रयाणाङ्गं मनुस्तद्वत् ॥ १९

तन्त्रं नोपरवेष्टु सः । २०

कालभेदे ऽग्निगावेवम् ॥ २१

इति एकादशाध्यायस्य चतुर्थः पादः ।

पादाधिकरणानां सङ्ख्या

११ । १६ । १६ । २१

अध्यायाधिकरणसङ्ख्या ६४ *

सर्वसङ्ख्यैक्यं १३१ ।

अथ द्वादशाध्यायः ।

१ चित्रायां भि(१)न्नकर्मता ॥ २३३ ॥ १

२ पश्वङ्गानिप्रसज्यन्ते ॥ २

पुरोडाशे त्वसन्नतु । ३

दैक्षादौ सोमवेदिश्च ॥ ४

पात्राणि प्रसज्जन्ति न ॥ २३४ ॥ ५

शामित्रो न पुरोडाशे ॥ ६

नाम्नापाको ऽपराग्निगः । ७

हविर्धानं न निर्वापे ॥ ८

दीक्षार्थाज्जागरः पृथक् ॥ २३५ ॥ ९

विहारयोर्न मन्त्रैक्यम् ॥ १०

सोमे ऽग्न्यन्वाहिति र्न च । ११

तथा व्रतोपायनं च ॥ १२

दीक्षोर्ध्वान्वाहिति र्न च ॥ २३६ ॥ १३

पत्नीसन्नहनं नै(२)व ॥ १४

(१) समानतन्त्रत्वे नोदाहृते भाष्यकारेण चित्रायां एककर्मता-
त्तदनुपपत्तिमाशङ्क्य भिन्नकर्मत्व साधितम् ।

* अधिकरणरत्नमालाऽनुसारेणाध्यायाधिकरणसङ्ख्या ६४ ।

(२) सीमे इत्यनुवर्तते ।

मीमांसासारसङ्ग्रहः ।

४१

सोमे नैवैष्टिकं व्रतम् ।	१५
य(१)ष्टभक्षाः पृथक्त्तु स्युः	१६
सोमाङ्गे दक्षिणा न च ॥ २३७ ॥	१७
ऋत्विक्भक्षास्त्वैष्टिकाः स्युः	१८
होतुर्वरणमेव च ।	१९
बर्हिरैक्ये(२)तदङ्गं न	२०
देशभेदे भिदा मनोः ॥ २३८ ॥	२१
नाहह(३)ति मनू नैवम्	२२

इति द्वादशाध्यायस्य प्रथमः पादः ।

त्रेता(४)पाकाद्यसाधनम् ।	१
नित्यः पशुपरोडाशः	२
हविष्कृच्छेत्पणौ सकृत् ॥ २३९ ॥	३
सौम्यादावपि सा नैव	४
निशीष्टिश्च प्रसङ्गिनी ।	५
आरम्भणीया विकृतौ	६
भूयांसः स्युः सधर्मकाः ॥ २४० ॥	७
मुख्यं स्वधर्मकं साम्ये	८
ङ्गाङ्गिनोरङ्गि तादृशम् ।	९
परिधिर्द्वयधर्मा स्यात्	१०
विरोधे यौप्यबाधनम् ॥ २४१ ॥	११
सवने पशुतन्त्रित्वम्	१२
विकृतेः प्रकृतिं प्रति ।	१३
बर्हिः सूर्न त्वाग्रयणे	१४
सर्वेषां तन्त्रितेह च ॥ २४२ ॥	१५

इति द्वादशाध्यायस्य द्वितीयः पादः ।

(१) ऋष्ट इति पु० पा० ।

(२) पृथगित्यनुवर्तते । बर्हिरैक्ये प्रतिकर्मं बर्हिःरङ्गं प्रीक्षणादिकं
पृथक् न कर्तव्यमित्यर्थः ।

(३) सवहन इरणमन्तौ ।

(४) त्रेता - अग्नित्रयम् । त्रिता इति० पु० पा० ।

वत्सत्वचाहता बाधः	१
देवसूषु प्रसङ्गिता ।	२
सर्वमूर्ध्वादि चाघारे	३
यवव्रीहिविकल्पनम् ॥ २४३ ॥	४
दोषे प्रायश्चित्तयोश्च	५
दोषाभावे समुच्चयः ।	६
कर्मण्यधर्मका मन्त्रा	७
ब्राह्मणस्वरतो न ते ॥ २४४ ॥	८
तत्रोत्पन्नास्तत्स्वरेण	९
मन्त्रान्ते कर्म चारभेत् ।	१०
सन्ततां च वसोर्धाराम्	११
सन्तताघारकर्म च ॥ २४५ ॥	१२
विकल्पा' करणामन्त्राः	१३
सङ्ख्यायुक्तसमुच्चयः ।	१४
ब्राह्मणेविहितेष्वेव(१)म्	१५
क्रिय(२)माणानुवादिषु ॥ २४६ ॥	१६

इति द्वादशाध्यायस्य तृतीयः पादः ।

जयाशीरादिषु च सो(३)	१
ऽनुवाक्यायाज्ययोश्च सः ।	२
क्रयणेषु च सन्याय्यः	३
पशुसङ्गुदेषु च ॥ २४७ ॥	४
ना(४)ग्न्याधेये दक्षिणास्तु	५
जाघनीषु समुच्च(५)यः ।	६
अग्नानुख्यः काम्यबाध्यः	७
काम्यो नाहवनीय(६)कः ॥ २४८ ॥	८

(१) विकल्प । विहितेष्वेव इति पु० पा० ।

(२) समुच्चयः ।

(३) स - समुच्चयः ।

(४) समुच्चयो न ।

(५) नैव्यनुवर्तते ।

(६) नौयके इति पु० पा० ।

मीमांसासारसङ्ग्रह ।

४३

नास्याधानादि कर्म स्यात्

९

गतभीधारणं न च ।

१०

यष्टैकस्तुपरार्थानि

११

सत्रादौ स च कश्चन ॥ २४९ ॥

१२

सत्रे गृहपतिः स स्यात्

१३

१ स्वाम्यर्थे सर्वकर्तृता ।

१४

२ आर्त्विज्यं बलिसंस्कारात्

१५

विप्राणामेव तच्च नः ॥ २५० ॥

१६

इति द्वादशाध्यायस्य चतुर्थः पादः ।

पादाधिकरणानां सङ्ख्या

२२।१५।१६।१६

अध्यायाधिकरणसङ्ख्या ६९*

सर्वसङ्ख्यैक्यं १०००

इति द्वादशाध्यायः ।

आचार्यैरधिकरणान्युक्तानि सहस्रसङ्ख्यानानि ।

तत्सिद्धान्तान्पादैः तत्सङ्ख्यैर्भट्टशंकरोऽबध्नात् ॥ १ ॥

इदं भवतु मीमांसासारसंग्रहपञ्जरम् ।

शिवयोः पादपद्मानां पूजार्थं लिखितं मया ॥ २ ॥

इति शङ्करभट्टकृतमीमांसासारसङ्ग्रहः समाप्तः ।

श्रीगुरुर्जयति ।



मीमांसादर्शनम् ।

प्रकरणपञ्चिका ।

श्रीमच्छालिकनाथमिश्रविरचिता ।

श्रीगणेशायनमः ।

स्वाध्यायविधिवाक्यार्थविचारे प्रयतामहे ।

प्रभाकरगुरोर्दृष्ट्या मीमांसारम्भसिद्धये ॥ १ ॥

अत्र केचिदाचक्षते, न मीमांसाशास्त्रमारम्भणीयमिति, तद्धि वेदवाक्यार्थविचारोपायभूतन्यायनिबन्धनं, नच वेदवाक्यार्थो विचार्यो विचारस्य विषयभूतोऽस्ति, नाप्यसौ विचार्य निर्णीतः प्रयोजनमवकल्पतेऽपुरुषार्थत्वात्, पुरुषार्थत्वे हि तस्य नोदनैव प्रमाणं स्यात् । नचाविवक्षितार्था सा प्रमाणं भवितुमर्हति । ननु शब्दानामौत्पत्तिकत्वार्थपरत्वस्य नाऽविवक्षितार्थता युक्ता ? सत्यमेवं वेदेनैव त्वन्यपरतामवगमयताऽविवक्षितार्थताऽऽपाद्यमाना न शक्या वारयितुं, तथाहि, स्वाध्यायोऽध्येतव्य इति परप्रेरणात्मकविध्यवरुद्धा भावना तव्यप्रत्ययवाच्या प्रतीयते, साच स्वभावतो भाव्यं करणमितिकर्तव्यताञ्चापेक्षते, तत्र न तावदध्ययनमेव समानपदोपात्तं भाव्यतया सम्बन्धमर्हति, अपुरुषार्थत्वात्, तस्मिन् हि भाव्यतया स्वीक्रियमाणे पुरुषप्रवृत्त्यनुपपत्तेः, परप्रेरणात्मकविधिव्यापारभङ्गप्रसङ्गात् । नाप्येकवाक्यतया समभिव्याह्रियमाणस्य स्वाध्यायस्य भाव्यतया सम्बन्धोऽवकल्पते, विधियानर्थक्य

प्रसङ्गात्, अन्तरेणापि हि विधिं प्रतीयतएवाध्ययनेन स्वा-
ध्यायोऽवाप्यतइति । नच ब्रीहीनवहन्तीतिवन्नियमार्थो वि-
धिरिति शक्यते वक्तुम्, अक्रत्वर्थत्वादध्ययनस्य; न खल्व-
यनस्य क्रत्वर्थत्वे किञ्चन प्रमाणमस्ति, अक्रत्वर्थश्च न निय-
मस्य विषयः । अवघातादयो हि क्रतावेव नियम्यन्ते न त-
ण्डुलादिस्वरूपे । अवघातेनैव सम्पादितैस्तन्दुलैः क्रतुफल-
भावनासिद्धिरिति । प्रमाणान्तरस्याविषयत्वात्तेनैव सिद्धि-
रिति न किञ्चिद्विरुद्धं । स्वाध्यायस्वरूपग्रहणं त्वध्ययनेनैव सि-
ध्यतीति नियम्यमानं मानान्तरविरुद्धं स्वयमनधीयमानस्यापि
परपुरुषाधीयमानस्याध्यायग्रहणदर्शनात् । नचाध्ययनस्वीकृ-
तेनैव स्वाध्यायेन क्रतुफलभावनासिद्धिरिति, अक्रत्वर्थतया
क्रतुसंस्पर्शाभावेन नियमानुपपत्तेरिति ।

एतेनैवार्थावबोधस्यापि भाव्यतया सम्बन्धो निरस्तो वे-
दितव्यः । तथा हि, यद्यप्यधीतात्स्वाध्यायात्फलवत्कर्मवि-
बोधो दृश्यतइति तस्यैव भाव्यता ऽवसीयते तथापि विनापि
विधिनाऽन्वयव्यतिरेकाभ्यामध्ययनस्यार्थावबोधसाधनत्वावग-
माद्विधिरनर्थक एव । न चाध्ययनेनैवार्थावबोधो भावयितव्यइति
नियमविधेरर्थवत्ता, प्रकारान्तरेणापि तत्संभवान्नियमानुप-
पत्तेः । नचाध्ययनेनैवार्थमवबुध्यानुतिष्ठतां क्रतुफलभावना-
सिद्धिरिति नियमः संभवति, अक्रत्वर्थत्वादध्ययनस्य । त-
स्माद्विश्वजिन्मयायेन स्वर्गे एव भाव्यतया कल्पयितव्ये प्राप्ते
फलमात्रे यो निर्देशादित्यार्थवादिकमधुघृतकुल्यादि—तृप्त
षिन्नादिभिरमादलभ्यमर्वकामफलावाप्तिरेव भाव्यतया ऽवसी-
यते । नन्वाध्याययने न किञ्चिदार्थवादिकं फलं श्रूयते, त-
त्रैवार्थसादानामश्रवणात्, धारणजपयज्ञविध्यर्थवादा ह्येते,

तदाहुर्वार्तिककारमिश्राः ।

“आद्ये त्वध्ययने नैव काचिदस्ति फलश्रुतिः ।

धारणे जपयज्ञे च या सा ऽप्येव निवारिता ” ॥

इति । सत्यमेवं, तथापि तेषामतिदेशतोऽपि लब्धेर्युक्तैव तदीय-
फलस्य भाव्यता, तथाहि लिङादियुक्तेषु वाक्येषु द्वे भावनेऽवग-
म्येते शब्दभावनाऽर्थभावना चेति । तत्र शब्दभावना परप्रेरणा-
त्मिका तस्याः पुरुषप्रवृत्तिर्भाव्या, तथा च प्रेरणया सह यो
लिङादीनां वाच्यवाचकभावः सम्बन्धः स तत्र योग्यतया क-
रणं, तदाहुर्वार्तिककारमिश्राः; “लिङादयो हि प्रेरणां कुर्वन्त्य-
भिदधति चेति” प्रवर्त्यरुच्युत्पादनयोग्यतया चार्थवादिकी स्तु-
तिरितिकर्तव्यता । तदेवमध्ययनविधौ साक्षादश्रुतार्थवादके
शब्दभावनायामितिकर्तव्यताभूतार्थवादकाङ्क्षिण्यां जपयज्ञा-
ऽध्ययनातिदेशेनाऽर्थवादाः स्वीक्रियन्ते । तदाहुर्वार्तिककार
मिश्राः “अनुषङ्गानुमानाद्यैर्लभ्यन्ते ऽन्ये ऽतिदेशत इति ” ते
चातिदिष्टा अर्थवादा अर्थभावनायां फलं समर्पयन्ति रात्रिसत्र-
वत्, एवमार्थवादिके फले भाव्यतया ऽवसिते ऽध्ययनं समान-
पदोपात्तं करणाकाङ्क्षापरिपूरकत्वेन समर्प्यते । एवञ्च यदैक-
स्मादपूर्वं तदेतरत्तदर्थमितिन्यायेन स्वाध्यायशब्दवाच्योऽक्ष-
रराशिरप्यध्ययननिर्दृश्यर्थ एवावसीयते । एवञ्चान्यपरत्वाद-
क्षराणां तेभ्योऽर्थं प्रतिपत्तिरेवानुपपन्ना, व्युपत्तिविरहात्, वृ-
द्धव्यवहारे ह्यनन्धपरौष्येवाक्षराण्यर्थावबोधकतया व्युत्पन्नानि,
व्युत्पत्त्यपेक्षश्च शब्दो ऽर्थावबोधकः । यः पुनरन्यपरेभ्योऽप्यक्ष-
रेभ्यो ऽर्थावगमः स सामान्यतोदृष्टनिबन्धनान्यपरत्वभ्रान्त्या भ्रा-
न्तिरेवेति मन्तव्यम् । अप्रतीयमानश्चार्थो न विचारस्य विषयः
नापि प्रयोजनमिति विचारस्तावन्नारब्धव्यः, तदनारम्भे च त-
दुपायभूतन्यायपरिज्ञानमप्यनुपयोगि तदनुपयोगे च तन्निब-

न्धनं मीमांसाशास्त्रमनारम्भणियमिति पूर्वः पक्षः ॥

राधधान्तस्तु । स्वाध्यायो ऽध्येतव्य इति स्वाध्यायस्य कर्म-
त्वावगमात्स एव भाव्यतया ऽवसीयते, यद्यपि निश्चत्वात्त्रिवर्त्यक-
र्मता नास्ति स्वाध्यायस्य विकार्यकर्मता वा, अध्ययनेन तस्य
विकारानुपपत्तेः तथापि प्राप्यतया तस्य कर्मता नानुपपन्ना,
अतएव प्राप्यकर्मोदाहरणं वृत्तिकारस्य वेदाध्ययनं, यच्च कर्म
तदर्थैव क्रिया युक्ता, सो ऽयं श्रौतो विनियोगः, नच स्वाध्या-
यस्य सक्तुवच्छेषित्वमनुपपन्नं ? फलवदर्थवबोधोपयोगित्वात् ।
यद्यपि चार्थविवोधोपयोगित्वमभ्ययनात्प्राज्ञावगम्यते तथापि प-
श्चाद्भाव्यपि भवत्येव प्रयोजन भाविनापि चोपयोगेन शेषित्वं
नानुपपन्नम् अग्निवत् । उत्पन्नानां ह्यग्नीनां विनियोगावगमो ना-
वगतविनियोगानामुत्पत्तिः आहवनीयादिशब्दानामलौकिका-
र्थतया प्राग्व्युत्पत्त्यवगमादर्थानवगतेः होमादिषु विनियोगासं-
भवात्, तथा चोक्तम् “ भूतभाव्युपयोगं हि द्रव्यं संस्कारमर्हति”
ननु चार्थविवोधोपयोगितया संस्कारविधिरनर्थक एवेत्युक्तं ?
नानर्थको नियमार्थतया ऽर्थवत्त्वात्, ननु च नियमो न सम्भ-
वति अक्रतुसंस्पर्शित्वादित्युक्तं, न, सम्भवति स्वाभाविकार्थ-
परत्वानुसारेण क्रतुनुप्रवेशे तुल्यताया एवोचितत्वात्, यदि
खल्वध्ययनविधेः क्रतुनुप्रवेशिता नाश्रीयते तदा शब्दानां वृ-
द्धव्यवहारव्युत्पन्नानां स्वाभाविकार्थपरत्वं हीयते, जहत्स्वा-
र्थत्वं च न न्याय्यमिति क्रतुफलभावनानुप्रवेशे वाध्ययनसं-
स्कारो युक्तः, तत्र कर्मविधिष्वेव नियमवर्णना अध्ययनाविर्भाव-
तैरेव कर्मविधिभिरर्थमवबुध्यानुतिष्ठतां क्रतुफलभावनानुतिष्ठिरि-
ति, अर्थवादेषु त्वध्ययनाविर्भावितार्थवादप्ररोचिताः क्रियमाणाः
क्रतवः फलभावनाया अलमिति । मन्त्रेषु पुनरध्ययनपरिगृही-

तैरेव मन्त्रैः क्रतुषु स्मरणीयपदार्थस्मरणं फलभावनानुगुणमिति,
अध्ययननियमाश्रितश्च कालनियमो व्रतादिनियमश्च ।

“श्रावण्यां प्रौष्ठपद्यां वा उपाकृत्य यथाविधि, ।

युक्तश्छंदांस्यधीयीत मासान्विप्रोऽर्धपञ्चमान् ॥

भवत्पूर्वं चरेद्भैक्षमुपनीतो द्विजोत्तमः ।

भवन्मध्यं तु राजन्यो वैश्यस्तु भवदुत्तरमि”ति ॥

एवञ्चान्यपरत्वादक्षराणां फलवत्कर्मावबोधोत्पत्तेर्विचार-
रस्य विषयप्रयोजनलाभाच्छास्त्रस्यारम्भणीयत्वं विषयप्रयो-
जनलाभे च विचारस्याध्ययनानन्तरमुपनिपातितत्वाद् गु-
रुकुलस्थितेरर्थववत्त्वात्तन्निवृत्तिमध्ययनानन्तरप्राप्तां स्मरद्वेदम-
धीत्य स्नायादिति स्मृतिवचनमपन्यायमूलं दर्शयन्नर्थावबोध-
परतया स्वाध्यायस्य विवक्षितार्थतां मन्यमानः सूत्रकारो वि-
चारस्य विषयं प्रयोजनं चाह “अथातो धर्मजिज्ञासे”ति । एतच्च
व्याख्यातम् ।

अथातो धर्मजिज्ञासामूत्रमाद्यमिदं कृतम्, ।

धर्माख्यं विषयं वक्तुं मीमांसायाः प्रयोजनमि”ति ।

तदयुक्तम् । न हि लिङादियुक्तवाक्येषु भावना भाव्या-
न्तरमपेक्षते अपूर्वस्य भाव्यस्य स्वशब्देनाभिहितत्वात्, लि-
ङादयो हि भाव्यकोटिनिविष्टप्रधानभूतापूर्वोपसर्जनतापन्नामेव
भावनामभिदधतीति विषयकरणीये नियुण्णतरमुपपादितम्,
अतो न पूर्वपक्षे भाव्याकाङ्क्षायामार्थवादिकफलसम्बन्धः । ना-
पि सिद्धान्ते स्वाध्यायस्य साध्यतयान्वयः कथं तर्हि विश्व-
जिदादिषु स्वर्गादिफलकल्पनं, यथा तत्तथा निशम्यतां,
यदपूर्वं कार्यभूतं प्रतीयते तद्विषयत्वेन सम्बन्धकरणीभूतयागा-
द्यनुष्ठानाधीनात्मलाभं, नच विना कर्त्रा तदनुष्ठानोपपत्तिः ?

नचाधिकारं विना कर्तृत्वलाभः ? नच नियोज्यमन्तरेणाधिका-
रसिद्धिः ? न वा विशिष्टो नियोज्यो ऽवकल्पतइति विशषणभा-
वेन स्वर्गकामना परिकल्पते, स्वर्गकामना चेन्नियोज्यविशेषणं
ततोऽग्निहोत्रादिवत् स्वर्गस्यापि नियोगतः सिद्धिरिति । भव-
त्वेवम् अत्रापि तर्हि नियोज्यविशेषणतयैवार्थवादिकं फलं रात्रि-
सत्रवत्सम्बध्यतां ? न । अन्यतोऽनुष्ठानसिद्धेः, कुतोऽन्यतः ?
आचार्यकरणविधिप्रयुक्तेः, कः पुनराचार्यकरणविधिः ?

“ उपनीय तु यः शिष्यं वेदमध्यापयेत् द्विजः ।

सकल्पं सरहस्यं च तमाचार्यं प्रचक्षते ” ॥

इति स्मरणानुमितः शिष्यमुपनीय वेदाध्यापनेनाचार्यकं
भावयेदित्येवं रूपः, अलौकिकं चाहवनीयादिवदाचार्यक-
मिति तन्निष्पत्त्युपायविधानं युक्तमेव, तत्रार्थादाचार्यो बु-
भूषत एवाधिकारो धनार्जननियमवत्, तत्र शिष्यं प्रति विहि-
ततद्धिताचरणदक्षिणादानदर्शनात्तल्लिप्तोरेवाचार्यभवेनेच्छा ।
यथा दीक्षणीयया दीक्षितत्वसिद्धिः । तथा वेदाध्यापने-
नाचार्यत्वसिद्धिः । उपनयनं च त्काप्रत्येयनाध्यापनसमानकर्तृ-
कमवम्यमानमेकप्रयोगतया विना समानकर्तृकत्वासंभवादङ्गा-
ङ्गिभावेन च विना एकप्रयोगत्वानुपपत्तेराचार्यकभावनाकरणी-
भूतमध्यापनं प्रत्यङ्गत्वेनावतिष्ठते । तदाश्रितश्चाष्टवर्षं ब्राह्मण-
मुपनयनीत्यादिनियमः, उपनयनं च स्वभावत उपनेयामत्तिप्र-
योजनकमिति तद्वारेणैव तस्याङ्गत्वं, न चाध्यापनं प्रत्यनुपयोगि-
न उपनेयस्यासत्तिरध्यापनोपयोगिनीत्युपनेयस्य कर्मापेक्षाया-
मुपनयनं प्रक्रम्य स्वाध्यायोऽध्येतव्य इत्यध्ययनं विधीयमान-
मुपनेयस्य कर्मैत्यवगम्यते, अध्ययनं चाध्यापनोपयोगीति सि-
द्धमेतत् । तेनायमध्येष्यमाणस्य माणवकस्योपनयनमध्यापना-

ह्रमिसध्यापनविधिः स्वाङ्गभूतमुपनयनं प्रयुञ्जानस्तस्यान्यथानु-
पपत्त्याऽध्ययनमपि प्रयुङ्क्ते । तत्प्रयुक्ताध्ययननिष्पत्त्या च ल-
ब्धसिद्धिरध्ययननियोगो नाधिकारान्तरमपेक्षते, अतो नायं
विश्वजिन्न्यायस्य विषयः, नापि रात्रिसत्रन्यायस्य, अनन्य-
प्रयुक्तविषयनियोगगोचरत्वात्तयोः, अत एव प्रयाजादिनि-
योगेषु तयोरनवसरः । सिद्धान्ते तु कामश्रुतिप्रयुक्तमध्ययन-
मिति विद्यासाध्येष्वपि कर्मभु शूद्रादीनामधिकारः स्यात्,
अतो ऽध्यापनविधिप्रयुक्तत्वाद्ध्ययनस्य येषामेवोपनयन तेषा-
मेव तत्प्रयुक्तमन्त्रलाभाच्छूद्रादीनामनधिकारः । एवञ्च विध्य-
न्तरप्रयुक्ते ऽध्ययने न रात्रिसत्रन्यायेन पूर्वपक्षाशङ्कोचिता ।
नचातत्प्रयुक्त्या पूर्वः पक्षः । तत्प्रयुक्त्या च राद्धान्त इति युक्तं ?
अतत्प्रयुक्तत्वे कारणाभावात् । यच्चोक्त नियमार्थो विधिरिति;
तदयुक्तं । स्वाध्यायाध्ययनस्य नियोगनिष्पत्त्यर्थतया विधा-
नेन वचनस्यार्थवच्चात् । स्वाध्यायो ऽध्येतव्य इति तव्यप्रत्ययेन
विधिरभिधीयते, नचावहन्सादिष्विव क्रतुविषयनियोगानुवा-
दो ऽयमवकल्पते ? असंनिधानात् क्रतुनियोगानां । सन्निधानव-
शेनैव प्रकृतनियोगप्रत्यभिज्ञानात्तत्र क्रतुनियोगानुवादोपगमः;
न चेह सन्निधानमस्ति, नापि पर्णमयी जुहूर्भवतीतिवत् पदार्थ-
सम्बन्धमुखेन क्रतुविनियोगप्रत्यभिज्ञानं ? स्वाध्यायस्य व्य-
भिचरितक्रतुसम्बन्धत्वात्, हुमित्येवमादीनामनर्थकानां स्वा-
ध्यायान्तर्गतदर्शनात् । यत एवात्र नियोगः साध्यतयाऽवगम्य-
ते अत एव स्वाध्यायस्य नेप्सितकर्मतया सम्बन्धोऽवकल्पते ?
एकस्मिन् वाक्ये साध्यद्वयविरोधात् । नच स्वर्गादिवत् स्वा-
ध्यायस्य नियोज्यविशेषणतयाऽन्वयादविरोधः ? अनियोग-
फलत्वात्स्वाध्यायग्रहणस्य, यदेव हि नैयोगिक फल तदेव

साध्यतया नियोज्यविशेषणं नान्यदिति तृतीये दर्शितम् “अ-
नभिज्ञो भवान्विषयनियोज्यानामि ” त्यत्र, अतोऽध्ययनविषय-
नियोगप्रतिपादनेनैव तस्यार्थवच्चान्न क्रतुप्रवेशकल्पनया निय-
मार्थता विधेः ।

अन्ये पुनरेवं पूर्वपक्षयन्ति; अध्यापनविधिप्रयुक्तमध्ययन-
मध्यापनाङ्गभूतं तन्निष्पत्त्यर्थतया च स्वाध्यायस्यान्यपरत्वाद्-
विवक्षितार्थतेति, तदयुक्तं, प्रयुक्तिमात्रेण तादर्थ्यानुपपत्तेः ।
स्यान्मतं; यथा प्रजापतिव्रतेषु स्वतन्त्रकर्त्रवगमात्तद्धेतुभूता-
धिकारसिद्धयर्थं नियोज्यपरिकल्पनं तथा प्रयुक्तिदर्शनात्ताद-
र्थ्यमिति । तन्न । प्रयुक्तेस्तादर्थ्यव्यभिचारात् । असत्यपि ताद-
र्थ्यं केवलोपकारकतामात्रेणाध्ययनस्य क्रतुविधिभिः प्रयुज्य-
मानत्वात् । कथं तर्हि पञ्चेकत्वादीनामङ्गत्वं ? न तावद्विभक्ति-
रेव क्रतुसम्बन्धितयैकत्वमभिधत्ते येनारुण्यवद्वाक्येन विनियोगः
स्यात् ? विभक्तयो हि प्रातिपदिकार्थगतमेव स्वार्थं श्रुत्याभिद-
धति, नापि करणभूतस्यैकत्वमुच्यते संख्यान्वितस्य वा कर-
णत्व ? करणत्वैकत्वयोर्युगपदभिधानात्, अतो न वैनियोगिकं
शेषत्वं विभक्त्यभिहितायाः संख्यायाः । उच्यते च शेषत्वं तच्च
प्रयुक्तिकृतमेव, मैवं, न तत्रापि शेषत्वमौपादानिकं किन्तु लौ-
किकमेकवस्तुसामर्थ्यमेव लिङ्गमुच्यते, संख्या च स्वभावत-
एव संख्येयावच्छेदिकेति संख्येयार्थैव, किं तु संख्येयभूतप्रा-
तिपदिकार्थमात्रसम्बन्धे ग्राहकान्वयव्याघातापत्तेर्ग्राहकीय-
भूतपश्वादिसम्बन्ध औपादानिकः, सन्निधिसमाम्प्रानमात्रेण
हि विभक्त्यर्थस्यापि ग्राहकं प्रत्यैदमर्थ्येनान्वितस्यैवाभिधानं,
तदन्यथानुपपत्त्या च केवलाभिधाननिबन्धनं स्वरूपसम्बन्धम-
तिलङ्घ्य साधनीभूतसंख्येयसम्बन्धाध्यवसानमिति नौपादा-

निकं तत्रापि शेषत्वं । भवतु तर्हि लिङ्गादेवाध्ययनस्यापि अध्यापने विनियोगः । नैवं भवितुमर्हति सामान्यसम्बन्धसापेक्षत्वाल्लिङ्गविनियोगस्य न चास्य सामान्यसम्बन्धापादकं किञ्चिदस्ति प्रमाणं, ननु^१ णिच्छरुतिः प्रकृत्यर्थभूतस्याध्ययनस्य शेषतामापादयतीति, तन्न, प्रयोजकव्यापारस्य प्रयोज्यव्यवहारोत्पत्तिहेतुत्वाद्विपरीतशेषत्वापत्तेः, वाक्यप्रकरणस्थानसमाख्यानानि त्वध्ययनस्याध्यापनं प्रति विनियोजकतया नाशङ्कनीयान्येव । ग्रन्थविरोधश्चाङ्गत्ववादिनां; यत एवमाह भगवान् “ प्रयोज्यत्वादनङ्गत्वाच्च भवति संशय ” इति ॥

तस्मादनङ्गतयैव पूर्वपक्षणीयं, कथं पुनरनङ्गतया पूर्वपक्षयितुं शक्यते ?, उच्यते, सर्वो हि विधिरधिकारपर्यवासायी, न चाध्ययनविधौ कस्य चिदधिकारोऽस्तीत्युक्तमेव साक्षादश्रवणात्, अध्यापनविधिप्रयोज्यतया कल्पनानुपपत्तेः, तत्र य एवासौ प्रयोजकविधाधिकारः स एव प्रयोजनमिति युक्तम् प्रथमोपनिपातित्वात्, यदपि यस्यानङ्गं तदपि तस्य प्रयोजनं भवत्येव आधानस्येव होमादय इति । ननु चानन्तरभाविकमवबोधफलकतया अध्ययनस्याध्येतुरेवाधिकारोऽध्ययने प्रतीयते इति तत्प्रयोजनतैव स्वाध्यायविधेर्युक्ता अन्तरङ्गत्वात्, न, तस्योत्तरकालभावित्वात्, तुल्यायां हि प्राप्तावन्तरङ्गता बलीयसी, न चानयोरेधिकारयोस्तुल्या प्राप्तिः ? प्रथमोपनिपातित्वात्प्रयोजकविध्यधिकारस्य उत्तरकालभावित्वाच्चावबोधनिबन्धनस्याधिकारस्य, यदा चाध्यापनविध्यधिकारसिद्धिरध्ययनस्य प्रयोजनमित्यध्ययनविधिना बोधितं तदा अध्ययननिष्पत्त्यर्थत्वात्स्वाध्यायस्यान्यपरत्वादविवक्षितार्थत्वम् । अविवक्षितश्चार्थो न विचारणीय इति वेदाध्ययनमात्रेणैव गु-

रुकुलस्थितेः कृतार्थत्वादध्ययनोत्तरकालं गुरुकुलनिवृत्तिरेव युक्तेति मत्वा स्मृतं वेदमधीक्ष स्नायादिति । अत्र च न स्नान महष्टार्थं विधीयते किन्तु यो “ब्रह्मचारिणो न स्नायादिति” अस्नाननियमस्तस्य पर्यवसानमेतदध्ययनाङ्गतया नियमानां तन्निवृत्तौ प्राप्तमुच्यते । अस्नाननियमतुल्यतया च गुरुकुलवासादीनामपि निवृत्तिः प्राप्तैवेति सकलब्रह्मचारिधर्मनिवृत्तिरेवाध्ययनानन्तरमुच्यते । एवं चाध्ययनविधिना विचारस्यानासिप्तत्वात्तदुपायभूतन्यायनिबन्धनं मीमांसाशास्त्रं नारम्भणीयमिति पूर्वः पक्षः ।

राद्धान्तस्तु । यद्यपि प्रयोजकविध्यधिकारः प्रथमभावी तथापि तन्निष्पत्तिः प्रयोजनमिति न युक्तं किन्तु दृष्टार्थावबोधफलकतयाऽध्ययनोत्तरकालभाव्यप्यध्येतुरेवाधिकारः प्रयोजनतया युक्त आश्रयितुं कर्तृसमवायित्वात् । यत्कर्तृकं हि यत्कर्म तस्यैव तत्रैश्वर्यमिति युक्तम्, अन्तरङ्गत्वात्, नच सहसैव विधिदर्शनादत्राधिकारपर्यवसानकल्पनाकरणमस्ति ? पर प्रयुक्त्यैवानुष्ठानस्य सिद्धत्वात् । यत्र खल्वधिकारपर्यवसानकल्पनामन्तरेण प्रागनुष्ठानं न लभ्यते तत्रानुष्ठानात्प्रागनवगतोऽधिकारः तदनुप्रवेशात्साध्यः, इह त्वेद्यापनविधिप्रयुक्त्यैवाधिकारपर्यवसानकल्पनामन्तरेणानुष्ठानं लब्धमिति प्राथम्यमकिञ्चित्करम् । अन्तरङ्गत्वादध्येतुरेवाधिकारो युक्त इति । तदेवमध्ययनविधेरन्यप्रयुक्त्यैवानुष्ठानसिद्धेर्नियोज्यो नास्ति अधिकारी तु विद्यतएव, यदर्थं हि यत्कर्म स तत्राधिकारी । अर्थावबोधोपयोगेन चाध्ययनार्थताऽध्ययनस्येति स तत्राधिकारी, स चायमधिकारः प्रागध्ययनान्नावगम्यते अध्ययनोत्तरकाले चावगम्यते, स्वाध्यायाध्ययनं त्वेवमभिनिर्वर्त्यते ।

“ श्रावण्यां प्रौष्ठपद्यां वा उपाकृत्य यथाविधि, ।
युक्तश्छन्दांस्यधीयीत मासान्विप्रोऽर्धपञ्चमान्, ॥
ततः परं तु छन्दांसि शुक्लेषु नियतः पठेत्, ।
वेदाङ्गानि रहस्यं च कृष्णपक्षेषु सम्पठेत् ” ॥

इति, इत्थं चाध्ययने क्रियमाणे ऽङ्गाध्ययनसंस्कृतस्य वे-
दवाक्यादर्थविगमो जायते, इदानीमध्येता मन्यते मदुपयो-
गिकमविबोधकतया मदर्थमध्ययनमिति । सो ऽयं वेदाध्य-
यनमीमांसाश्रवणयोर्मध्येऽधिकारः सो ऽयं तात्कालिकः शा-
स्त्रार्थः, इदमेव तावदधिकारमालोच्य पित्रादयो ऽर्थदाना-
दिना कांश्चिदानमध्य पुत्रादीनुपनाययन्ति, प्रबुद्धाश्च केचन
स्वयमेवात्मानम्; अन्यथाऽध्ययनासम्भवात्, अनुपनीतस्याध्य-
यननिषेधात्, ।

“ नाभिव्याहारयेद् ब्रह्म स्वधानिनयनाहते, ।
स शूद्रेण समस्तावद्यावद्वेदान्न जायते ” ॥

इति । एवं तावदध्यापनविधिं स्मृत्यनुमितं कस्य चिदप्य-
स्वाध्यायभूतमाश्रित्य राद्धान्तवर्णना कृता ।

अन्येतु साक्षाच्छ्रुताध्यापनविध्यनुसारेणैवमाहुः । य-
द्यध्यापनविध्यधिकारप्रयोजनता स्वाध्यायाध्ययनविधेः स्या-
त् तदा ऽध्यापनविधेरपि स्वाध्यायान्तर्गतत्वादविवक्षितार्थ-
त्वेन तत्प्रयुक्ततापि न सम्भवति, स्वशाखादि स्वाध्यायशब्देनो-
च्यते साक्षादधीतश्चाध्यापनविधिर्नूनं केषां चिच्छास्त्रिनां स्व-
शाखान्तर्गतो भवेदिति स्वाध्यायस्याविवक्षितार्थत्वेन तस्याप्य-
विवक्षितार्थत्वान्न प्रयोजकत्वमवकल्पते इति पश्चाद्भाव्यव्याव-
बोधोपयोगितया ऽध्येतुरेवाधिकारो ऽध्ययनविधेः प्रयोज-
नमिति ।

ननु स्वाध्यायो ऽध्येतव्य इति नियोगसिद्धेरवगमात्तन्नि-

ष्पत्त्यर्थत्वाद्ध्ययनस्यान्यपरत्वादर्थविवक्षा दुर्भगैव, मैवं,
 यदि केवलं नियोगनिष्पत्त्यर्थतैवाध्ययनस्य स्यात्स्यादेतदेवं,
 यदा त्वर्थावबोधोऽपि प्रयोजनतया स्वीक्रियते तदार्थपरताऽप्य-
 स्तीति नाविवक्षितार्थता, कथं पुनरेकस्मिन्वाक्ये प्रयोजनद्वयम्?
 उच्यते, शाब्दं नियोगनिष्पत्तिरेव प्रयोजनम्, आर्थं त्वर्थावबोध-
 नमिति न विरोधः । यच्च तद्वर्थावबोधाख्यं प्रयोजनं तन्न केव-
 लाध्ययनमाध्यमिति अध्ययनविधिरेव स्वप्रयोजनसिद्धये
 विचारमाक्षिपति, विचारस्य च न्यायनिबन्धनत्वान्न्यायानां मी-
 मांसाज्ञानगम्यत्वात्मीमांसाज्ञानस्य गुर्वायत्तत्वात् वेदाध्यय-
 नानन्तरं गुरुकुलान्निर्वर्तितव्यमिति मन्यमानो भगवान्सूत्र-
 कारः पूर्वपक्षनयमूलतां स्मृतेर्दर्शयितुं धर्मजिज्ञासोपदेशमुखे-
 नाध्ययनानन्तरभाविनीं गुरुकुलनिवृत्तिं प्रतिषेधन्निदमाह
 “अथातो धर्मजिज्ञासा” इति । वेदवाक्यार्थविचारविरो-
 धिनी च गुरुकुलनिवृत्तिरेव केवला निवार्यते न सकलेतर-
 भिक्षाचरणब्रह्मचर्यादिधर्मनिवृत्तिः, असमाप्तसकलब्रह्मचारि-
 नियमश्च न स्नातकइति न दाराधिगमनेऽधिक्रियते स्नातकस्य
 दाराधिगमस्मरणात् “स्नातकः सदृशीं भार्यां विन्देदि”ति,
 तस्माद् गुरुकुले स्थित्वा सकलेतरब्रह्मचारिधर्मान्परित्यज्य वे-
 दार्थो विचारयितव्यः, अविचारितस्यानिर्णीयमानत्वात्, अ-
 निर्णीतवेदार्थश्चेद् गुरुकुलान्निवर्तेत ततः कृतदारसंग्रहः श्रौ-
 ताग्निहोत्रादिनिखनैमित्तिकधर्माधिकारापातात्तदनुष्ठानं क-
 र्तुमसमर्थः प्रत्यवेयात्, तस्मादध्ययनस्यानन्तरमेव वेदार्थो
 विचारयितव्य इति विचारोपायभूतन्यायनिबन्धनं मीमांसाशा-
 स्त्रमारब्धव्यमिति सिद्धम् ।

शास्त्रमुख नाम गुरोराविष्कर्तुं गभीरमपि भावम् ।

शालिकनाथन कृतं प्रकरणमेतत्प्रसन्नतरम् ॥ १ ॥

इति प्रकरणपञ्चिकायां शास्त्रमुखं नाम प्रथमं प्रकरणम् ।

नीतिपथो नाम द्वितीयं प्रकरणम् ।

अथासंस्पर्शिताशङ्का यथा शब्दस्य वार्यते ।
 प्रभाकरगुरोः शिष्यैस्तथा यत्रो विधीयते ॥ १ ॥
 अत्र लौकिकवाक्यानां व्यभिचाराभिमानतः ।
 अर्थासंस्पर्शितां केचिदाहुः शब्दस्य वादिनः ॥ २ ॥
 निश्चयोऽर्थस्य संस्पर्शः स चार्थाव्यभिचारिणः ।
 प्रत्यक्षादेरेव भवेच्छब्दस्तु व्यभिचारवान् ॥ ३ ॥
 विनाप्यर्थं हि शब्देन प्रतीतिरूपजायते ।
 अङ्गुल्यग्रेऽस्ति करिणां यूथमित्येवमादिना ॥ ४ ॥
 नचात्र शक्यते वक्तुं शुक्तौ रजतबोधवत् ।
 अग्रहाद् भ्रान्तिरेषेति कारणस्याविशेषतः ॥ ५ ॥
 दुष्टा हि हेतवः कार्यं सम्पूर्णं कर्तुमक्षमाः ।
 तेन भेदाऽग्रहो युक्तः शुक्तिकारजतादिषु ॥ ६ ॥
 इह तु ज्ञानहेतुर्यः शब्दः स न विशिष्यते ।
 विशिष्यते यस्तु वक्ता स ज्ञानस्य न कारणम् ॥ ७ ॥
 वक्तापि यदि विज्ञानहेतुः स्यादिन्द्रियादिवत् ।
 ततस्तस्याऽपि दोषणं भवेदग्रहणं तदा ॥ ८ ॥
 वक्ता तु केवलं शब्दव्यक्तावेवोपयुज्यते ।
 ज्ञानं तु शब्दमात्रेण निरपेक्षेण जन्यते ॥ ९ ॥
 न च तस्येह दुष्टत्वं किञ्चिदप्युपलभ्यते ।
 दोषश्चाग्रहणे हेतुस्तदभावे स्फुटो ग्रहः ॥ १० ॥
 तेन शब्दोपजनितं ज्ञानमेवेदमीदृशम् ।
 अर्थं व्यतिक्रामतीति कुतस्तेनार्थनिश्चयः ॥ ११ ॥
 येनापि हि विना यस्य सद्भाव उपपद्यते ।
 निश्चयस्तत्र तेनेति सुभाषितमिदं वचः ॥ १२ ॥

नन्वेवमाप्तवाक्येभ्यः कथं व्यवहृतिर्भवेत् ।
 व्यवहारो हि लोकस्य कथं स्यान्निश्चयं विना ॥१३॥
 उच्यते व्यवहारो हि संदेहादपि लौकिकः ।
 प्रायशो दृश्यते तेन न किञ्चिदिह दुष्यति ॥ १४ ॥
 अपि चाप्तत्वमालोच्य वक्तुस्तत्रार्थनिश्चयः ।
 मानान्तरवशेनापि कथं चिदुपपद्यते ॥ १५ ॥
 वेदस्त्वलौकिकार्थत्वादभावाद्वाक्यतुरेव च ।
 अहो बत दशां कष्टासुपनीतोऽपि पण्डितैः ॥ १६ ॥
 अत्र प्रतिविधानाय यतन्ते मतिशालिनः ।
 ज्ञानस्य व्यभिचारित्वं नयवीथ्यां निवारितम् ॥१७॥
 श्रुयतामवधानेन गतिर्नरगिरामपि ।
 अनुमानात्पृथग्भावं तासां नेच्छन्ति स्वरयः ॥१८॥
 वाक्यं हि पुरुषाधीनरचनं लौकिकं सदा ।
 शङ्क्यमानायथार्थत्वं नार्थनिश्चायकं स्वतः ॥ १९ ॥
 अन्योन्यानन्वितार्थानि पदान्यपि हि मानवाः ।
 रचयन्तो विलोकयन्ते तेन नान्वयनिश्चयः ॥ २० ॥
 केचित्तावद् भ्रमेणैव केचिदाशयदोषतः ।
 प्रमादात्के ऽप्यशक्तेश्च के ऽप्यनन्वितवादिनः ॥२१॥
 तदुक्तानां पदार्थानां यद्यप्यन्वययोग्यता ।
 तथाप्यनन्वितस्यापि दृष्टेर्नान्वयनिश्चयः ॥ २२ ॥
 तत्र निश्चयशब्देन ज्ञानमेवाभिधीयते ।
 अन्वयानिश्चये तेन ज्ञानमेवास्ति नान्वये ॥ २३ ॥
 शङ्क्यमानायथार्थत्वरचनं तेन पुंवचः ।
 श्रुतमात्रकमेवार्थं न तावन्निश्चयावहम् ॥ २४ ॥
 यावद्वक्तुरविज्ञातं पूर्वभाविप्रमान्तरम् ।

विवक्षितार्थविषयमिन्द्रियार्थनिबन्धनम् ॥ २५ ॥
 तस्य ज्ञानं च वाक्येन लिङ्गभूतेन गम्यते ।
 ज्ञात्वैवार्थं ब्रवीतीति य एवमवधारितः ॥ २६ ॥
 तस्य ज्ञानेन नियतं वाक्यं ज्ञानानुमापकम् ।
 ज्ञानं चार्थाविनाभावि तेनार्थे ऽपि विनिश्चयः ॥ २७ ॥
 ततोऽर्थे निश्चिते पश्चात्सो ऽर्थो वाक्येन गम्यते ।
 तस्यां दशायां वाक्यस्य तस्य स्यादनुवादता ॥ २८ ॥
 पूर्वं च लिङ्गभूतत्वं वक्तुर्ज्ञानावधारणे ।
 वक्तुर्ज्ञानप्रसूतं हि वाक्यं तत्कार्यमिष्यते ॥ २९ ॥
 कार्यात्कारणसिद्धिश्च सर्वेषामनुवादतः ।
 पौरुषेयमतो वाक्यं न शास्त्रमभिधीयते ॥ ३० ॥
 एवञ्च सति लिङ्गस्य व्यभिचारो ऽयमीक्ष्यते ।
 न शास्त्रस्येति तस्य स्यादर्थसंस्पर्शिता कुतः ॥ ३१ ॥
 लिङ्गस्यापि न चैवायं व्यभिचारोऽस्ति किन्तु यः ।
 लिङ्गालिङ्गे न शक्नोति विवेक्तुं मूढचेतनः ॥ ३२ ॥
 तस्यालिङ्गे लिङ्गरूपसाधारण्यनिबन्धनः ।
 लिङ्गसंव्यवहारोऽयं विपरीतः प्रवर्तते ॥ ३३ ॥
 श्रुतिलिङ्गाधिकरणे विस्तरेणैवमीरितम् ।
 तेन न व्यभिचारोऽस्ति द्वयोलैङ्गिकशास्त्रयोः ॥ ३४ ॥
 नन्वर्थ एव प्रथमं पुंवाक्येभ्योऽवगम्यते ।
 अन्यथा हि कथं वक्तुर्धीर्विशिष्टा ऽनुमीयते ॥ ३५ ॥
 अर्थेनैव विशेषो हि निराकारतया धियाम् ।
 नचाप्रतीतेनार्थेन विशेषश्चावऽकल्पते ॥ ३६ ॥
 अत्र ब्रूमो ऽयथार्थत्वशङ्कया ऽर्थो न निश्चितः ।
 अनिश्चितश्च न ज्ञात इति तावद्व्यवस्थितम् ॥ ३७ ॥

किंत्वज्ञाते ऽपि शब्दार्थे पदजाते श्रुते सति ।
 विमर्षो जायते श्रोतुरीदृशो मतिशालिनः ॥ ३८ ॥
 अन्योन्यान्वययोग्यार्थं पदजातं ब्रवीत्ययम् ।
 आप्तस्तेनामुना नूनं ज्ञातस्तेषां समन्वयः ॥ ३९ ॥
 न कदाचिदसंबद्धानर्थानेष विवक्षति ।
 न वा ऽप्रतीतसम्बन्धानिति दोषो न कश्चन ॥ ४० ॥
 नन्वेवं तुरगारुढस्तुरङ्गं विस्मृतो भवान् ।
 वेदप्रामाण्यसिद्धयर्थमुत्थितस्तत्प्रहीणवान् ॥ ४१ ॥
 लोकावगतशक्तिर्हि वेदे शब्दो ऽवबोधकः ।
 लोके च लिङ्गभावेन प्रतीतिर्भवताश्रिता ॥ ४२ ॥
 स्वयं त्विह समाधानमाचार्येणैव दर्शितम् ।
 शब्दस्यार्थेन सम्बन्ध इति दर्शयता सता ॥ ४३ ॥
 अन्वितार्थाभिधायित्वे पदानां हि स्थिते सति ।
 विशिष्टा वक्तृधीज्ञातुं शक्यते नान्यथा यतः ॥ ४४ ॥
 ज्ञातेषु हि पदार्थेषु श्रोता वक्तरि कल्पयेत् ।
 अन्योन्यान्वयविज्ञानं नान्यथेत्युपदर्शितम् ॥ ४५ ॥
 पदानां तत्पदार्थेषु शक्तिः स्वाभाविकी स्थिता ।
 पुत्राक्येषु विसम्वादशङ्कया सा तिरोहिता ॥ ४६ ॥
 वेदेषु त्वस्मर्यमाणकर्तृकेषु स्वरूपतः ।
 प्रमाणांतरसंस्पर्शरहितार्थावबोधेषु ॥ ४७ ॥
 न कर्तुरनुमानं स्याद्वाक्यत्वादिति लिङ्गतः ।
 न कर्ता शक्नुयाद्वाक्यं कर्तुं कार्यं हि लौकिके ॥ ४८ ॥
 तेन वेदे विसम्वादशङ्का नास्ति कथं चन ।
 अर्थनिश्चयहेतुत्वादर्थसदर्शिता स्थिता ॥ ४९ ॥
 व्यपगतवाङ्मलपङ्कः प्रोद्धृतपरयुक्तिकण्टकः प्रकरः ।
 स्रष्टुःप्रगुणतरोऽयं शालिकनाथेन नीतिपथः ॥ ५० ॥
 इति शालिकनाथमिश्रकृतौ नीतिपथो नामद्वितीयं प्रकरणं ॥ २ ॥

बहुधा जातिविषये विवदन्ते विपश्चितः ।

प्रभाकरमतेनायं तेषां प्रत्यास उच्यते ॥ १ ॥

केचिदाचक्षते जातिरिति विकल्पविलसितमिति । एकेतु सतीमपि जातिमाश्रयेभ्यो ऽभिन्नामनुमन्यन्ते । अन्येतु भिन्ना-
मप्यनुमेयामाहुः । अपरेतु भिन्नाभिन्नाभिच्छन्ति, तथा चाजाता-
वपि जातिव्यवहारो बहुलमुपलभ्यते केषां चिदिति तन्निरा-
करणायेदमारभ्यते ।

जातिराश्रयतो भिन्ना प्रत्यक्षज्ञानगोचरा ।

पूर्वाकारावमर्शेन प्रभाकरगुरोर्मता ॥ २ ॥

नन्वाश्रयएव द्रव्यं जातेरसदिति सौगताः, तथाहि, न
परमाणुषु चतुर्विधेषु पार्थिवाप्यतैजसवायवीयेषु जातिराश्रिता
ऽभिन्नाः, अनुवृत्ताकार—प्रत्ययवियोगात् । भिन्नेषु यदभिन्ना
जातिरूपेयते तत्रानुवृत्ताकारावभासिनी बुद्धिरेव निबन्धनं;
नच कस्यचन जन्तोः परमाणुषु करणपथविदूरवर्तिषु निपु-
णमपि निरूपयतोऽनुवृत्ताकारावभासिनी मतिराविर्भवति ।
यापि चेयं परमाणुरिति मतिः सापि परिमाणलक्षणगुणकार-
णिका मीमांसकैरपि सङ्गीर्यते । पृथिवीत्वादिकमपि तत्तद-
साधारणगन्धादिगुणसमवायमात्रलब्धात्मलाभायां पृथिव्या-
दिवुद्धौ निबन्धनम् । नच स्थूलेषु द्रव्येषु जातिः समवेया-
त् ? तेषामेव दुरुपगमत्वात् । न खलु स्थूलद्रव्यसम्भवो घटते ? ।
तथा हि, ऋणुकादिक्रमेण स्थूलद्रव्यान्तरारम्भकत्वाऽनुपपत्तेः,
नचैवैकैकद्रव्यव्यतिरिक्तमपरमारम्भकमस्ति । संयोगो ऽपि च
तयोरनुपपन्न एव, स हि नैकैकद्रव्यसमवेतः ? नाप्येकद्रव्य-
समवेतः ? एकैकातिरेकेणानेकस्यानुपपत्तेः । अनेनैव मार्गेश
व्यणुकस्य त्रिभिर्ब्रह्मणुकैरारम्भणीयस्य महिमगुणशालिनः स-

म्भवो निरस्तः । तदेवं दुरीभूता स्थवीयसामवयविनामारम्भ-
 संकथा । अपि चावयविनः किमवयवेषु प्रत्येकं कात्स्न्येन वृ-
 त्तिव्यासङ्गेन वेति चिन्तनीयं, न तावत् कात्स्न्येन वृत्तिमुपल-
 भामहे ? एकैकावयवगतस्य तस्याप्रतिपत्तेः । एकैकावयव-
 गते च कम्पे रागे वा सकलस्यावयविनः कम्परागप्रतीतिप्रस-
 ज्जात् । तथावयवान्तरे च कम्परागविरहे कम्परागविरहस-
 मासक्तिः । अवयवी च कम्पेत न कम्पेत रज्येत न रज्येत चेति
 विषमां दशमाविशेत । नापि व्यासङ्गेनावयविनो वृत्तिरवय-
 वान्तरविरहात्, अवयवशालिनो हि केन चिदवयवेन क्व चन
 केनचित् क्वचनेति व्यासङ्गिनी वृत्तिरुपपत्तिमती । किञ्चैकैकत्रा-
 वृत्तेरवृत्तिरेव एकैकातिरिक्तानेकाभावात् । किञ्च सकलाव-
 यवग्रहणे एव नियमेनावयवी ज्ञायेत, नच तथा सम्भवति ?
 अवयवान्तरेणावयवान्तरतिरस्कारात् । नच प्रकारान्तरेणा
 वृत्तिरिति वदितुं शक्यम् ? अनुपपत्तेः प्रकारान्तरस्य । अव-
 यवेभ्यश्चावयवी व्यतिरिच्यमानो ऽव्यतिरिच्यमानो वा न
 प्रमाणेन सङ्गच्छते, व्यतिरिक्तो हि तदग्रहेऽपि ग्रहणं कदाचि-
 दनुभवेत्, न खलु भिन्नयोः सहोपलम्भनियमो घटयोरिव,
 तद्वदवयव्यपि भिद्यमानो नावयवैरेव सहोपलभ्येत । कस्या-
 श्चिदपि दशायामननुभूयमानेष्ववयवेष्वनुभूयेत् । नचावय-
 विनमवयवानुभवमन्तरेण केचिदुपलम्भन्ते ? अव्यतिरिच्यमा-
 नस्तु नास्त्येवेति वचनभङ्गिमात्रेणोक्तं भवति । तदेवमवयवि-
 द्रव्यमुपपत्तिभिरनुसन्धीयमानमेकान्ततो लीयते । कथं तर्हि
 स्थूलावभासिनी मनीषा समर्थनीया ? इत्थम्, उत्तराधरभावेन
 निरन्तरमुत्पन्नाः परमाणव एव समधिगतैर्न्द्रियकज्ञानजननयो-
 ग्यदशाविशेषाः प्रत्यक्षमीक्ष्यन्ते तांस्तथानुभवतस्तद्वलभावी मा-

नस एष स्थूलविकल्पो विजृम्भते । दूरादिव तरुषु निरन्तरेषु समनुभूयमानेषु वनमिति मतिः; अतः स्थवीयसां द्रव्याणामाश्रयाभिमतानामयोगाज्जातिरपि तदाश्रिता नाभ्युपगममर्हति । अपि च जातिरपि नेन्द्रियज्ञानेन प्रतीयते ? तस्या नित्यत्वेनाभ्युपगमात् । नहि नित्यं कस्मै चित्कार्याय पर्याप्तम् ? तद्धि न शक्तस्वभावं, नित्यं कार्योदयप्रसङ्गात् ? अशक्तस्वभावं तु नित्याविचिकित्सनायाशक्तिकं न किञ्चित् कुर्यात् । नचाजनकमिन्द्रियज्ञानमनुभवति ? यो हि विषयः स्वस्यान्वयव्यतिरेकौ ज्ञानमनुकारयति स प्रत्यक्षः । किञ्च, समुन्मिषितचक्षुषश्चिराय विषयान्तरानुसन्धानव्यापृतस्य चित्तस्य पुरोवर्तिनीं स्वस्तिमतीं कामाक्षीं वा साक्षात्कुर्वाणस्य न जातिरपराऽवभासते ! । अन्यच्च जातिरसौ पिण्डैः सहोत्पद्यते विनश्यति वा ! तथोपगमे स्वरूपहानिप्रसङ्गात्; एका हि जातिरनेकाधिष्ठाना प्रतिज्ञायते; उत्पत्तिमती विनाशिनी चान्याऽन्या स्यात्, विरुद्धमध्यासस्य भेदापादकत्वात् । सेयं नित्या जातिरुदितवत्यां व्यक्तौ प्रतीयमाना नान्यत आगता ? निष्क्रियत्वात्, नच तत्रैवासीत् ? प्रागप्रतीतेः, नच स्थितिरपि युक्तिमती ? व्यक्तिरेव हि तस्या देशो नाकाशादिः ? अनुत्पन्ना च व्यक्तिरिति काऽवतिष्ठतामाकृतिः ? नचोत्पाद्ये ऽप्यवतिष्ठते ? तदेषा जातिरवतिष्ठते नावतिष्ठते चेति सङ्कटमापतितम् । किञ्च व्यक्तेरभिन्ना भिन्ना बोधयरूपा वा जातिरास्थेया ? तत्र नाभिन्ना ! तथाभावे व्यक्त्या सहोत्पादे विनाशे वा सरूपापहारापत्तिरिति पुरस्तादुपन्यस्तम् । व्यक्तिमात्राङ्गीकारे च कोऽस्मत्पक्षस्य भेद इत्यपि चिन्तया ऽन्तः सीदन्तु बहवः ? अतो व्यक्तिमात्रमेव तत्त्वमिति वदतां साहायकमेवाचरितमनतिरेकिणीं जा-

तिमुररीकुर्वाणैः । भिन्नत्वेऽपि पिण्डग्रहणमन्तरेण ग्रहणापत्ति-
 रुभयप्रतीतौ च सम्बन्धप्रतीतिसमासक्तिः अस्सेवेति चेत् ? म-
 हदिदं वैयात्यं । कः खल्विह गवि गोत्वमिति मतिमभ्युपग-
 च्छेदन्यत्र निरस्तत्रपायन्त्रणात् । भिन्नत्वे च वृत्तिप्रकारो दु-
 निरूप एव, किं व्यासङ्गिनी वृत्तिरुत प्रत्येकपरिसमाप्तिमती-
 ति ? एकत्र परिसमाप्तावन्यत्र न वर्तेतेति पुनरपि स्वरूपाप-
 हारः । अव्यासङ्गोऽपि कालत्रयवर्तिनीषु व्यक्तिष्वनुपपन्न ए-
 व । प्रत्येकञ्च गौरिति प्रत्ययो विकल्पमात्रमित्यङ्गीकृतं स्या-
 त्, नचोभयरूपता ? विरोधात् । नचोपलम्भबलेन विरोध एव
 नास्तीति चतुरस्रं ! तथाविधस्योपलम्भस्यैवासम्भावनीयत्वा-
 त् । अभिन्नाकारबुद्धिबोध्यं हि वस्त्वभिन्नमिति लौकिकाः,
 विलक्षणाकारबोधविषयश्च भिन्नं, तत्र यदि विलक्षणाकार-
 प्रतीतिसमये द्वे वस्तुनी विलक्षणेनाकारेणावभातस्तदा ऽभेद-
 प्रतीतिदशायामेक आकारोऽनुभवनीयः; स जातिभागस्य
 पिण्डभागस्य वा तत्रैक द्विरवभासोऽयं स्यान्न तु जातिजातिम-
 तोरभेदावभासः । अथ विलक्षणावप्याकारौ तादात्म्येनावसी-
 येते इति मतम् । तत्रापि पर्यनुयोजनीयः किमिदं तादात्म्यं ना-
 मेति ? यद्येकाकारतेति ब्रूयात् तर्हि पूर्वोक्तमेव दूषणमात्मसा-
 त्कृतं, शब्दयोः सामानाधिकरण्यं तादात्म्यमिति चेत् ? अयु-
 क्तमेतत् गौर्वाहीक इत्यादावतादात्म्येऽपि दर्शनात्, उपचार-
 स्तत्रेति चेत् अत्रापि भिन्नजातिवादिन उपचारमेव मन्यन्ते; व-
 यन्तु विवक्षामात्रपरतन्त्राः शब्दा न वस्तुव्यवस्थापनायेक्षत
 इति सर्वत्र मन्यामहे । कथं तर्हि नानाभूतासु व्यक्तिषु बुद्धिर-
 नुवृत्तमाकारमुल्लिखन्ती समुपजायते ? तेनास्या एव बुद्धेर्द्र-
 दिम्नः कारणमनुमास्यामहे अस्ति तद्विशेषणं यदुपरागवशेने-

यमभिन्नाकारानुसन्धायिनी धीरुदीयत इति, तदपि न जाति
साधनसमर्थं ? कार्यभूता हि बुद्धिरेषा कारणमाक्षिपन्ती य-
दनन्तरमेवोपजायते तदेव कारणं कल्पयति न पुनरप्रतीतम-
परमपि किञ्चिदुपस्थापयति । सा चेयं स्वलक्षणविषयदर्शन-
समनन्तरभाविनीति ता एव व्यक्तयः स्वनिर्भासा बुद्धी रूप-
जनय्य तन्मुखेन तामेकाकारानुभासिनीं धियमाविर्भावयन्ति,
नितान्तभेदवतीनां च व्यक्तीनां कासां चिदेष महिमा न स-
र्वासामिति किमनुपपन्नम् ? यथा ह्यभिन्ना अपि चक्षुरालोक्य-
नस्का एव सामग्री समुपनिपतिता एकविज्ञानोदयलक्षणं का-
र्यमारभन्ते, तथा व्यक्तयोऽपि किं नारभन्तइति नेदं प्रतिपत्ति-
कठिनम् । सा चेयं स्वाकारेणाभेदेनात्यन्तिकभेदयोगिनीनामपि
व्यक्तीनामभेदं सम्पृचन्ती सम्पृक्तिरित्यनुगीयते । एषा च म-
नीषा न स्वलक्षणं विषयीकरोति तस्य विशदावभासित्वात्,
अस्याश्चाभिलापसंसर्गयोग्यार्थप्रतिभासत्वात्, अभिलापा-
नाञ्च विशदाकारमवभासितुमशक्तेः अभिलापमात्रेण तथा
विधप्रतिपत्त्यभावात् । तेनैषा न स्वच्छाकारावभासिनी । न-
न्वेतत् प्रतीतिपराहतमुदितं गौरयमिति बुद्धौ विशदावभासा-
त् ? उच्यते, न विशदावभासित्वमवजानीमहे तत्तु समानका-
लभाविनो निर्विकल्पप्रत्ययस्य स्वलक्षणावलम्बिनः प्रसा-
दात्, तदभावे तथात्वानुपलम्भात् । नचैतद्वाच्यमेकमेव व-
स्त्विन्द्रियैरनिराकारमनुभूयते शब्दैश्चाविशदावभासमिति ?
भिद्यमानेऽपि बोधोपाये बोध्याभेदे बोधवैलक्षण्यानुपपत्तेः ।
नियताकारश्च स्वलक्षणमनियताकारश्चास्यां बुद्धौ चकास्ति,
तदेवं विशदाविशदतया नियतानियततया च स्वलक्षणस्य
विकल्पाकारस्य च भेदे सत्यपि विकल्पाः साक्षात्परम्परया

वा स्वलक्षणविषयदर्शनप्रभवतया स्वलक्षणग्रहणाभिमानिनो जायन्ते तत एव तत्र प्रवर्तयन्तः पुरुषं व्यवहाराङ्गभावमनुभवन्ति पारम्पर्येण वस्तुनि प्रतिबन्धादवस्त्वपि प्रतिबद्धं भवति मणिप्रभायां मणिबुद्धिवत् । यथा हि खलु मणिप्रभायां मणिधिषणायां मणिकिरणविषयिणी मणिबुद्धिरयथार्थतया भेद-मजुषमाणापि मणिमनुप्रतिबद्धेति मणिसमधिगमनिमित्तं भवेत्; तथेयमपि वस्तुतः स्वलक्षणमगृह्यत्यपि स्वलक्षणादर्शनं दर्शनतो विकल्प इति स्वलक्षणप्रतिबद्धा सती तत्प्राप्तये प्रभवति । निर्विकल्पकप्रत्ययसमधिगतस्वलक्षणप्रापकतया च स्मृतिरियमुच्यते । तत एव च गृहीतग्राहित्वादप्रमाणमन्यथा वस्तुविषयतया वस्तुप्रापकतया चानुमानमिव प्रमाणमेव स्यात् ? स चायं तस्याकारः प्रथमानो न ज्ञानस्यैव ? बहिष्ठेनावभासात् । नचार्थगत एव ? उक्तेन न्यायेन निरस्तत्वात् । किन्त्वयमसन्नेव ज्ञानमनुभासते शब्दमिव प्रतिशब्दः । एतत्तु शास्त्रचिन्तका विवेचयन्ति प्रतिपत्तारस्तु दृश्यविकल्पावर्थावेकीकृत्य ताभ्यामेवानुमन्यमाना व्यवहारेषु प्रवर्तन्ते प्रवृत्ताश्चार्थप्रतिलम्बेनाविसंवादं मन्यन्ते कथं पुनरेकत्वाध्यवसायो दृश्यविकल्पयोः ? अतद्व्यावृत्ततया तत्सदृशत्वात्, यथा दृश्यस्यातद्व्यावृत्तता तथा विकल्पस्यापि । तस्माज्जातिप्रत्ययो विकल्पमात्रं परमार्थस्तु न जातिर्नाम किञ्चित् । अपि च द्रव्यसमवायिनी जातिरभिमतता, नच गन्धादिव्यतिरिक्तं द्रव्यमुपलभामहे चक्षुरादीनां प्रत्येक रूपादिष्वेव व्यापारादिति पूर्वपक्षसंक्षेपः ।

अत्रोच्यते, संविदेव हि भगवती विषयसत्त्वावगमे शरणं, गवादिषु च स्थूलाकारावलम्बिनी बुद्धिरुदीयतइति निर्विवाद

नयवीथ्याञ्च निर्णीतं प्रमाणं स्मृतिश्च प्रत्यय इति । ननु तदे-
वासदिति मन्यते, अवयव्यादीनामेकान्ततो ऽनुपपन्नत्वात् ।
उच्यते न दृष्टे काचिदनुपपत्तिः । ननूक्तावयविनोऽनुपपत्तिः,
आरम्भकाभावात्, अनुपपन्नेयमनुपपत्तिः; कार्यं प्रतीतं कारण-
कल्पनायां प्रमाणम् । न पुनः स्फुटाबाधितं कार्यं कारणा-
निरूपणायापन्हवमर्हति, तेनावयवा एव समासादितसंयोग-
लक्षणसाधारणगुणा अवयविन उत्पादका भविष्यन्ति संयोग-
श्चैक एवानेकत्र वर्तते । एकैकत्र संयुक्तप्रत्ययानुदयात्, एकाति-
रिक्तानेकाभावे ऽप्येक एव स द्वितीय आश्रयः संयोगस्येति न
दोषः । ननु द्रव्ये एव तथोत्पन्ने संयोगविकल्पमाविर्भावयतो न
तु तदतिरेकी संयोगो नाम कश्चिद् गुणविशेषः, तन्न, प्रत्यभि-
ज्ञायेते हि द्रव्ये अनुवृत्ते, कादाचित्की च तयोरपरेय दशा दृश्य-
तइति भवत्येव भेदसिद्धिः स्थापिता मीमांसाजीवरक्षायां
प्रत्यभिज्ञा, अतः संयोगलक्षणसाधारणगुणासमवायिकार-
णोपगृहीता अवयवा एव समवायिकारणमवयविन उपपद्यन्ते,
यश्चायमवयविनो वृत्तिविकल्पे दोष उक्तः सो ऽप्यवयविनः
प्रतीतौ स्थितायामनुपपन्नः । व्यासक्त एकावयवेष्ववयवी नै-
कत्र जातिवत्परिसमाप्तः, अवयवान्तरैरपि च विना स तस्य को
ऽपि महिमा य एक एवानेकावयवानुस्यूत इति किंन कल्प्यते,
यद्यपि चावयविन एकैकत्रावृत्तिस्तथापि नावृत्तिदोषः संयोग-
सचिवा एवावयवा जनकाणव आश्रयभूता यतः, जनकतयैवा-
श्रयत्वात् समवायिकारणानाम् । अतएव संयोगः सद्वितीयाश्र-
य इति न दोषः, नच सकलावयवोपलम्भसापेक्षा तदुपलब्धि-
रवयविनस्तेभ्यो भिन्नत्वात् । नचैतावता एकावयवग्रहणमा-
त्रेऽपि ग्रहणपर्यनुयोगो युक्तः ? कार्यानुगुणत्वात् कारणक-

ल्पनायाः, कार्यसिद्ध्यर्थं हि कारणं परिकल्प्यते न कार्यविना-
शाय, तेन यावतावयवानां ग्रहणे तदुपलम्भस्तावतामेवावगम-
स्तदवगमनिबन्धनमिति दर्शनबलेनाभ्युपेयते । भिन्नत्वेऽपि तत
एव सहोपलम्भनियमः उपेयोपायभावात्, उपेयभूतोऽवयवी
उपायवर्तिनश्चावयवाः प्रत्येकं तु तेषां शक्यतएवासहोपलम्भो-
ऽपि वक्तुम्, अवयवान्तरयोगिनो ऽवयविनोऽपि परिग्रहे इत-
रावयवव्यतिरेकोऽपि सुदर्श एव, इयञ्च भेदसाधने युक्तिः ।
अन्वयव्यतिरेकाभ्यां हि वस्त्वन्तरत्वमवसीयते, अवगम्यमानो
ऽपि चावयवी विलक्षणो बुद्धिगोचरतामाचरसेव, अवयवी हि
स्थवीयानेको हृदयमागच्छति अवयवास्तु क्षोदीयांसो भूयां-
सश्च, स चायमवयवी महत्वादूपवच्चाच्च चाक्षुषः स्पर्शानो वा,
पार्थिवो वाम्भसीयो वा तैजसो वा, वायवीयस्तु महत्वात् स्पर्श-
वच्चाच्च स्पर्शन एव । व्युत्पन्नस्तु चातुर्भौतिकोऽप्यमहत्वाद-
प्रत्यक्ष एव । तस्य चामहत्वमवयवबहुत्वमहत्वप्रचयविशेषाणां म-
हिमगुणकारणानामभावात् । गगनादीनां तु महतामपि रूप-
स्पर्शविधुरतया न प्रत्यक्षगोचरतेत्यलमिति विस्तरेण । ननु स-
कलावयवसमाश्रितत्वादवयविनस्तिरोहितैरवयवैः सहेन्द्रिया-
सन्निकर्षे कथमवयविना समागमः ? नचासङ्गतमेव बहिरिन्द्रि-
यमवबोधकमिति प्रतिज्ञा युज्यते ? अवयवानामप्यसन्निकृष्टे-
न्द्रियबोध्यत्वापत्तेरिति, उक्तोत्तरमेतत्, भिन्नत्वादवयविनो
ऽवयवान्तरसंयोगेऽपि संयोगबुद्धेः पटादिषूपपन्न एवेन्द्रियस-
न्निकर्षोऽवयविनः तदनया दिशा तावदुपपन्नमाश्रयद्रव्यमा-
कृतेः पृथुलम् । ननूक्तं रूपादिव्यतिरेकी द्रव्यं नोपलभ्यत
इति, किमिदं पश्यतोहरत्वं, प्रतीयते हि महानवयवी रूपादि-
व्यतिरेकी, अत एव जपाकुसुमसन्निधानाभिभूतरूपमपि स्फ-

टिकद्रव्यं प्रसभिज्ञायेत, कथं नामागृहीतं प्रत्यभिज्ञायेत ? अपि च दर्शनस्पर्शनाभ्यामेकार्थग्रहणाद्रूपस्पर्शव्यतिरेकिद्रव्यं स्फुटतरप्रतीतं नापन्होतुमुचितं, वनादिषु बाधकप्रत्ययबलेन कल्पनेयं प्रसरति दूरतयान्तरालाग्रहणनिबन्धनोऽयमभेदग्रहव्यवहारः प्रवर्ततइति । अवयविनि तु बाधकज्ञान नास्तीति पुरस्तादावेदितम् । तेनाश्रयद्रव्याभावाज्जातेरपलापः प्रलापमात्रमिति स्थितम् ।

यच्चेदमुदितं नित्यतया जातेरात्मविज्ञानजनने ऽपि न शक्नोतेति तदपि क्षणभङ्गनिराकरणपर्वणि विस्तरेण निखानामर्थक्रियाकारित्वसमर्थनेन प्रत्यूढम् । मा वा स्वविज्ञानमपि जातिर्जीजनत् तथापि कथङ्कारमसावप्रत्यक्षा ? न खल्विद्यमाज्ञा राज्ञः कारणभूतएव प्रत्यक्षेण प्रचरितव्यमिति, यत्तु यतः प्रतीयते स तस्य विषय इति सार्वलौकिकम् । ननु प्रत्यक्षमप्यविसम्वादादेव प्रमाणमविसम्वादश्च तस्मादात्मलाभात्, अन्यतस्तु भवतो नित्यभूतस्य वा ऽभावे ऽपि भावसम्भवान्नियमेन सम्वादायोगादिति बलादभ्युपेयं प्रत्यक्षस्य कारणमेव विषय इति । अत एव च प्रत्यक्षमनुमानं च द्वे एव प्रमाणे तयोरेवार्थाविसम्वादकत्वात् । प्रत्यक्षं साक्षादर्थेन प्रतिबद्धमनुमानं त्वर्थप्रतिबद्धलिङ्गजन्मतया पारम्पर्येण प्रतिबद्धम् । यस्य तु न साक्षान्नापि परम्परयाऽर्थप्रतिबन्धो न तस्य प्रामाण्यमुचितं तस्य तदविसम्वादनियमाभावात् । अर्थाविसम्वादि च प्रमाणं व्यवजिहीर्षमाणा लौकिका आद्रियन्ते । सिद्धेदयं मनोरथो यदि ज्ञानान्तरनिबन्धनो विसम्वादः प्रार्थनीयः । यद्विषयमेव च यद्ज्ञान तेनैव तस्मिन् विषये पर्युपस्थापिते नास्ति प्रत्ययान्तरनिबन्धनाविसम्वाद्प्रार्थना

अर्थेनाप्रतिबद्धमपि च ज्ञानं स्वमहिमपर्युपस्थापितार्थमविसंवादकमेव सप्रवर्तते । तेनोत्पत्तिमात्रएव विज्ञानस्य परापेक्षा न प्रामाण्येऽर्थाविसम्बादलक्षणे । अनः सिद्धं शास्त्रादीनामपि अर्थप्रतिबन्धविरहिणां प्रामाण्यम् । एतदर्थमेव नयवीथ्यां सर्वं ज्ञानं विषया ऽव्यभिचारीति प्रतिपादितम् । अतो निखायामपि जातौ भवत्येव प्रत्यक्षस्य प्रामाण्यम् । यत् पुनरुक्तमेकभावेन मनसा समाकलयतः कालाक्षीं स्वतिमतीं वा नास्ति जातिप्रतीतिरिति, तदसिद्धम्, आकारो हि सा, प्रतीयते चाकारे यदि परमर्थान्तरानुसन्धानविकलतया तस्यानुवृत्तिर्नावसीयते, अनुवृत्ता च जातिर्नानुवृत्तिः । अग्रहणे ऽपि च धर्मस्य धर्मिणो ग्रहणं नानुपपन्नम् । अत एव च पिण्डान्तरसमाधिगमे पूर्वाकारपरामर्शिनी मनीषा प्रत्यभिज्ञासमाख्यातोदीयते । यच्चोक्तमनाश्रयतया तत्रैव प्रागनवस्थिता निष्क्रियतया चान्यस्मादनागच्छन्ती स्वरूपहानिप्रसङ्गेन व्यक्त्या सहानुपजायमाना कथं सम्बन्धमनुभवति जातिरिति ? तदिदं मायामोहजननं यथाजातजनोद्वेजनमात्रं, संयोगो ह्यभयकर्मजो भवति मल्लयोरिव, अन्यतरकर्मजो वा स्थाणुश्येनयोरिव, संयोगजो वा यथा तन्तुतुरीसंयोगादुत्पन्नमात्रस्य पटस्य तुरीसंयोगः, सच कर्म प्राक्सन्धानं वापेक्षते समवायस्तु संयोगाद्विभिन्नो न कर्म वा तत्र वा प्राक्सत्तामपेक्षते यत एव तु पिण्डस्योदयः समवायिकारणात् तत एव जातिसमवायो ऽपि तस्य सम्पद्यते, समवायश्च न वयं काश्यपीया इव नित्यमुपेयः, विनष्टायामपि व्यक्तौ न जातिरन्यत्र याति न च तत्रावतिष्ठते न विनश्यति केवलं तद्व्यक्तिसमवायस्तस्या निवर्तते, तेन तस्यानुपलम्भनं, तथाहि न याति निष्क्रियत्वान्नावतिष्ठते व्यक्तिमात्राश्रयत्वात् तदभावेऽवस्था-

नासम्भवाद्, न विनश्यति पिण्डान्तरेऽपि प्रत्यभिज्ञायमान-
त्वादिति । विनाशो हि नामात्यन्तिको ऽनुपलम्भ इत्यस्मृतकला-
यामुक्तम्, अतो न सङ्कटं किञ्चित् । यच्च पिण्डेभ्यो जातेरभिज्ञ-
त्वमुभयरूपत्वञ्च दूषितं तदस्माकं साहायकमेवाचरितं को हि
नाम सचेतनः पदार्थान्तरप्रत्यभिज्ञामभेदाश्रयेण साधयेत् ?
को वा परस्परविरोधिनी एकस्य द्वे रूपे प्रतिजानीते ? भेद-
वादः पुनरस्माकमपि सम्मत एव । नच तत्रेहप्रत्ययापत्तिदो-
षः ? प्रतीय ह्याधारमाधेयञ्च सम्बन्धञ्च प्रतीयात्, सर्वञ्च रूपं
रूपिग्रहणमन्तरेण न प्रतीयते ऽतो न समानेन्द्रियग्राह्यतया
जातिरपि व्यक्तिप्रत्ययानुप्रवेशिनीति नेह प्रत्ययमम्भवः, क-
र्मणि त्वनुमेये भवत्येवेह प्रत्ययः । वृत्तिविकल्पे तु कृत्स्नसमा-
प्तिरेवाङ्गीकरणीया न चान्यत्रावृत्तिदोषः ? प्रत्यक्षावगमाद्वृत्तेः
प्रत्यभिज्ञायाः स्थापितत्वात् । पृथग्रहणं तु जातेरभिद्धमेव ।
व्यक्त्यन्तरे हि जातिः प्रतीयमाना प्राच्यपिण्डपरिहारेण प्रका-
शते । उदीच्यपरिहारस्तु प्राकृतनसमधिगमसमये सिद्धमेवेति
परिहृतनिखिलानुपपत्तिकमुपपादितं गवादिषु साधारणाका-
रानुभवसिद्धं जातितत्त्वमुपपन्नम् । प्रत्यक्षवेद्यत्वं जातेरिन्द्रिय-
व्यापारानुविधानेन प्रतीतेः संयुक्तसमवायलक्षणश्च मन्त्रिक-
र्षोऽपि नानुपपन्नः, गौरयमिति च मतिर्विशदतरार्थनिर्भासिनी
न शक्यते ऽपवादितुम् । समसमयसम्भवनिर्विकल्पकदर्शन-
बलेनेत्यमियं प्रथत इति तथाभावे प्रमाणाभावात् । शब्दमा-
त्रे तु केवलाकारपरिगृहीताकारिप्रतीते रूपांतरानवभासा-
च्चाविशदावभासः । ऐन्द्रियके तु सम्बेदने प्रचुरतररूपावभा-
साद्विशदावगम इति नाबाह्यविषयत्वापत्तिः । नन्वेषा जाति-
प्रतीतिभिन्नामेव व्यक्तिभेदेनागमयन्ती जायतइति भ्रान्ति-

दिति तथान्यद्द्रविष्यतीति । तत्र प्रमाणसम्बद्धस्य वर्तमान-
त्वात् सर्वत्र वर्तमानसत्ताप्रत्ययेन भवितव्यम् । तदतिरेकि-
णि तु सत्त्वे तस्य त्रेधा व्यवस्थानाद्युक्तस्त्रिधाऽवभासः, अपिच
भूमितलनिखातेषु चिरतरकालवर्तिषु प्रलीनज्ञातृपुरुषेषु लि-
ङ्गादिराहेतेषु सकलप्रमाणप्रत्यस्तमयेऽपि वर्तमानसत्तासन्देहः ।
स च प्रमाणसम्बन्धातिरेकिणीं सत्तामन्तरेणानुपपन्न इति । त-
दिदमनाकलितपरवचनस्य केवलं गलगर्जितम् । उक्तमस्माभिः
प्रमाणसम्बन्धयोग्यतोपाधिः । यदि हि प्रमाणसम्बन्ध उपाधि-
रिति वदेम तत इत्यमुपालभ्येमह्यपि । योग्यता तु प्रमाणसम्ब-
न्धातिरिक्ता प्रमाणेनावसीयतइति युक्त एवास्तीति प्रमाणो-
दयः । तस्याश्च त्रैकाल्यात् त्रैकाल्यावगमोऽपि समर्थित एव ।
तस्याश्च संशयिततापि युक्तैव । का पुनरियं प्रमाणसम्बन्धयो-
ग्यता नाम ? ननु नामान्तरेण महासामान्यमेवेदमुररीकृतम् ।
नैतदेवं, यो हि महासामान्यं सत्तां सङ्गिरते सोऽपि स्वरूपमात्रं
पदार्थानां मन्यतएव । अन्यथा शशशृङ्गादीनामनुत्पन्नातिवृत्ता-
नाञ्च किमिति महासामान्येन सम्बन्ध एव न स्यादिति पर्यनु-
योगे कः परिहारः ? तेन स्वरूपवत्तैव प्रमाणसम्बन्धयोग्यता ।
यस्यहि स्वरूपमस्ति तत् प्रमाणेन परिच्छिद्यते । त्रैकाल्यमपि
स्वरूपस्यैव युक्तम् । नच महासामान्यस्य ? नित्यत्वात् । तथा
संशयिततापि तस्यैव न पुनरसंशयिते स्वरूपे अपरः सत्तास-
न्देहो भवति । अथ नित्याया अपि सत्तायाः कः सम्बन्धो यः
स त्रिकालः । तस्यैव त्रैकाल्यं कुतः । नान्यदत्रोत्तरं स्वरूपत्रै-
काल्यादित्यतः । तस्मात्स्वरूपसत्तोपाधिक एव सच्छब्दो न पुन-
रेक आकारः सत्तानाम् द्रव्यगुणकर्मणाम् । अपिच काश्यपीयानां
जातिसमवायविशेषेषु स्वरूपसत्तोपाधिक एव सच्छब्द इत्यभ्युप-

गमः । तस्य च द्रव्यगुणकर्मस्वरूपि तथा भावोऽस्तीति । तदेव मपाकृते पदार्थस्वरूपातिरेकिणि महासामान्ये यदस्वमनीषा निर्मितकुतर्कबलेन सन्मात्रविषयं प्रत्यक्षमिति साधितं तदतिदूरोत्सारितम् । एतेनैव न्यायेन शब्दत्वमपि निरस्तं वेदितव्यम् । नहि ककारगकारयोरेकाकारमनुगतं परास्मृशन्ती मनीषा समुन्मिषति । योऽपि चायं शब्दशब्दः सोऽपि श्रोत्रग्रहणोपाधिवल्लब्धप्रवृत्तिरिति न जातु जातिकल्पनायै विभवांत । तत इदमपहस्तिनम् । यदाहुः “ शब्दत्वमेव तत्तदभिव्यञ्जकध्वनिनिबन्धनया नानावर्णरूपया विषयीभवत् तस्यतस्यार्थस्यावगमाय कल्पत ” इति ।

अनयैव च दिशा ब्राह्मणत्वादि जातिरपि निवारिता । नहि नानास्त्रीपुरुषव्यक्तिषु पुरुषत्वादध्यान्तरभूतमेकमाकारमात्मसात्कुर्वन्ती मतिराविर्भवति नहि क्षत्रियादिभ्यो व्यावर्तमानं सकलब्राह्मणेष्वनुवर्तमानमेकमाकारमतिचिरमनुसन्दधतोऽपि बुध्यन्ते । यदप्याहुः, यद्यप्यपातमंजातया धिया ब्राह्मण्यं नावसीयते तथापि ब्राह्मणभूतमातापितृस्त्वन्धानुसन्धानप्रभवायां बुद्धौ तच्चकास्तीति । तदापि च स्वमानमविसंवादि । अनुसन्दधानोऽपि मातापितृमस्त्वन्ध को जात्वेकमाकारमवबोद्धुं प्रभवति । यच्चोपदर्शनं, यथा विलोममाज्यं तैलादव्यतिरिच्यमानं गन्धग्रहणसहकारिणा चक्षुषेव भिन्नमवगम्यतइति । तदापि न सुन्दरं । नाहं तदानीं चाक्षुषस्य संवेदनस्य विषयातिरेकः किं त्वनुमानमेव तत्र सर्पिषो यस्तु निपुणदर्शी सूक्ष्ममपि रूपमीक्षितुं क्षमः स चक्षुषैवाज्यजातमपि प्रयेति । न गन्धग्रहणमपेक्षते । नन्वेव बह्ववहीनं किंनिबन्धनो हि तदानीमाहवनीयादिसाध्यकर्मसु केषां चिदधिकारो

नान्येषां; किं निबन्धना च ब्राह्मणशब्दस्य प्रवृत्तिव्यवस्था
 अत्रोच्यते । अनादौ संसारे जन्यजनकभावेन व्यवस्थितास्ता-
 वत् काश्चिदेव पुरुषसन्ततयः सन्ति तासामन्योन्यव्यतिरेक-
 जाताः स्त्रीपुंसव्यक्तयो ब्राह्मणशब्दवाच्याः । अनिदम्प्रथम-
 तथा च सन्ततेः सर्वेषां तत्सन्ततिपतितत्वात् सिद्धा ब्राह्मणश-
 ब्दवाच्यता । तेन सन्ततिविशेषप्रभवत्वमेव ब्राह्मणशब्दप्रवृ-
 त्तावुपाधिः । तत्प्रभवानामेव कर्मस्वधिकार इति न किञ्चि-
 दवहीनं केपुनस्ते सन्ततिविशेषाः । न ते परिगण्य निर्देष्टुं
 शक्यन्ते किन्तु लोके एव प्रसिद्धाः प्रत्येतव्याः । तथा च
 तज्जन्यत्वे ऽवगते ब्राह्मणशब्दं प्रयुञ्जते लोकाः । कथंपुनस्त-
 ज्जन्यत्वमेव शक्यमवगन्तु ? स्त्रीणामपराधसम्भवात् । सभवन्ति
 हि पुंश्चल्योऽपि स्त्रियः परिणेतारं व्यभिचरन्त्यः । उच्यते ।
 उक्तमेतत् दृश्यादर्शनमेवाभाव इति । यत्र यावदुपलब्धिसाम-
 ग्री तावत्सां सत्यामपि यासां व्यभिचारो न दृश्यते तासां ना-
 स्त्येव व्यभिचार इति लोकप्रमाणकमेतत् । अपिच अप्रमत्तैः
 स्त्रियो रक्षणीयास्तासु नास्त्येव व्यभिचारसम्भावनावकाशो या-
 सु त्वस्ति माभूत् तदपत्येषु तत्सन्ततिप्रभवत्वनिश्चयः । नचैता-
 वता यत्रापि निश्चयः शक्यस्तत्राप्यनिश्चय इति युक्तमिति ।
 यच्च बह्वीषु ज्वालास्वेकवर्तिवर्तिनीषु जालात्वं सामान्यं
 प्रत्यभिज्ञागोचरः कैश्चिदिष्यते तदपि गुरुरस्माकं न स्मृष्यति ।
 स खल्वेवं निरीक्षाचक्रे अन्यथासिद्धा बुद्धिः सामान्यकल्पना-
 बीजम् । इयं तु भेदाग्रहणेन शुक्तिकारजतप्रत्ययवदुपपद्यतइति
 नालं सामान्यमुपस्थापयितुं । तेन भेदग्रहणपुरस्सरमभेदज्ञानं
 भिन्नेषु जात्यभ्युपगमे शरणांमिति निरवद्यम्

शालिकनाथेन कृतं कृतमतिना जातिनिर्णयाख्यमिदम् ।

बहुविधविवादहरणं प्रकरणमुरुणावधानेन ॥ ३ ॥

इति जातिनिर्णयाख्यं प्रकरणं तृतीयम् ॥ ३ ॥

यथार्थं सर्वमेवेह विज्ञानमिति सिद्धये ।

प्रभाकरगुरोर्भावः समीचीनः प्रकाश्यते ॥ १ ॥

तत्र तावदिदं केचिदूचिरे चारुचेतसः ।

भ्रमसन्देहविज्ञाने अयथार्थं उभे इति ॥ २ ॥

इदं रजतमित्येषा या शुक्तिशकले मतिः ।

सा चेद्यथार्था भ्रान्तित्वं तदा तस्यास्तु कीदृशम् ॥ ३ ॥

यथावस्थितवस्त्वाभमपि ज्ञानं यदा भ्रमः ।

प्रमाणेषु तदाऽऽपन्ना सर्वेषु भ्रमरूपता ॥ ४ ॥

विवेकाग्रहण भ्रान्तिरिति चेन्नैतदीदृशम् ।

सुषुप्ते ऽपि भ्रमापत्तेः सर्वभेदापरिग्रहात् ॥ ५ ॥

भेदाग्रहे गृहीते च यदि स्याद् भ्रमरूपता ।

दूरात् सामान्यमात्रस्य दर्शनं स्यात् भ्रमस्तदा ॥ ६ ॥

यथार्थदर्शनत्वे च बाधको ऽपि न युज्यते ।

अज्ञानभेदग्रहणो न बाधकमतिर्भवेत् ॥ ७ ॥

यथार्थतापि चैतस्याः कथमिहपि चिन्त्यताम् ।

एषा ऽपि रजतत्वेन शुक्तिकामध्यवस्यति ॥ ८ ॥

रजतत्वं न शुक्तेश्च रजतस्य न शुक्तिता ।

तयोरन्योन्यभिन्नत्वं प्रत्यक्षेणावधारितम् ॥ ९ ॥

अथेयं रजतत्वेन न शुक्तिमवलम्बते ।

सामानाधिकरण्येन प्रतिपत्तिर्विरुध्यते ॥ १० ॥

रूप्यार्थिनः प्रवृत्तिश्च शुक्तौ स्यान्निर्निबन्धना ।

अग्रहो ऽपि न भेदस्य प्रवृत्तौ कारणं यतः ॥ ११ ॥

रजतप्रतिपत्तिश्च नेयमन्धस्य जायते ।

तेनेयमिन्द्रियाधीना संयुक्ते चेन्द्रियं धियम् ॥ १२ ॥
 समर्थमुत्पादयितुं शुक्तिसंयोगि चेन्द्रियम् ।
 तेन सैवेन्द्रियेणोह रजतत्वेन गृह्यते ॥ १३ ॥
 स्यान्मतं शुक्तिकामात्रमिन्द्रियेणावसीयते ।
 तदेव सदृशत्वेन रजतस्मृतिकारणम् ॥ १४ ॥
 सदृशप्रत्ययेनेह संस्कारोद्बोधहेतुना ।
 तदित्युल्लेखरहिता रजते भवति स्मृतिः ॥ १५ ॥
 स्मृतावस्थां मनोदाषात् तदित्यंशो ऽवखण्डितः ।
 तेनेन्द्रियानुकारित्वमन्यथासिद्धमित्यसत् ॥ १६ ॥
 अनुभूतेऽपि विषये तत्परामर्शवर्जितम् ।
 न बोधं स्मृतिमिच्छन्ति धाराबाहिकबोधवत् ॥ १७ ॥
 अपरोक्षपुरोवर्तिसामानाधिकरण्यतः ।
 नेयं स्मृतिः किन्तु शुक्तौ भ्रान्तोऽयं रजतग्रहः ॥ १८ ॥
 स्मृत्युद्बोधनिमित्तं च स्वप्ने किञ्चिन्न विद्यते ।
 पीतशङ्खावबाधे च द्विचन्द्रग्रहणे तथा ॥ १९ ॥
 दिङ्मोहालातचक्रादिभ्रान्तयश्च कथं पुनः ।
 स्मृतित्वाश्रयणेनैता वर्णनीया यथार्थतः ॥ २० ॥
 तेनेन्द्रियादिदोषेण जायन्ते भ्रान्तिबुद्धयः ।
 बुध्यमाना वस्तुरूपमन्यथास्थितमन्यथा ॥ २१ ॥
 स्थाणुर्वा पुरुषो वेति सन्देहो योऽपि जायते ।
 अभावात्तादृशोऽर्थस्य स यथार्थः कथं भवेत् ॥ २२ ॥
 अत्र ब्रूमो य एवार्थो यस्यां संविदि भासते ।
 वेद्यः स एव नान्यद्दि वेद्यावेद्यस्य लक्षणम् ॥ २३ ॥
 इदं रजतमित्यत्र रजतञ्चाऽवभासते ।
 तदेव तेन वेद्यं स्यान्न तु शुक्तिरवेदनात् ॥ २४ ॥

तेनान्यस्यान्यथा भान प्रतीत्यैव पराहतम् ।
 परस्मिन् भासमाने हि न परं भासते यतः ॥ २५ ॥
 नन्वेवं रजताभासः कथमेष धरिष्यति ।
 उच्यते शुक्तिशकल गृहीतं भेदवर्जितम् ॥ २६ ॥
 शुक्तिकाया विशेषा ये रजताद्भेदहेतवः ।
 ते न ज्ञाता अभिभवाद् ज्ञाता सामान्यरूपता ॥ २७ ॥
 अनन्तरञ्च रजते स्मृतिर्जाता तथापि च ।
 मनोदोषात् तदित्यंशपरामर्शविवर्जितम् ॥ २८ ॥
 रजतं विषयीकृत्य नैव शुक्तेर्विवेचितम् ।
 स्मृत्याऽतो रजताभास उपपन्नो भविष्यति ॥ २९ ॥
 धारावाहिकवन्नेयं स्मृतिरित्युद्धितञ्च यत् ।
 उच्यते ऽनन्यगतितः स्मृतिरत्राऽवगम्यते ॥ ३० ॥
 न ह्यसन्निहित तावत् प्रसक्तं रजतं भवेत् ।
 लिङ्गाद्यभावाच्चान्यस्य प्रमाणस्य न गोचरः ॥ ३१ ॥
 परिशेषात् स्मृतिरिति निश्चयो जायते पुनः ।
 तस्मात् कारणसद्भावधारावाहीकधीषु तु ॥ ३२ ॥
 प्रत्युत्पन्नेन्द्रियग्रामसामग्रीग्रहकारणम् ।
 ग्रहणे स्मरणे चेमे विवेकानवभासिनी ॥ ३३ ॥
 सम्यग्रजतबोधात्तु भिन्ने यद्यपि तत्त्वतः ।
 तथापि भिन्ने नाभातो भेदाग्रहसमत्वतः ॥ ३४ ॥
 सम्यग्रजतबोधश्च समक्षैकार्थगोचरः ।
 ततो भिन्ने अबुद्धा तु स्मरणग्रहणे इमे ॥ ३५ ॥
 समानेनैव रूपेण केवलं मन्यते जनः ।
 अपरोक्षार्थबोधेन समानार्थग्रहेण च ॥ ३६ ॥
 अवैलक्षण्यसंवित्तिरिति तावत् समर्थितम् ।

व्यवहारोऽपि तत्तुल्यस्तत एव प्रवर्तते ॥ ३७ ॥
 समत्वेन च संवित्तेर्भेदस्याग्रहणेन च ।
 मिथ्याभावोऽपि तत्तुल्यव्यवहारप्रवर्तनात् ॥ ३८ ॥
 रजतव्यवहारांशे विसम्वाद्यतो नरात् ।
 बाधकप्रसयस्यापि बाधकत्वमतो मतम् ॥ ३९ ॥
 प्रसज्यमानरजतव्यवहारनिवारणात् ॥ ४० ॥
 सन्निहितरजतशकले रजतमतिर्भवति यादृशी सखा ।
 भेदानध्यवसायादियमपि तादृक् परिस्फुरति ॥ ४१ ॥
 साधारण हि रूपं तस्या अस्याश्च विद्यते तेन ।
 तन्मात्रप्रतिभानात् समानतामेव मन्यन्ते ॥ ४२ ॥
 तत्तुल्यव्यवहारप्रसक्तिरपि युज्यते चातः ।
 तद्विनिवारणकरणाद्बाधकता बाधकस्यापि ॥ ४३ ॥
 एवं स्वप्नेऽपि वस्तूनि स्मर्यमाणानि सन्त्यपि ।
 अनुभूतांशमोषेण भासन्ते गृह्यमाणवत् ॥ ४४ ॥
 ग्रहणस्य विशेषो हि गृहीतग्रहणं स्मृतिः ।
 सा गृहीतांशमोषेण गृहीतिरिति तिष्ठति ॥ ४५ ॥
 संस्कारोद्बोधहेतुश्च तत्रादृष्टं प्रकल्प्यते ।
 विपरीतख्यातिपक्षेऽप्येषा तुल्या हि कल्पना ॥ ४६ ॥
 अदृष्टस्य तु हेतुत्वाज्जाग्रतस्तादृशी न धीः ।
 अवस्थापि ह्यदृष्टस्य सामग्री फलसम्भवे ॥ ४७ ॥
 पीतशङ्खावबोधे च पितस्येन्द्रियवर्तिनः ।
 पीतिमा गृह्यते द्रव्यरहितोऽश्विव तिग्मता ॥ ४८ ॥
 शङ्खस्येन्द्रियदोषेण शुक्लिमा च न गृह्यते ।
 केवलं द्रव्यमात्रन्तु प्रथते रूपवर्जितम् ॥ ४९ ॥
 गुणो द्रव्यव्यपेक्षे च द्रव्ये च गुणकाङ्क्षिणि ।

भासमाने तयोर्बुद्धिरसम्बन्धं न बुध्यते ॥ ५० ॥
 सख्यपीतावभासेन समे भातो मती इमे ।
 व्यवहारोऽपि तत्तुल्य एवमत्रापि युज्यते ॥ ५१ ॥
 यत्तु नेत्रगतस्यापि कज्जलस्य न कालिमा ।
 गृह्यते कारणं तत्र तेनेन्द्रियनिरोधनम् ॥ ५२ ॥
 अतसीपुष्यसंकाशं यत् तावन्नेत्रमण्डलम् ।
 तत्रस्थमञ्जनं यत्तत् तेजोवृत्तिनिरोधकम् ॥ ५३ ॥
 मण्डलान्तरसंस्थन्तु यन्नाम नयनेऽञ्जनम् ।
 तस्यानार्जवदोषेण नीलिमा नावगम्यते ॥ ५४ ॥
 इन्द्रियोपरिभागेऽपि लिप्तेन स्वच्छभावतः ।
 पित्तेन नायनं तेजः काचेनेव न रुध्यते ॥ ५५ ॥
 प्रसरन्नायनं तेजो ग्राहकं नाश्रयस्थितम् ।
 पित्तस्याऽग्रहणं सौक्ष्म्यात् प्रभायामिव तेजसः ॥ ५६ ॥
 मधुरे तिक्तधीरेवं व्याख्याता पित्तवर्तिनः ।
 तैत्त्यस्य रसहीनस्य गुडस्य च परिग्रहात् ॥ ५७ ॥
 तथा द्विचन्द्रबोधेऽपि भिन्नमेवैन्द्रियं महः ।
 भिन्ने जनयति प्रख्ये एकस्मिन्नेव शीतगौ ॥ ५८ ॥
 सम्बिच्छी ते न भिद्येते तद्विद्वे सति मन्यते ।
 भिन्नार्थबुद्धितुल्यत्वमत्रापि खलु पूर्ववत् ॥ ५९ ॥
 स्मरतोऽप्येकतां तेन भ्रमोऽयमुपपद्यते ।
 न हि स्मृतिप्रमोषेण सर्वत्रैव भ्रमो मतः ॥ ६० ॥
 दिङ्माहे दृष्टसामर्थ्याद् दिक्स्वरूपानवग्रहात् ।
 दिगन्तरस्वरूपस्य स्मरणाच्च भ्रमो मतः ॥ ६१ ॥
 अलातचक्रेऽलातस्य भ्रमतः सर्वतोऽद्भुतम् ।
 निरन्तरं धियो जाताश्चक्रबुद्धिसमा मता ॥ ६२ ॥

कालभेदस्तु शीघ्रत्वाद्वियां तासां न लक्ष्यते ।
 चक्रधीव्यवहारश्च तेनास्मिन्नपि युज्यते ॥ ६३ ॥
 एतेनैव प्रकारेण सर्वभ्रान्तिषु पण्डितैः ।
 ऊहनीया हेतुभेदा यथार्थज्ञानसिद्धये ॥ ६४ ॥
 स्थाणुर्वा पुरुषो वेति सन्देहेऽपि यदा द्वयम् ।
 स्मर्यते ऽन्योन्यनिर्मुक्तं तदार्थविरहः कुतः ॥ ६५ ॥
 यदि चार्थं परित्यज्य काचिद्बुद्धिः प्रवर्तते ।
 व्यभिचारवती स्वार्थे कथं विश्वासकारणम् ॥ ६६ ॥
 नन्वत्राप्यरजतधीतुल्यताशङ्कया समः ।
 अविश्वासस्तत्र दोषविरहाच्चेद् विनिर्णयः ॥ ६७ ॥
 सममेतद् विपरीतख्यातिपक्षेऽपि दृश्यते ।
 अहो बत महानेष प्रमादो धीमतामपि ॥ ६८ ॥
 ज्ञानस्य व्यभिचारे हि विश्वासः किंनिबन्धनः ।
 ज्ञानस्य व्यभिचारेऽपि ज्ञानं यत् सत्यमेव तत् ॥ ६९ ॥
 अज्ञानमपि किन्त्वस्ति रूपभेदनिबन्धनम् ।
 जिज्ञासा जायते येयं साप्यन्येन निवर्तते ॥ ७० ॥
 यत्रेनान्विष्यमाणेऽपि रूप तच्चेन्न दृश्यते ।
 तदा पूर्वैव संवित्तिर्नास्तित्वेनोपदिश्यते ॥ ७१ ॥
 अयथार्थत्वपक्षे च ज्ञानं साकारमापतेत् ।
 आकारो भासते यो हि ज्ञानएवावतिष्ठते ॥ ७२ ॥
 अयथार्थस्य बोधस्य नात्पत्तावस्ति कारणम् ।
 दोषाच्चेन्न हि दोषाणां कार्यशक्तिविधातिका ॥ ७३ ॥
 भस्मकादिषु कार्यस्य विधातादेव दोषता ।
 अग्रेहिं रसनिष्पत्तिः कार्यं जठरवर्तिनः ॥ ७४ ॥
 विद्यमानवस्तरूपग्रहणे प्रतिबन्धता ।

दोषाणामुपपन्नेति भ्रान्तिर्ग्रहनिबन्धता ॥ ७५ ॥

विषयान्वयभिचारित्वं साधयितुं सर्वसंविदामेषा ।

निरमीयत नीतिविदा शालिकनाथेन नयवीथी ॥ ७६ ॥

मिश्रशालिकनाथेन नयवीथीति संज्ञितम् ।

कृतं लोकीहितार्थाय प्रभाकरमतं यथा ॥ ७७ ॥

इति श्रीमहामहोपाध्याय-शालिकनाथमिश्रकृतिरियं
नयवीथी समाप्ता ॥

प्रमाणपारायणं नाम

पञ्चमं प्रकरणं ।

स्वरूपसंख्यार्थं फलेषु वादिभि-

र्यतो विवादा बहुधा वितेनिरे ।

ततो वयं तत्प्रतिबोधसिद्धये

प्रमाणपारायणमारभामहे ॥ १ ॥

किं पुनरिदं प्रमाणं नाम ? न तावद्विसंवादिज्ञानं प्र-
माणं ? स्मृतेरपि तथाभावप्रसक्तेः । अथ स्मृतिर्विकल्परू-
पतया परमार्थसत् स्वरूपक्षणमगृह्णन्ती सम्पृक्तिसन्तमाकार-
मवस्तुभूतमुल्लिखन्ती द्विचन्द्रादिबोधवन्नाविसंवादिनीति म-
तम् । एवमपि नानुमानं प्रमाणं स्यात् । तस्यापि विकल्परू-
पत्वात् । अथ विकल्परूप्यमनुमानमवस्तुविषयमपि वस्तु-
विषयमिवाध्यवसीयते इत्यध्यवसीयमानवस्तुभूतस्वरूपक्षणा-
विसंवादितया तत्प्रमाणं । स्मृतिरपि तथा स्यात् । सापि
हि स्वरूपक्षणाध्यवसायिन्येव जायते । अपि चावस्तुभूतं स्व-
विषयं वस्तुतयाध्यवस्यच्छुक्तिकारजतबोधवत् कथमनुमानम-

विसंवादि ? किञ्च यद्यनुमानं विकल्परूपतया स्वलक्षणं न गृह्णाति कथं तर्ह्यध्यवस्यस्यपि ? नहि ग्रहणादन्योऽध्यवसायो नाम ? यो ह्याकारो न गृह्यते स कथमध्यवसीयेतापि । प्रतीतिविरुद्धं चेदमुच्यते स्मृतिरनुमानवद् बाह्यं वस्तु न विषयीकुरुते इति । विकल्पभूतयोरपि तयोः प्रत्यक्षप्रतीतवस्तुग्राहकत्वप्रतीतेः । अथोच्यते, न वयं यथावस्थितार्थग्राहकमविसंवादकमभिदधमहे किन्त्वर्थक्रियासमर्थवस्तुपरिप्रापकं । यथाभूतं हि येन वस्तुपदर्शितं प्रवृत्तोऽपि यदि तथाभूतमेव प्रतिलभते । तदा तदविसंवादिज्ञानं प्रमाणमुच्यते । तथा चोक्तम् “ प्रमाणमविसंवादिज्ञानमर्थक्रियास्थितिः, अविसंवादनमि”ति । तथा न ह्याभ्यामर्थं परिच्छिद्य प्रवर्तमानोऽर्थक्रियायां विसंवाद्यतइति च । एवमपि स्मृतेः प्रामाण्यापत्तिः । अथ मतं स्मृत्यर्थं प्रवर्तमानो नियमेनार्थं न प्रतिलभते इति । एवमपि भूतार्थविषयमनुमानमप्रमाणं स्यात् । नहि तदुपदर्शितार्थस्य प्रतिलम्भोऽस्ति । अथ यद्यप्यनुमानप्रतीतस्य भूतस्य वस्तुनः प्राप्तिर्नास्ति तथापि तत्प्रतिबद्धलिङ्गजन्मतया तस्य प्राप्तियोग्यता तावदस्त्येव तावता च तस्य प्रामाण्यमिति । एवमपि स्मृतिः प्रमाणमापद्यते । स्मृतिरपि ह्यनुमानवदर्थे पारम्पर्येण प्रतिबद्धैव । यथाहि वह्निस्वलक्षणाद्धूमस्वलक्षणं ततश्च धूमदर्शनं ततश्च धूमविकल्पः तस्माच्चानुमानमिदमनुमानमर्थं ‘पारम्पर्येण प्रतिबद्धत्वादर्थप्रापणसमर्थं । तथा स्मृतिरप्यर्थादनुभवः ततः संस्कारः संस्काराच्च स्मृतिरित्यर्थप्रतिबद्धैवेति तत्प्राप्तियोग्यतया प्रमाणमापद्येत । यदि मन्वीत सत्यामपि प्राप्तियोग्यतायां स्मृतेर्यत् तया प्रापयितव्यं स्वलक्षणं तदनुभवेनैव प्रापितमिति न प्रमाणं स्मृतिः । अनुमानं त्वप्राप्तस्वल-

लक्षणप्रापकतया प्रमाणमिति । एवमप्यर्थक्रियासमर्थवस्तुपरि-
प्रापकतामात्रं न प्रमाणलक्षणं किन्तु विशेषणमुपादेयम् अप्राप्तः
प्रापकमविसंवादिज्ञानं प्रमाणमिति । अथोच्यते, प्राप्तं प्रति
प्रापकत्वमेवापरस्य नास्तीति । तदसत्, अर्थप्रतिबद्धता हि प्रा-
पकता सा च ज्ञानान्तरस्यापि नानुपपन्ना । यद्युच्येत, न प्रापक-
तामात्रेण प्रामाण्यमपि तु प्रवर्तकतयापि; यत् प्रापयति च प्रव-
र्तयति च तत् प्रमाणमिति । एतदपि न किञ्चित् । प्रवर्तकतापि ज्ञा-
नान्तरस्यापि घटतएव । प्रवृत्तियोग्यार्थोपदर्शकत्वमेव प्रवर्तकत्वं
तच्च भूतार्थविषयानुमानस्येव स्मरणस्याप्यस्ति । प्रवर्तकत्वे च प्र-
माणलक्षणानुवेशिनि निर्विकल्पकज्ञानानामप्रमाणता स्यात् स्वयं
व्यवहारप्रवर्तकत्वाभावात् । तदुत्थास्तु विकल्पा एव प्रापकतया
प्रवर्तकतया च प्रमाणभूताः स्युः । धारावाहिकज्ञानेषु च पू-
र्वज्ञानविषयार्थत्वादुत्तरेषां प्रमितित्वं न स्यात् । अथोच्येत,
इष्यतएव तेषामप्रमाणतेति, तदयुक्तं, लोके तेषां पूर्वस्माद-
विशिष्टत्वात् प्रमाणभावस्य । लौकिकं च प्रमाणं परीक्षकैरप्य-
नुसरणीयम् । अथ भिन्नत्वादर्थक्षणानां सर्वेषामप्यप्राप्तप्रापक-
त्वमस्तीति । तदसत्, क्षणभेदस्यापरामर्शान्न तदपेक्षा प्रमाण-
तोचितेति । क्षणिकता च मीमांसाजीवरक्षायां प्रतिक्षिप्तैवेति
कृतमतिविस्तरेण ।

नापि दृढमविसंवाद्यगृहीतार्थग्राहकं प्रमाणमिति प्रमा-
णलक्षणमुपपद्यते । धारावाहिकज्ञानानामुत्तरेषां पुरस्तात्तन-
प्रतीतार्थविषयतया प्रामाण्यापाकरणात् । नच कालभेदावसायि-
तया प्रामाण्योपपत्तिः । सतोऽपि कालभेदस्यातिसौक्ष्म्याद-
नवग्रहात् । अपि च दृढमिति किं निवर्त्य ? संशयज्ञानमिति
चेत् । कः पुनरयं संशयः ? साधारणधर्मदर्शनादकैकशो विरुद्ध-

धर्मान्वितस्यानेकस्य च धर्मस्यावगमाद्वादिनामध्यवसीयमान-
विशेषाणां विप्रतिपत्तेश्चाध्यवसितविशेषे वस्तुन्यनियतविशेष-
णविषयं ज्ञानमिति तार्किकाः । यथा सन्तमसतिरोहितविशे-
षवस्तुनि दूरवर्तिन्यूर्ध्वतामात्रदर्शनेन किमयं स्थाणुरुत पुरु-
षो वेति । तथा प्रसक्षो वायुः स्पर्शवच्चात् पृथिवीवत् । अप्रत्य-
क्षो वायुररूपिद्रव्यत्वात् गगनवदिति । केचिन्निसं शब्दमाहुः ।
केचिदनिर्णयः । भवति वादिनां विवादात् तच्चजिज्ञासोस्तत्र संश-
यः । तदसत् । यौ हि धर्मौ संशय्येते ययोरेकमिदं विज्ञानं
नोदयते किन्तु द्वे एते विशेषणस्मरणे । तयोश्च विशेषयोरेक-
स्यापि तस्मिन् धर्मिणि निश्चयो नास्तीत्येकान्तव्यवहारं प्रति-
पत्ता प्रवर्तयितुमशक्नुवन् संशेत इवेति संशयव्यवहारः । ये
च ते स्मरणे तयोर्गृहीतग्राहकतयैव प्रामाण्यं निरस्तमिति
किं दृढग्रहणेन । अविसंवादिग्रहणमपि सर्वज्ञानानामर्थाव्य-
भिचारादविशेषकम् । ननु शुक्तिकायां रजतमिदमिति ज्ञानं
प्रतिबिम्बज्ञानं च व्यभिचारि दृश्यते । नैतदेवं यदि रजत-
ज्ञानं रजतविषयं न स्यात् ततो व्यभिचरेदर्थम् । रजतविष-
ये तु को व्यभिचारः । ननु नेदं रजतविषयं किन्तु शुक्तिका-
विषयमेव । उच्यते, शुक्तिकाविषयमित्यस्य कोऽर्थः ? कि-
याऽसौ शुक्तिका व्यक्तिस्तामेव विषयीकरोत्यथ शुक्तिकात्व-
मेवेति ? न तावद्व्यक्तिरनेन विषयीकर्तुं शक्या । भिन्नत्वादा-
कारस्याकारिणश्च समीचीनरजतव्यक्तिरपि न रजतत्वबुद्ध्या
गोचरीभवति । शुक्तिकात्वं पुनरभासमानमेव विषय इति नो-
पपद्यते । अथोच्यते । व्यवहारयोग्यतापत्तिर्विषयत्वमिति त-
थापि शुक्तिकात्वमविषय एव । नहि तद् व्यवहारयोग्यतामा-
पद्यते । अवभासमानतैव च विषयत्वम् । तेन रजतत्वमेव वि-

षयः । तच्च पुरोवर्तिनि न सम्भवतीति तद्विषयिणी स्मृतिरे-
वायं कुतोऽस्या व्यभिचारः । प्रतिबिम्बज्ञानं तु मुखाद्यव-
भासं मुखादिविषयमेव । भासुरे हि दर्पणादौ नयनरश्मिनि-
पतितः प्रतिहतः वरावृत्तो मुखादिना सम्प्रयुक्तस्तदेव मुखा-
दि ग्राह्यति । नन्वेवमपि सव्यदक्षिणविपर्यासो देशविशेषप-
रिमाणत्वालपत्वमहत्वप्रतिभासश्च किनिबन्धनः । अत्राभिधी-
यते, मुखादेर्देशो न गृह्यते दर्पणादीनां च ग्रहणमिति मुखाद-
यस्तदेशा इव भान्ति । अभिमुखेन मुखादिना नयनरश्मिः सं-
युक्त इति तथैव तदवगमात् सव्यदक्षिणविपर्यासोऽपि युक्तः ।
अल्पत्वमहत्वे च दर्पणादेरौष्मप्रोतघातहेतोरल्पतया महत्तया च
दोषभूतया मुखादिपरिमाणाग्रहणादर्पणादिपरिमाणाग्रहणा-
च्च मुखादिष्विव भासेते । तेनात्रापि नास्ति व्यभिचारः । ए-
वमादि च नयवीथ्यां निपुणतरमुपपादितमिति तथैव दिशा
सर्वत्राव्यभिचारो वर्णनीय इति नेदमपि प्रमाणलक्षणम् ।

तत्राह । “प्रमाणमनुभूतिः” । नच स्मृतेः प्रामाण्यापत्ति-
रिति दर्शयति । सा स्मृतेरन्या । अथ का स्मृतिः । स्मृतिः
पुनः पूर्वविज्ञानसंस्कारमात्रजं ज्ञानमुच्यते । नचैवं धारावा-
हीकोत्तरज्ञानानां स्मृतित्वम् । इन्द्रियार्थसन्निकर्षजत्वात् । पू-
र्ववत् । मात्रग्रहणाच्च प्रत्यभिज्ञाज्ञानस्य न स्मृतित्वम् । इ-
न्द्रियार्थसन्निकर्षसचित्रसंस्कारजत्वात् । अथ कथं स्मृतिर्न
प्रमाणम् । अत्राह । न प्रमाणं स्मृतिः पूर्वप्रतिपत्तिव्यपेक्षणात् ।
स्मृतिर्हि तदित्युपजायमाना प्राचीं प्रतीतिमनुरुद्धयमाना न
स्वातन्त्र्येणार्थं परिच्छिन्नतीति न प्रमाणम् । स्मृतिप्रमोषस्तिहि
प्रमाणम् । न । सोऽपि पूर्वप्रतीतिसापेक्ष एव । तज्जन्यसंस्का-
रमात्राधीन-जन्मत्वात् । धारावाहीकेषु तर्ह्युत्तरविज्ञानानि स्मृ-

तिप्रमोषादविशिष्टानि कथं प्रमाणानि । तत्राह ।

अन्योन्यनिरपेक्षास्तु धारावाहिकबुद्ध्यः ।

व्याप्रियमाणे हि पूर्वविज्ञानकारणकलाप उत्तरेषामप्युत्पत्तिरिति न प्रतीतित उत्पत्तितो वा धारावाहिकविज्ञानानि परस्परस्यातिशेरतइति युक्ता सर्वेषामपि प्रमाणता । यद्यनुभूतिमात्रं प्रमाणं ततो रजतमिदमिति भ्रान्तं यद्धि ज्ञान तदपि प्रमाण स्यात् ।

अत्रोच्यते । रजतमिदमिति नैकं ज्ञानं किन्तु द्वे एते विज्ञाने । तत्र रजतमिति स्मरणं तस्याननुभवरूपत्वान्न प्रामाण्यप्रसङ्गः । इदमित्यपि विज्ञानमनुभवरूपं प्रमाणमिष्यतएव । भ्रान्तिरूपता चात्र रजतज्ञानस्य स्मरणरूपस्यैव ग्रहणव्यवहारप्रवर्तकतया व्यवहारकाले विसम्वादकत्वात् । येऽपि चैकमिदं विज्ञानं मिथ्याभूतमित्यास्थिषत तेऽपि बाधकप्रत्ययाधीनं मिथ्यात्वमभ्युपगच्छन्तो नेदमशस्य मिथ्याभावं वदितुमीशते तत्र कथकाभावात् । बाधकप्रत्ययदशायामपीदमशस्यानुवृत्तेः । एकमपि च विज्ञानमर्थावच्छेदमाश्रितभेदं प्रमाणमप्रमाणं च युक्तमेव । पीतशङ्खादिज्ञानं तर्हि प्रमाणं प्रसक्तं । तत्र हि पीतिमशङ्खस्वरूपश्च द्वयमप्यनुभूयतएव । नयनगतपित्तवर्त्ती हि पीतिमाऽनुभूयतएवेति नयवीथ्यां निपुणतरमुपपादितम् । शङ्खस्वरूपे चानुभूतिर्निर्विवादैव । नायं दोषः । को नाम पीतशङ्खज्ञानमप्रमाणमाह प्रमाणमेव हि तद् यथार्थविषयत्वात् । विज्ञानद्वयं चैतदेकसाधारणरूपम् । तत्रैकविज्ञानसाधारणरूपावमर्शाद्वेकमिव ज्ञानं सदृशव्यवहारप्रवर्तकतया व्यवहारदशायां विसम्वादमावहत् प्रमाणमपि सद्भ्रान्तमित्युच्यते । यत्रतु व्यवहारविसम्वादो नास्ति तत्र भ्रान्तिरपि न व्यपदिश्यते । यथो-

ष्णजलज्ञाने । तत्रापि हि न जलगतमौष्ण्यमनुभूयते किन्तु व-
न्धवयवगतमेव । जलगतस्यौष्ण्यस्य बन्धसंयोगेनोत्पादनान-
भ्युपगमात् । पाकजो हि गुणः पाकान्तरणैव निवर्तते । जलग-
तस्य चौष्ण्यस्यानपेक्षितपाकस्यैवाग्निसंयोगविच्छेदेनैव निवृत्तिः ।
गत्वरं हि तेजोऽवयवाः सञ्चारितास्तेष्वन्यत्र गतेष्वपरतेजोऽव-
यवसञ्चरणविच्छेदे युक्तैवौष्ण्यस्य निवृत्तिरिति पीतशङ्खादि-
ज्ञानतुल्यत्वमुष्णजलज्ञानस्य । तस्मात् पीतशङ्खादिज्ञानं प्रमा-
णमेव भ्रान्तश्चेत्यनवद्यम् । यस्तु विपरीतख्यातिवाद्युष्णजल-
ज्ञानमप्रमाणं भ्रान्तमाह तस्य सर्वलोकविरोधः ।

कतिविधं पुनः प्रमाणमित्यत्राह । तत्र पञ्चविधं मानम् ।
अनेनैकादिसंख्या षडादिसंख्या च व्यावर्तिता । काः पुनस्ता-
विधा इत्यत्राह । प्रत्यक्षमनुमा तथा । शास्त्रं तथोपमानार्थापत्ती
इति गुरोर्मतम् । किं पुनः प्रत्यक्षस्य लक्षणम् ॥

के चिदाहुः । इन्द्रियार्थसन्निकर्षोत्पन्नं ज्ञानमव्यपदेश्यम-
व्यभिचारि व्यवसायात्मकं प्रत्यक्षमिति । इन्द्रियस्यार्थेन स-
न्निकर्षाद्यदुत्पद्यते ज्ञानं तदप्रत्यक्षम् । सच सन्निकर्षः षोढा
भिद्यते । संयोगः, संयुक्तसमवायः, संयुक्तममवेतसमवायः, सम-
वायः, समवेतसमवायः, संयुक्तविशेषणता चेति, । तत्र संयोगात्
पार्थिवाप्यतैजसानां द्रव्याणां चक्षुःस्पर्शनाभ्यां ग्रहणम् । प्रा-
प्यकारिचक्षुर्बहिरिन्द्रियत्वात् । तैजसं च तद् रूपप्रतीतिहेतु-
त्वात् दीपवत् । तस्य रश्मयः प्रसरन्तो द्रव्येण संयुज्यन्ते ।
ते च पृथ्व्या इति पृथून्यपि द्रव्याणि व्यश्नुवते । नन्वेवं सा-
न्तरग्रहणं न स्यात् प्राप्यकारित्वात् स्पर्शनवत् । किञ्च सं-
योगस्य गतिनिबन्धनत्वाद् गतिमतां च क्रमेणासन्नदूरगमनात्
समकालमासेदुषां दृश्यतां च पदार्थानां दर्शनं नोपपद्यते । उ-

च्यते । भोगायतनापेक्षिततया सान्तरग्रहणं तावदुपपन्नम् । समसमयसम्बेदने तु केचित् परिहारमेवं वर्णयन्ति । सकलानर्थान् व्याप्य युगपद्व्यवस्थितेन बाह्येन तेजसा सहैकीभूतास्ते चाक्षुषा रश्मयो युगपद्ग्रहणहेतव इति । तत्रापरे दूषयन्ति । इत्थं प्राप्तावभ्युपगम्यमानायामतिदूरव्यवहितानामप्यर्थानां ग्रहणं दुर्निवारमिति । अन्ये त्वाहुः क्षेपीयस्तया तेषां रश्मीनां कालभेदानवग्रहाद्यौगपद्याभिमान इति । तदप्यन्ये नानुमन्यन्ते । अतिसन्निकृष्टेषु वस्तुषु गतिकालभेदः पञ्चपत्रशतव्यतिभेदवन्मानामावसायि । अनेकयोजनसहस्रान्तरितेषु भूमिष्टेष्वर्थेषु ध्रुवे च कालभेदानध्यवसायो न बुद्धिमनुरञ्जयतीति । वयं तु वदामः । अदृष्टसापेक्षत्वाददोषः । नयनरश्मिभिरेकीभूतेऽपि बाह्ये तेजसि यावानेव तस्य भागोऽदृष्टवशेनोपलब्धिहेतुतयोपात्तस्तावानेवोपलब्धये प्रभवति न सर्व इति न सर्वोपलम्भो युगपच्च भौमध्रुवाददर्शनसिद्धिः । ननु प्राप्यकारिणि नयनेतेजसि काचाभ्रपटलान्तरितेषु कथमुपलब्धिः ? तैर्नयनरश्मीनामप्रतिघातात् । ये पुनरप्राप्यकारि चक्षुराहुस्तेषां व्यवहितविप्रकृष्टार्थग्रहणं दुर्निवारं । सन्निधान इव विप्रकृष्टेऽपि स्फुटतरमणीयांसोऽप्यर्था गृह्येरन् । प्राप्यग्रहणे तु तजसोऽवयवानामप्रचुरतया युक्तमस्फुटदर्शनं दवीयसां क्षोदिष्ठानां चादर्शनम् । अथ कस्मादणु पार्थिवादिद्रव्यमाकाशकालादिगात्मानश्च प्रत्यक्षेण न गृह्यन्ते । उच्यते । महत्त्वमेकद्रव्यत्वं रूपविशेषश्च सन्निकर्ष इव प्रत्यक्षत्वे हेतुः । अनेकद्रव्यानाश्रितत्वात् परमाणोरदर्शनम् । अमहत्वात् व्यणुकस्य । आकाशादीनां त्वरूपत्वादद्रव्यद्रव्यत्वाच्चेति वेदितव्यम् । अत्रेदं त्रिविधं द्रव्यं, संयोगादर्शनस्पर्शनाभ्यां गृह्यते । संयुक्तसमवेतसमवायाच्च तद्गतानां

रूपादीनां गुणानां कर्मणां च ग्रहण । संयुक्तसमवेतसमवायाच्च
गुणत्वकर्मत्वरूपत्वादीनां । समवायाच्च शब्दग्रहणं । कर्णश-
ष्कुलीपरिच्छिन्नं हि गगनमेव श्रोत्र । तद्गुणश्च शब्द इति त-
च्वालोके निपुणमुक्तं । समवेतसमवायाच्च शब्दत्वप्रतीतिः ।
संयुक्तविशेषणतया चाभावग्रहणं । अफलवती शाखेति ।

तदेतदयुक्तं । यदि महत्वानेकद्रव्यत्वरूपवच्चानि प्रत्य-
क्षत्वे निमित्तानि तदा वायोरप्रत्यक्षता स्यात् । न च वाच्य-
मिष्यते एवेति ? स्पर्शनेन तदुपलम्भात् । स्पर्शमात्रं तेनोपल-
भ्यते न द्रव्यमिति चेत् । न । शीतोष्णानुष्णाशीतेषु स्पर्श-
षूपलभ्यमानेषु प्रत्यभिज्ञायमानत्वाद् द्रव्यस्य । यदा हि नैजस-
मुष्णत्वं जलगतं च शीतत्वं वायोश्चानुष्णाशीतत्वं स्पर्शनेन
वायौ वाति प्रतीयते तदा प्रत्यभिज्ञायते द्रव्य तदेवेदमिति ।
तेन न स्पर्शमात्रस्य प्रतीतिः । तस्माद्रूपवच्चमिव स्पर्शवत्तापि
प्रत्यक्षे हेतुरित्युपमंख्यानं कर्तव्यं । यत्तु संयुक्तसमवेतत्वा-
त्कर्मणः प्रत्यक्षमुक्तं । तदयुक्तम् । तस्य संयोगविभागलक्षणफ-
लानुमेयत्वात् । एतच्च पञ्चिकाद्वये प्रपञ्चितम् । अत्रापि चानु-
मानपरिच्छेदे वक्ष्यामः । यत्तु संयुक्तसमवेतसमवायाद् गुणत्वा-
दिग्रहणमिष्टं । तदपि तेषामभावादेवायुक्तं । समवेतसमवाया-
च्च शब्दत्वग्रहणमप्येवमेवानुपपन्नं । संयुक्तविशेषणतया चाभा-
वग्रहणमत्रैव निराकरिष्यते । अन्यच्च समवेतविशेषणतापि
सन्निकर्षान्तरं किमिति नेष्यते । यथाहि गोरश्वस्य चान्यो-
न्याभावप्रतीतये संयुक्तविशेषणता नाम सन्निकर्षान्तरमास्थीयते
तथा ककारसकारयोरपीतरेतराभावावगमाय समवेतविशेषण-
तालक्षणं सन्निकर्षान्तरमुपगन्तुमुचितं । तस्मात् त्रिविध एव
सन्निकर्षः प्रत्यक्षत्वे हेतुः । संयोगः संयुक्तसमवायः समवायश्चे-

ति । अव्यपदेश्यमिति किमर्थम् ? इन्द्रियार्थसन्निकर्षोत्पन्नस्य शाब्दताशङ्कानिवृत्त्यर्थः । यदा हि रूपं रूपमिति प्रतिपद्यते तदा शब्दसञ्जल्पसम्भवाच्छाब्दताशङ्का कस्यचित् स्यात् तन्निवृत्तये ऽव्यपदेश्यमित्युक्तं । नहीन्द्रियार्थ सन्निकर्षजे ज्ञाने शब्दस्य व्यावृत्तिरस्ति यतः शाब्दता स्यादिति । तद्विदम्युक्तं । लक्षणा हि प्रत्यक्षस्य वक्तव्य । येन च रूपेण सजातीयविजातीयेभ्यो भेदस्तल्लक्षणं । तत्र तावच्छाब्दाद्भेद इन्द्रियार्थसन्निकर्षजत्वेनैव सिद्धः । शब्दसञ्जल्पनानुविद्धस्य प्रत्यक्षस्य शाब्दत्वाशङ्का शाब्दपर्वणी निराकर्तुमुचिता । अनुमानत्वशङ्केव सर्वस्य शाब्दप्रत्ययस्य । अव्यभिचारिपदं च विपर्ययनिराकरणाय यदुक्तं तत् सर्वज्ञानानामव्यभिचारित्वाद्विशेषकमित्युक्तं । व्यवसायात्मकतापि संशयनिवृत्त्यर्थं न वक्तव्या । स्थाणुर्वा पुरुषो वेति हि स्मृतिज्ञानद्वयमेतत् । तच्च नेन्द्रियार्थसन्निकर्षजमिति न तस्य प्रत्यक्षत्वप्रसक्तिः । किञ्चाव्यभिचारिपदेनैव संशयस्यापि निवृत्तिः सिद्धा । तस्यापि यथाज्ञायमानार्थव्यभिचारित्वात् । व्यभिचारिता व्यवसायात्मकता च न प्रत्यक्षलक्षणं किन्तु प्रमाणलक्षणमिति । तेन सामान्येन प्रमाणलक्षणं कृत्वा तद्विशेषस्य प्रत्यक्षस्य प्रातिस्विकं सजातीयविजातीयव्यावृत्तिसमर्थमेव लक्षणं वाच्यम् । इन्द्रियार्थसन्निकर्षोत्पन्नं प्रत्यक्षमिति । अस्मिन्नपि च लक्षणेऽनुमानादिप्रमितिः स्वात्मनि प्रमातरि च न प्रत्यक्षा स्यात् । अनिन्द्रियजत्वात् ।

अपरे पुनराहुः । प्रत्यक्षं कल्पनापोढमभ्रान्तमिति । कल्पना नाम जात्यादियोजना तथा रहितं यद्विज्ञानं तत् प्रत्यक्षं । यथाभूतमेव तैमिरिकादीनां केशोण्डुकादिज्ञानं मा प्रत्यक्षं प्रसाङ्ग्येदित्युक्तमभ्रान्तमिति । तच्चतुर्विधमिन्द्रियजं ज्ञानं सर्व-

चित्तचैखानां स्वसंवेदनं मानसं योगिज्ञानं चेति । यदिन्द्रिया-
णामर्थस्य च सन्निकर्षादुपजायते तदिन्द्रियजं ज्ञानं पञ्चसु रूपा-
दिषु पञ्चविध । सर्वज्ञानानां स्वसंवेदनं विकल्पविरहात् प्रत्यक्षं ।
सुखादयश्च विज्ञानाभिन्नहेतुकतया न तस्माद्भिद्यन्ते इति तेऽपि
स्वसंविदिता एव । मानसन्त्विन्द्रियजविज्ञानेन स्वविज्ञेयलक्षणा-
नन्तरक्षणसहकारिणा जन्यते तस्य चेन्द्रियज्ञानग्राह्यानन्तर एव
क्षणो ग्राह्यः । ननु जन्यज्ञानसमये जनकस्यार्थलक्षणस्यातीत-
त्वात् कथं ग्राह्यता ? उच्यते । एतदेव ग्राह्यत्वमर्थानां यदुत्पा-
दकत्वं स्वरूपार्पकत्वं चेति । अर्थाकारं हि प्रत्यक्षं ज्ञानम् । अ-
न्यथा निराकारं हि संवित्तिमात्रं कथं रूपादिवित्तिं व्यवस्थि-
तां लभते । अतएवार्थसारूप्यं प्रमाणं । तस्यैव व्यवस्थाहेतुत्वात् ।
अर्थेन हि सारूप्यं विज्ञानं घटयति । नेन्द्रियादीति न तत् प्र-
माणं । नन्वेकस्याकारस्य प्रतीतेस्तस्य च ज्ञानएव व्यवस्थित-
त्वात् कथमर्थस्य प्रत्यक्षता ? उच्यते । योऽर्थो ज्ञानस्याकारमा-
त्मनोऽन्वयव्यतिरेकावनुकारयति स प्रत्यक्ष इति न दोषः ।
अवश्यं च साकारता ज्ञानस्याश्रयणीया । अन्यथा स्वप्नादि-
ष्वसति बहिरर्थे कस्याकारः प्रकाशेत ? प्रकाशात्मकज्ञानबहि-
र्भूतश्चाकारः कथं प्रकाशते ? जडस्य प्रकाशायोगात् अपि-
चार्थस्य वित्तेश्च सहोपलम्भो नियतः सच भेदादनियमव्याप्ता-
ज्वापकविरुद्धोपलब्ध्या निवृत्तोऽभेदे व्यवतिष्ठमानमर्थमनुमा-
पयति । भेदावसायस्तु द्विचन्द्रादिप्रतीतिवदनादिवासनानिब-
न्धन इति परिकल्पनीयं । भृतार्थभावनाप्रकर्षपर्यन्तजं च योगि-
ज्ञान प्रमाणं । प्रतीतमर्थं परोक्षमपि भावयतो यद्भावनायाः
परमे प्रकर्षे सत्यपरोक्षावभासं ज्ञानं जायते तत् प्रत्यक्षं । स्पष्ट-
प्रतिभासत्वेन निर्विकल्पकत्वात् । नहि विकल्पानुविद्धस्य

स्पष्टप्रीतभासतास्ति ।

तदेतदप्यनुपपन्नं । सविकल्पकज्ञानानां जात्यादियोजनया ह्यियमानानामिन्द्रियजानां प्रत्यक्षत्वापाकरणात् । अथोच्यते । जातिगुणयोर्द्रव्यात् पृथक्त्वेनाग्रहणाद्भेद एव नास्ति । तेन ताभ्यामविद्यमानाभ्यां योजयित्वा जायमानं जातिगुणकल्पना-ज्ञानं न प्रत्यक्षमिति । तदसत् । एकैकद्रव्यातिरेकेण द्रव्यान्तरे ग्रहणात् । पृथक्त्वेनाग्रहणस्यासिद्धेः । एकस्मिन्नपि च द्रव्ये द्रव्यान्तराद्व्यावर्तमाने ऽनुवर्तमानयोर्जातिगुणयोर्भेदावगमादिति जातिनिर्णये निर्णितं । कर्मकल्पना तु न प्रत्यक्षमित्यनुमतमेवानुमे-यत्वात् कर्मणः । द्रव्यकल्पना तु विषाणी दण्डीति च न प्रत्यक्ष-तामतिवर्तते । इन्द्रियानुविधायित्वात् । नामकल्पनापि प्रत्य-क्षा । इन्द्रियानुविधायित्वात् । देवदत्तो ऽयमिति तत्र यद्यपि वर्णात्मकं नाम स्मरणनिविष्टं तेन सह वाच्यवाचकभावोऽपि स्मृतिसमारूढ एव तथापि संज्ञा प्रत्यक्षतां न मुञ्चति । नहि संज्ञा तत्सम्बन्धो वा तदानीमेकज्ञाने विशेषत्वेन प्रतिभातः कि-न्तु तौ स्मृत्यारूढावेव । संज्ञिनि हि दृश्यमाने प्रागनुभूतौ तौ स्मृतिमारोहतः । अत एवोक्तम् ।

“ संज्ञा हि स्मर्यमाणापि प्रत्यक्षत्वं न बाधते, ।

संज्ञिनः सा तदस्या हि न रूपाच्छादनक्षमा ” ॥

इति । अतश्च नामयोजनयापि जायमानं ज्ञानं न प्रत्यक्षमिति चेऽपि मन्यन्ते तेऽप्यनयैव दिशा निराकृताः । ऐन्द्रियके ज्ञाने नामयोजनाया असम्भवात् । अपि च जातिगुणयोरप्रत्यक्ष-त्वमिच्छतो न किञ्चित् प्रत्यक्षमवतिष्ठते । नहि रूपशून्या का चिदपि रूपिबुद्धिरस्ति । जातिगुणावेव रूपिणां रूपे । सर्वा हि प्रतीतिरेवमिति भवति प्रकारश्चैवं शब्दार्थः । जातिगुणौ चा-

र्थानां प्रकारभूतौ । ततश्च ताभ्यां योजयन्त्येव सर्वेन्द्रियप्र-
 तीतिः समुत्पद्यते इति निर्विषयं कल्पनापोढेपदमिति । अभ्रा-
 न्तपदमपि सर्वज्ञानानां स्थूलावभासित्वात् ग्राह्यग्राहकसंवि-
 त्तिभेदयोगित्वाच्च सौगतानां निर्विषयमेव । यच्च मानसं नाम प्र-
 त्यक्षमुक्तं तद्धारावाहिकैन्द्रियज्ञानान्नातिरिक्तं मन्यामहे । स्या-
 न्ततम् अनुपरतेन्द्रियस्येन्द्रियजं ज्ञानम् उपरते त्वनन्तरक्षणप्रभवं
 मानसमिति । तदयुक्तम् । इन्द्रियव्यापारोपरमस्यापरोक्षार्थप्र-
 तीतिफलसम्भवे सत्यसिद्धत्वात् । यच्चातीतार्थविषयं मानस-
 मुक्तं । तदयुक्तं । वर्तमानस्याकारस्य प्रतीतिः । नचायमाकारो
 विचेरेव ? वेद्यतया विचेः पृथगवभासनात् । विच्छिन्ने विच्छि-
 तया विद्यश्चाकारो वेद्यतयावभाति अतो न तयोस्तादात्म्यमु-
 पपद्यते । यच्चोक्तं भेदावभासो भ्रम इति तदपि कारणाभा-
 वादयुक्तं । न चार्थवित्तिभेदव्यवस्थैव भेदे हेतुः ? निराकारा-
 णां वित्तीनां स्वभावतः एव विशिष्टार्थसम्बन्धितयैव स्फुर-
 णात् । सारूप्यं च यद्व्यवस्थाकरणमुक्तं । तदसिद्धं । स्थूला-
 वभासित्वाज्ज्ञानानामणुरूपत्वाच्चार्थस्य । किञ्च यदि तत्सा-
 रूप्यं तत्समुत्पत्तिसंवेद्यतालक्षणं ततः समानाकारस्य समन-
 न्तरप्रत्ययस्यापि वेद्यता स्यात् । स्वप्नादिष्वपि च बाह्यस्यैवा-
 र्थस्याकारः स्मृतौ प्रथतइति नयवीथ्यां साधितं । यच्च जड-
 स्य-प्रकाशयोगादित्यभेदकरणमुक्तं । तदयुक्तं । जडस्यैव प्र-
 काशसम्बन्धो घटते । तादात्म्ये तु नेष्यते एव । अपि च
 यदि ज्ञानानतिरिक्तस्यैव प्रकाशस्तर्हि ग्राह्यग्राहकसंविच्छिन्नां
 भेदस्य कथं प्रकाशः ? तस्यालीकस्य ज्ञानरूपाननुप्रविष्टत्वा-
 त् । यच्च सहोपलम्भनियमादभिन्नत्वमाकारस्य विच्छेदोक्तं त-
 दप्यसारम् । भेदेऽप्यस्यार्थस्य नियमोपपत्तेः । यैव हि संवि-

त्तिः सैव तस्यार्थस्योपलब्धिरिति कथमसौ तां विना प्रकाशे-
त ? यच्च स्वसंवेदनं सर्वस्य वितीनां प्रत्यक्षमुक्तम् । तदनु-
मन्यामहे । सुखादीनां यत् तदभिन्नहेतुतया तदभेदात् स्व-
सम्वेदनमिष्टम् । तदनुपपन्नम् । हेत्वभेदस्यासिद्धेः । अर्थस्य
ज्ञानहेतुत्वात् । ज्ञानस्य च सुखादिनिमित्तत्वात् । असन्निहि-
तेऽप्यर्थे तज्ज्ञानमात्रात् स्वप्नादिषु सुखाद्युपपत्तेः । यच्च यो-
गिज्ञानं प्रत्यक्षमुक्तम् । तदसत् । प्रमाणविशेषो हि प्रत्यक्षं न च
भूतार्थभावनाप्रकर्षपर्यन्तजस्य योगिज्ञानस्य प्रमाणातैव स-
म्भवति । स्मृतिरूपत्वात् । प्रमाणेन हि भूतार्थं परिच्छिद्य या
भावना सा स्मृतिसन्ततिरेव । तत्प्रकर्षजमपि ज्ञानं स्मृतिवि-
शेष एवेति न प्रमाणं न च प्रत्यक्षमित्यलमतिविस्तरण ।

यदापि मन्यन्ते । “ सत्संप्रयोगे पुरुषस्येन्द्रियाणां बुद्धिज-
न्म तत् प्रत्यक्षमि”ति प्रत्यक्षलक्षणं तदप्यव्यापकत्वादलक्षणम् ।
आत्मनि हि लिङ्गजापि प्रतीतिः प्रत्यक्षत्वेनेष्यते । सकलप्रती-
तीनां च स्वरूपं प्रति प्रत्यक्षताभिमतैति किं तर्हि इदं सत्संप्र-
योगइति ? उच्यते । शुक्तिकारजतज्ञानादिष्वपि प्रत्यक्षता-
माहुस्ते निराक्रियन्ते ? प्रमेयेषु हि तदेव प्रत्यक्षत्वेनोच्यते यद्वि-
षयं ज्ञानं तेनैवेन्द्रियाणां सम्प्रयोगे यत् पुरुषस्य ज्ञानं जायते ।
न च शुक्तिसंयुक्ते चक्षुषि यद् रजते ज्ञानं जायते तदेवं विधं ।
तस्मान्न तत् प्रत्यक्षं । रजतज्ञानं हि रजतविषयं । न च रजतेने-
न्द्रियं संयुक्तं । रजतस्य तत्रासन्निहितत्वात् । तस्मान्न रजतज्ञानं
प्रत्यक्षं किं तर्हि स्मरणमेतदिति दर्शयितुं सूत्रमिदं वर्णनीयम् ।

स्वाभिमतमिदानीं प्रत्यक्षलक्षणमाह । साक्षात् प्रतीतिः
प्रत्यक्षं । ननु भावनाप्रकर्षजापि स्मृतिः साक्षात्कारवती प्रत्य-
क्षं प्रसज्यते । न । प्रमाणाधिकारात् अनुभूतिश्च प्रमाणम् ।

तद्विशेषश्च प्रत्यक्षमिति न स्मृतौ प्रत्यक्षत्वापत्तिः ।

प्रत्यक्षस्य विशेषमाह । मेयमातृप्रमासु सा । तत्र विभाग-
माह । मेयेष्विन्द्रिययोगोऽस्या । द्रव्यजातिगुणेष्विन्द्रियसंयोगोऽस्या
सा प्रत्यक्षा प्रतीतिः । मेयेष्विन्द्रियसंयोगेन तत्संयुक्ते समवा-
येन तत्समवायेन च जायते । कानि पुनरिन्द्रियाणि ? प्राण-
नयन-रसनत्वक्-श्रवणानि बाह्यानि आन्तरञ्च मनः । किं पु-
नरेषामस्तित्वे भेदे च प्रमाणम् । उच्यते । विषयावबोधस्तावत्
कादाचित्को दृश्यते । तस्य चात्मा समवायिकारणमसमवायि-
कारणेन च विना कार्यं न जायते इति । तच्च समवायिकार-
णप्रत्यासन्नं भवति । प्रत्यासत्तिश्च । द्विधा दृष्टा । तत्समवायस्त-
त्कारणसमवायश्च । अग्निसंयोगो हि पाक्यद्रव्यसमवेतो ऽसम-
वायिकारणभूतस्तत्रैव गन्धादिकमारभते । तन्तुरूपाणि च प-
टकारणभूतेषु तन्तुषु समवेतानि पटस्य रूपारम्भे ऽसमवायि-
कारणभूतानि । तत्र तावदात्मनो निखत्वात् तत्कारणसमवेत-
मसमवायिकारणं न भवतीत्यात्मसमवेतमेव गुणान्तरमसमवा-
यिकारणमाश्रयणीयं । तत्र च नित्यद्रव्यसमवायिनो वैशेषि-
कगुणस्य द्रव्यान्तरसंयोग एवासमवायिकारणत्वेनावधारितः ।
पार्थिवपरमाणुषु हि रूपादयोऽग्निसंयोगमेवासमवायिकारणमा-
श्रित्योत्पद्यमानाः प्रतीता इत्यात्मनो ऽपि बोधाख्यो धर्मो द्र-
व्यान्तरमेवासमवायिकारणमाश्रयति । तस्य च द्रव्यस्याश्र-
यभूतद्रव्यान्तरसद्भावे प्रमाणाभावादद्रव्यद्रव्यत्वं निश्चीयते ।
द्विविधं चाद्रव्यद्रव्यं । परममहदाकाशादिकं परमाणुरूपं च ।
तत्रास्य द्रव्यान्तरस्य परममहत्त्वोपगमे संयोग एवानुपपन्नः । सं-
योगकारणाभावात् । यो हि संयोगः साक्षात् प्रतीयते सो
ऽन्यतरकर्मजो बोभयकर्मजो वा संयोगजो वा तेन नियतकारण-

त्वेन संयोगस्यावगतत्वात् तदभावे संयोग एव नास्तीति निश्ची-
यते । नच परममहतोः साक्षात् संयोगो भवति न चाप्यनुमातुं
शक्यते इति पारिशेष्यादणुत्वमेव तस्य द्रव्यान्तरस्याश्रीयते ।
अणुत्वे तत्कर्मवशादेव संयोगोदयोऽनुपपन्नो न भवति । त-
त्कर्मेत्पत्तौ प्रयत्नवदात्मसंयोग एव कारणं । शरीरकर्मवत् ।
प्रयत्ने चासखदृष्टवदात्मसंयोगस्य कारणात्ता वायुतिर्यक्पवन-
वत् । तदुक्तम् “ अग्रेरूर्ध्वज्वलनं वायोस्तिर्यक्पवनमणुमनसो-
श्चाद्यं कर्मेत्यदृष्टकारितान्येतानी”ति । सुखदुःखेच्छाद्वेषप्रय-
त्नानुभवे च तद् द्रव्यं मनः शब्दाभिधेयं निरपेक्षं कारणं ।
सर्वार्थस्मृतौ च पूर्वजनितसंस्कारोद्धोधसहकार्यनुगृहीतमिति
वेदितव्यम् । एतेन यदाहुः षण्णामनन्तरातीत विज्ञानं यत् तन्मन
इति । तदपि निराकृतं । द्रव्यान्तरसंयोगस्यैव नित्यद्रव्यगत-
वैशेषिकगुणारम्भे ऽसमवायिकारणत्वेन दृष्टत्वात् । रूपग्रहणे
रूपवदालोकस्य निमित्तत्वदर्शनाद्रूपवदेवेन्द्रियं रूपग्रहणनिमित्त-
मिति परिकल्पनीयं । तथा गन्धवदेव गन्धग्रहणे स्पर्शवत् ।
रसवच्च रसबोधे । शब्दवदेव शब्दग्रहणइति । तेन गन्धवत्त्वात्
पार्थिवं ध्राणं गन्धग्रहणकारणम् । रसवत्त्वाच्चाग्निं रसनं
रसानुभविनिमित्तं । रूपवत्त्वाच्च तैजसं चक्षुः । रूपालोकहेतुः ।
त्वग्निन्द्रियं च स्पर्शवत्त्वाद्वायवीयं । शब्दगुणत्वाच्चाकाशं श्रो-
त्रेन्द्रियसम्बन्धापन्नस्यापि चार्थस्य विषयान्तरासक्तचित्तेनाप्र-
तिपत्तेर्मनःसंयोगापेक्षेन्द्रियाणामाश्रीयते । तेनाभ्यन्तराणां
सुखादीनां ग्रहणे सन्निकर्षद्वयं कारणम् । आत्ममनः सन्नि-
कर्षः संयोगारब्धः सुखादिमनःसन्निकर्षश्च संयुक्तसमवाय-
लक्षणः । बाह्यरूपादिग्रहे च सन्निकर्षचतुष्टयं कारणम् । आ-
त्ममनःसन्निकर्षो, मनइन्द्रियसन्निकर्षो, द्रव्येन्द्रियसन्निकर्षो,

रूपादीन्द्रियसन्निकर्षश्चेति ।

प्रमेयविभागमाह । द्रव्यजातिगुणेषु सा । सेन्द्रियसं-
योगोऽस्या प्रतीतिः स्पर्शवन्महत्त्वयुक्तं च द्रव्यं पार्थिवमाप्यं तै
जसं वायवीयं चतुर्विधमैन्द्रियकम् तथाविधद्रव्योदयकारणं च
प्रमाणमिति निर्णयनिर्णीतम् । जातिसद्भावोऽपि जातिनि-
र्णये एवोक्तः । गुणास्तु रूपरसगन्धस्पर्शाः संख्या परिमाणानि
पृथक्त्वं संयोगविभागौ परत्वापरत्वे सुखदुःखेच्छाद्वेषप्रयत्नाश्च
प्रत्यक्षग्राह्याः क्वचिच्च द्रव्याग्रहणेऽपि रूपादीनां ग्रहणं रू-
पाद्यग्रहणेऽपि च द्रव्यस्येति नास्ति द्रव्यगुणयोर्ग्रहणं प्रति नि-
यमः । द्विधा चेयं द्रव्यजातिगुणेषु ।

साविकल्पाऽविकल्पा च प्रसङ्गा बुद्धिरिष्यते ।

विभजते । आद्या विशिष्टविषया स्वरूपविषयेत-
रा । प्रथमं हि स्वरूपमात्रज्ञानं द्रव्यजातिगुणेषूपपद्य-
ते । तच्च स्वानुभवसिद्धं । समाहितमनस्को विषयान्तरानु-
सन्धानशून्य इन्द्रियसयुक्तं वस्तु साक्षादुपलभतइति स्वसंवि-
देवात्र प्रमाणम् । तस्यच न स्वलक्षणमात्रं विषयः । जात्या-
कारावग्राहित्वस्य स्पष्टत्वात् । नापि सामान्यमात्रविषयत्वं
भेदग्रहणस्य प्रतीतिसिद्धत्वात् । लब्धरूपे क्वचित् किञ्चिदि-
त्यादिव यदुच्यते तदितरेतराभावविषयम् । नतु वस्तुविषयम् ।
वस्तुभेदप्रतीत्यनन्तरकालं परस्पराभावोऽवसीयते । घटश्च घ-
टाकारतया विदित्वा पटश्च पटाकारतयायं स न भवतीतीत-
रेतराभावं प्रतिपद्यते । पटाकारविधानं च वस्त्वन्तरग्रहणानपे-
क्षभित्यप्रतिपद्याऽपि वस्त्वन्तरं तद्ग्रहो नानुपपन्नः । तस्मात्
सामान्यविशेषौ द्वे वस्तुनी प्रतिपद्यमानं प्रसङ्गं प्रथममुपद्यते
किन्तु वस्त्वन्तरानुसन्धानशून्यतया सामान्यविशेषरूपता न

प्रतीयते । अनुगतं हि सामान्यमुच्यते व्यावृत्तश्च विशेषः ।
नच वस्त्वन्तरानुसन्धानमन्तरेणानुगतव्यावृत्ती प्रत्येतुं शक्येते ।
अप्रतिपद्यमानोऽपि ते शक्तोत्येव स्वरूप तयोः प्रतिपत्तुमिति
निर्विकल्पकमसामान्यविशेषविषयम् । सविकल्पकन्तु तत्पृष्ठ-
भावी ते एव वस्तुनी सामान्यविशेषात्मना प्रतिपद्यते । ननु च
वस्त्वन्तरानुसन्धाने नेन्द्रियं समर्थम् । इन्द्रियसामर्थ्यसमुत्पन्न
प्रत्यक्षमिति कथं सामान्यविशेषात्मता प्रत्यक्षस्य विषयः । उ-
च्यते । भवेदेतदेवं यदीन्द्रियाण्येव चेतनानि स्युः । ज्ञाना-
नि वा । आत्मा त्वेकः सर्वानुभवितव्यानुभविता संस्कारवशेन
वस्त्वन्तरमनुसन्दधदिन्द्रियसंयोगि सामान्यविशेषात्मना वस्तु
शक्नोति प्रत्येतुम् । तथाहि । निर्विकल्पकेन सामान्यविशेषौ
द्वे वस्तुनी प्रतिपद्यमानेनापि तयोर्भेदो ग्रहीतुं न शक्यते । न
हि वस्तुभेदमात्रेण भेदसिद्धिः किन्तु धर्मान्तरग्रहेऽपि भेद-
बुद्धौ सहकारी । तेनानुगतव्यावृत्ती धर्मान्तरभूते अगृह्यतः
सत्यपि सामान्यविशेषयोर्भेदे भेदबुद्धिर्नासीदुत्तरकाले च वस्त्व-
न्तरानुसन्धानेन ते प्रतीयं भिन्नत्वमवसीयते । भेदे च सति वि-
शेषणविशेष्यभावमात्रमाय इति न निर्विकल्पकदशायां विशि-
ष्टबुद्धिः । सविकल्पकन्तु विशेषणविशेष्यभावमनुगच्छति ।
गुणप्रतीतावपि निर्विकल्पक न विशिष्टतया द्रव्यमवच्छिन-
त्ति । द्रव्यगुणयोर्भेदानवगमात् । अन्वयव्यतिरेकाभ्यां गु-
णजायोर्द्रव्याद्भेदोऽवसीयते । नच निर्विकल्पकेऽन्वयव्यति-
रेकानुसन्धानमस्तीति न तेन भेदग्रहणम् । अगृहीतभेदस्तु न
विशिष्टतां ग्रहीतुमीष्टइति सविकल्पक एव विशिष्टप्रत्ययः । ना-
मकल्पनायामपि शब्दवाच्यतायाः स्मर्यमाणाया एव विषयत्वं
कर्मकल्पनाप्येवमेव व्याख्येया । प्रत्ययान्तरोपस्थिते चापि वि-

शेषणो विशिष्टप्रत्ययो भवत्येव । आत्मनः प्रमातृत्वान्निर्विकल्पकपृष्ठभाविनश्च सविकल्पकस्य गृहीतग्राहित्वेऽपि धारावाहिकन्यायेन प्रामाण्यं वेदितव्यं, विशेषणविशेष्यभावातिरेकेणागृहीतग्राहकताऽपि सम्भवत्येव सविकल्पकस्याबाह्यवस्तुविषयत्वञ्च जातिनिर्णये निर्णीतम् । नचेदमनिन्द्रियजं ज्ञानम् । इन्द्रियाधीनवृत्तित्वात् । अपरोक्षावभासो ह्ययं सविकल्पकप्रत्ययः । तादृशो नेन्द्रियव्यापारमन्तरेणास्ति ।

सम्प्रति मातरि मितौ च प्रत्यक्षं व्याख्यातुमाह ।

सर्वविज्ञानहेतूत्या मितौ मातरि च प्रमा ।

साक्षात् कर्तृत्वसामान्यात् प्रत्यक्षत्वेन सम्प्रता ॥

यावती काचिद्ब्रह्मणस्मरणरूपा प्रतीतिस्तत्र साक्षादात्मा प्रतिभाति । नह्यात्मन्यनवभासमाने विषया भासन्ते । सर्वा हि प्रतीतिरेवमुपजायतेऽहं जानामीति । न पुनर्जानातीति काचिद्बुद्धिर्नास्ति । तथाहि स्वपरवेद्ययोरनतिशयः स्यात् । नच प्रमान्तरविषयत्वेन नियमः सम्भवति । एकप्रतीतिविषयत्वे तु युक्त एव सहोपलम्भनियमः । तस्मात् सर्वैरेव ज्ञानहेतुभिरात्मनि साक्षात्कारवती धीरुपजन्यते नन्वेवं तर्हि सर्वं प्रत्यक्षं प्रसक्तम् ? यदि मात्रभिप्रायम् । इष्टमेव । प्रमेयाभिप्रायमिति चेत् । न । सर्वत्र प्रमेयस्यापरोक्षत्वनियमाभावात् । स्मृतिष्वनुमानान्तरेषु च न प्रमेयमपरोक्षम् । तेन प्रमेयापेक्षया प्रमाणान्तरव्यपदेश इति मन्तव्यम् । सर्वाश्च प्रतीतयः स्वयं प्रत्यक्षाः प्रकाशन्ते तासाञ्च युक्तमेव स्वात्मनि प्रत्यक्षत्वं मानत्वञ्च । मेयमातृप्रमाणानान्तर्वेष प्रतीतिविशेषः । मेये मातरि च व्यतिरिक्ता प्रतीतिः साक्षात्कारवती मितौ त्वव्यतिरिक्ता । इदमहं स्मरामि गृह्णामीति त्रितयमेवाव-

भासते । मेयमात्रभयरूपा सम्बिदेका । न तस्याः संविदन्तरं चकास्ति । नच सा नावभाति ? तदनवभासे सर्वानवभासप्रसङ्गात् । किञ्चाप्रकाशस्वभावानि मेयानि माता च प्रकाशमपेक्षन्ताम् । प्रकाशस्तु प्रकाशात्मकत्वान्नान्यमपेक्षते । जाग्रतो हि मेयानि माता च प्रकाशन्ते । सुषुप्तस्य च न द्वयमपि प्रकाशते । नच तदानीं तन्नास्त्येव ? प्रबोधे सति प्रत्यभिज्ञानात् । तत्र प्रकाशात्मकत्वे सुषुप्तिदशायामपि द्वयं प्रकाशते । तस्मादप्रकाशात्मकमेतद् द्वयमित्यङ्गीक्रियते । प्रकाशस्य त्वप्रकाशमानस्य सत्तैव नाभ्युपेयते । तस्मादप्रकाशक एव मेयमातृप्रकाशः । किञ्च स्वत एव यदुपपद्यते न तत्र परापेक्षा युक्ता । मेयानां मातुश्च स्वतः प्रकाशो नोपपद्यतइति युक्ता तयोः परापेक्षा । मितौच काचिदनुपपत्तिर्नास्तीति स्वयम्प्रकाशैव मितिः ।

तदाहुः । स्वयम्प्रकाशा चेन्मितिरभ्युपेयते तदा निराकारस्य प्रकाशायोगादवश्यमाकारोऽभ्युपगमनीय इति कश्चायमाकारो ऽवसीयते । तेन प्रकाश एव तदाकार इति युक्तम् । किञ्च निराकारत्वे प्रकाशस्य प्रतिकर्म व्यवस्था नोपपद्यते नहि तस्य सर्वार्थेषु कश्चिद्विशेषः । अर्थाकारत्वे च यदाकारोऽसौ तस्येति घटते प्रतिविषयं व्यवस्था । तदाहुः । “ नहि वित्तिसत्तैव तद्वेदना युक्ता, तस्याः सर्वत्राविशेषात्, तां तु सारूप्यमाविशत्स्वरूपतां घटयेत् ” अतएव च सारूप्यमेव प्रमाणमित्युक्तम् । व्यवस्थापकतया हि प्रमाणत्वम् । सारूप्यञ्च व्यवस्थाहेतुः । न चक्षुरादिकं ? तस्यानेकार्थसाधारणत्वात् । किञ्च वित्तिवेद्ययोः सहोपलम्भो नियतमुपलभ्यते न कदाचिदपि वित्तिमन्तरेण वेद्यस्योपलब्धिः नापि वित्तेर्वेद्यरहि-

तायाः । ये च परस्परव्यतिभिन्ना भावास्तेषां न सहोपलम्भो नियतः । नहि पटस्य घटस्य वा नियमेन सहोपलम्भस्तेन भेदादनियमव्याप्तान्नियमो व्यावर्तमानो ऽभेदएवावतिष्ठमानो ऽभेदं साधयति । तदुक्तं “सहोपलम्भनियमादभेदो नीलतद्वियोरिति”ति । एतेनैव न्यायेनाहङ्कारास्पदीभूतस्याप्यंशस्य वित्तेरभेदो युक्तः । कथं तर्हि ग्राह्यग्राहकगृहीतयः परस्परविभिन्नाः प्रतिभासन्तइति । अत्राहुः ।

भेदश्च भ्रान्तविज्ञानैर्दृश्येतेन्दोरिव द्वयम् ।

तथाचापरमुक्तं ।

“परिच्छेदो ऽन्तराऽन्यो ऽयं भागो बहिरवस्थितः ।

ज्ञानस्याभेदिनो भेदप्रतिभासो ह्युपप्लवे ॥

इति । भेदभ्रान्तौ चानादिभेदवासनैव निमित्तम् । एतच्च विचारणीयं । सेयमाकारविशेषयोगिनी प्रतीतिः । किं बाह्यादर्थदुपजायते, किंवा समनन्तरप्रत्ययादिति । तदुक्तं ।

“अथ बुद्धिस्तथाकारा यार्थाकारविशेषणा ।

सा बाह्यादन्यतो वेति विचारमिदमर्हति ॥

अत्र मन्यन्ते । समनन्तरप्रत्ययमात्रादाकारविशेषो न घटते देशकालप्रतिनियमान्योगात् । घटज्ञानानन्तरमपि हि पटज्ञानं जायते ।

यदि घटज्ञानमात्रमेव पटज्ञानोत्पत्तौ हेतुस्तर्हि यदा यत्र पटो नास्ति तत्र तदापि पटज्ञानं स्यात् । नचैवम् । अतो ऽस्ति समनन्तरप्रत्ययादप्यधिको ऽर्थो ज्ञानाकारोत्पत्तिहेतुः । किञ्च यथा वीचिकाजलज्ञाने जलार्थिनः प्रवृत्तस्यार्थक्रिया न सम्भवति तथा सम्यग्जलज्ञानादपि स्यात् । न ह्यर्थशून्यत्वाविशेषे सम्यग्जलज्ञानमिदमिदमेति विभागः परिकल्पते । तस्मात्

बाह्यो ऽप्यर्थो ऽस्तीति स्वीकर्तुमुचितम् । तदप्यपरे आकाशभ्रान्तिमिदमिति मन्यन्ते । तथाहि न तावत्कचिदर्थस्याकारविशेषोपधायकत्वं साक्षादवगतम् । कल्पनीयन्तु तत् । तच्च दृष्टे समनन्तरप्रत्ययएव वरं कल्पनीयम् । कार्यभूतेनान्तरवैलक्षण्ये समनन्तरप्रत्ययस्यैव वैलक्षण्यं हेतुरस्तु । तेन किञ्चिदेव ज्ञानं कस्यचिदेव कुत्रचिदेव कदाचिदेव हेतुरिति प्रतिनियमसिद्धिरिति । बाह्यार्थशून्यविज्ञानवादी चार्थक्रियामपि ज्ञानरूपामेव मन्यते । तेन किञ्चिदेव ज्ञानमर्थक्रियाकारिसमर्थं किञ्चिच्च नैत्यमपि नियमः सिद्धः । अवश्यं चार्थमन्तरेणापि विशेष्याकारज्ञानोत्पत्तौ समनन्तरप्रत्ययस्य सामर्थ्यमास्थेयम् । अन्यथा स्वप्नादिष्वाकारप्रतिभासप्रतिनियमो न स्यात् । नच देशान्तरकालान्तरवर्तिनामेव तत्र सामर्थ्यम् ! अविद्यमानस्य सामर्थ्यायोगात् । अनुभवजनितात्संस्कारात्तत्राकारप्रतिनियम इति । अस्तु तावदेवम् । यो ऽपि त्वसावनुभवः सो ऽपि तर्ह्यत्रानुभवान्तरजनितात्संस्कारादेवास्त्वित्यनया दिशा किमर्थाभ्युपगमेन । संस्कारो ऽपि च पूर्वकज्ञानविज्ञानपरम्परा हि कार्यकारणभावेन प्रवर्तते । तेनार्थभवाकाराद्यन्नान्तरमुत्पद्यते तद्विशिष्टस्वभावं ततो ऽपि यदपर तद्विशिष्टस्वभावमिति विज्ञानस्वभावविशेष एव वासनेत्यादिभिः शब्दैर्व्यपदिश्यते । अर्थक्रियाकारविज्ञानविसम्बादयोग्यञ्च ज्ञानं प्रमाणमितरञ्च नेति प्रमाणाप्रमाणभेदो ऽप्युपपन्नः । तस्माद्विज्ञानान्येवाकारविशेषयोगीनि हेतुफलभावेनानादिसन्तानवाहीनि सन्ति । तदतिरेकी न तु कश्चिदर्थो नामेति ।

अत्रोच्यते । यत्तावदुक्तं ज्ञानस्य साकारत्वसिद्धये नार्थसारूप्यमन्तरेण प्रतिकर्मव्यवस्थासिद्धिरिति । तदयुक्तं ।

न हि कस्य चिदप्यर्थस्य स्वरूपमनुभूतं साकारविज्ञानवा-
दिना । ज्ञानाकारपर्यवसितत्वात्सर्वविज्ञानानां । यस्यच स्व-
रूपमेव नावसितं न तेनेह कस्य चित्सारूप्यकल्पनम् । नचापि
ज्ञानाकारोदयवशेनार्थो व्यवस्थाप्यमानः सरूपतया परिकल्प-
यितुं शक्यते । असरूपादपि कार्यभूताकारोदयोपपत्तेः ।
तथाहि लाक्षारक्तबीजाङ्कुरावस्थायां विशेषानवगमे ऽपि र-
क्तकार्यस्योत्पत्तिर्दृश्यते । नहि यदाकारं ज्ञानमुत्पद्यते तदा-
कारोऽर्थस्तस्योत्पत्तौ निमित्तमिति किञ्चित्प्रमाणं प्रक्रमते ।
अपिच स्थूलाकारं ज्ञानमुत्पद्यते परमाण्वात्मकश्चार्थः । सा-
धारणाकारा च बुद्धिरसाधारणश्च विषय इति सारूप्यं न भव-
ति । किञ्च सारूप्यमात्रेण वेद्यत्वे वेद्यवेदकव्यवस्था नोपप-
द्यते । एकार्थविषयाणां सन्तत्यन्तरज्ञानानां वेद्यत्वापत्तेः ।
अथोत्पादकं सरूपञ्च वेद्यम् । तथापि धारावाहिकज्ञानेषु पूर्व-
पूर्वमुत्तरस्य वेद्यं स्यात् । अथाकारविशेषाधायकं वेद्यम् । एवम्
पि पूर्वपूर्वविज्ञानमात्रं वेद्यमापद्यते । पूर्वकमेव हि ज्ञानमाकार
विशेषोदयेऽपि कारणमुक्तम् । अपिच निराकारत्वे संविदां
प्रतिकर्मव्यवस्था नानुपपन्ना । अर्थप्रतिबद्धव्यवहारविशेषप्रवृ-
त्त्यनुगुणो हि पुरुषस्य धर्मविशेषः संवेदनम् । तच्च स्वयंप्रकाशं
यदर्थप्रतिबद्धव्यवहारानुगुणतया प्रकाशते तत्तदर्थसंवेदन-
मिति व्यवस्थाप्यते । सहोपलम्भनियमश्च भेदे ऽप्युपपद्यते ।
यैव सा नीलधीः सैव हि नीलस्योपलम्भः । कथञ्च नीलं नी-
लमन्तरेणोपलभ्यते । किञ्चेदमनिष्टमापद्यते । उपलम्भम-
न्तरेणाप्युपलभ्येतेति । सर्वस्यैव हि वस्तुन उपलम्भमन्तरेणै-
वोपलम्भ इष्यते । नह्युपलम्भन एवोपलम्भः । किञ्चोपलम्भो-
पलभ्यथोर्भेदो ऽसहोपलम्भनियमव्याप्त इति नियमस्ततो नि-

वर्तमानोऽभेदएवावतिष्ठमानस्तेन व्याप्तस्तं गमयेत् । उपलम्भो-
पलभ्योस्तु भेदे ऽपि नियम उपपद्यते । उपलभ्यमन्तरेणोपल-
म्भासम्भवात् । तेन च तयोर्भेदे ऽपि सहोपलम्भनियमो दृष्टो ना-
भेदं साधयितुं क्षमः । किञ्च वित्तिवेद्ययोर्भेदे ऽपि सहोपलम्भ
नियमो ऽस्तीति तस्यापि वित्तिरूपतापत्तेर्वित्तेरेकत्वं हीयते ततश्च
भेदएव सहोपलम्भनियम इत्यापद्येत । किञ्च यो वित्तेर्वेद्य-
स्याभेदमाह सो ऽपि तावद्वेदप्रतिभासं नापजानीते तथाच कथ-
मनुमानमुत्पत्स्यते । नहि प्रतीतिविपर्ययेणानुमानस्यात्मलाभो
ऽस्ति । यदापि ज्वालादिष्वभेदानुमानं तदपि न प्रतीति स्वा-
र्थाच्छावयति किन्तु सैवेयं ज्वालेति स्मरणग्रहणरूपे द्वे प्रतीती
व्यवस्थितविषये दर्शयति । इह तु भेदप्रतीतिः प्रत्येतव्यादेव
व्यावर्तनीयेति न तद्विरोधेनानुमानमुत्पद्यते । भेदश्च भ्रान्त-
विज्ञानैर्दृश्येतेन्दाविवाद्वये इति चानुपपन्नं । नहि तत्राभेदो दृ-
श्यते किन्त्वेकस्मिन्नेव चन्द्रमसि नेत्रवृत्तिभेदेन द्वे प्रतीती
जायेते । तथेन्द्रियवृत्तिभेदादभिन्ने ऽपि चन्द्रमस्यर्थद्वयविषयप्र-
तिपत्तिद्वयं व्यवहारविमूढाः प्रवर्तयन्तीति तत्र तत्रोक्तम् । यच्चे-
दमुक्तं । स्वयम्प्रकाशायाः संविदोऽभ्युपगताया नीलाद्याका-
रो ऽस्त्विति । तदप्ययुक्तम् । संविद्भिन्नस्यार्थस्य भासमानस्या-
कारस्य संविद्रपाश्रयणानुपपत्तेः । निराकारा संवित्कथं प्र-
काशेतेति चेत् । निराकारेति किमुक्तम् ? निः स्वभावेति चेत् ।
तन्नास्ति । संवित्स्वभावाभ्युपगमात् । अथ न नीलाद्याकारेति ।
नेयं राज्ञ आज्ञा नीलाद्याकारेणैव प्रकाशितव्यं नान्येनेति । प्र-
काशे तु सति यद्यथाभूतं प्रकाशते तत्तथाभूतमित्यभ्युपगमो युक्तः ।
यच्चोक्तं स्वप्ने ज्ञानस्यैवाकारो ऽवभासतइति । तदप्ययुक्तं ।
तत्रापि हि बहिरवभासत्वात्संविदः । न च सा बहिर्विषया न

सम्भवति । पूर्वानुभवाहितभावनोद्बोधवशेन पूर्वानुभूतवस्तु विषयत्वात् । कथं तर्हि पूर्वानुभूतत्वं नानुसन्धीयते । कथं वा ऽनुभूयमानत्वाध्यवसानमिति । उच्यते । संस्कारोद्बोधनिमित्तेयं स्मृतिरिष्यते । संस्कारोद्बोधश्चादृष्टानिवन्धनः । तस्य सुखदुःखहेतुत्वात् । स्वप्ने ऽपि च सुखदुःखानुभवात् । तेन तावत्सेवांशे तददृष्टं संस्कारमुद्बोधयति यावत्पेव सुखं दुःखं चोपपद्यते । नर्चानुभूतांशस्मरणे सुखदुःखोदय इति न तत्र संस्कारोद्बोधो नापि स्मृतिः । अत एव गृहीतसाधारणरूपावभासमात्रमवशिष्यतइत्यनुभवाध्यवसायो ऽपि समर्थितः । यत्पुनराहुः । जडस्य प्रकाशयोगात्प्रकाशात्मक एवाकार इति । तदपि न चतुरस्रं । जड इति किमुक्तम् ? अप्रकाशात्मक इति । अप्रकाशात्मकस्यैव प्रकाशव्यतिरिक्तस्य प्रकाश इति प्रकाशादेव सिद्धं । किञ्च चित्रपटज्ञाने नानाभूतानामाकाराणामेकप्रकाशात्मकत्वाविरोधादसद्भूतत्वमेवाभ्युपगतं । चित्रावभासेष्वर्थेषु यद्येकत्वं न युज्यते । सैव तावत्कथं बुद्धिरेका चित्रा ऽवभासिनीति चोदयित्वोक्तम् ।

इदं वस्तुबलायातं यद्वदन्ति विपश्चितः ।

यथायथाऽर्थान्निश्चिन्त्यन्ते विविच्यन्ते तथातथा ॥

यथा यथा ऽऽकारा विचार्यन्ते तथातथा ऽघटमाना विविच्यन्ते शून्या भवन्ति असद्भवन्तीत्यर्थः एवञ्च ते तावदाकारा असद्भूताः प्रकाशात्मनो न भवन्ति कथं प्रकाशन्ते । तथा ग्राह्यग्राहकसंविचीनां भेदोऽत्यन्तासद्भूतः प्रकाशाननुपवेशी कथं प्रकाशते । प्रमेयविमर्शोत्थास्तु बाह्यार्थापह्नवप्रकारा जातिनीर्णयएव प्रायशो निराकृता इति नेह प्रस्तूयन्ते । ये पुनर्जाग्रदृष्टादिप्रत्ययानां स्वप्नादिप्रत्ययदृष्टान्तेन प्रत्ययत्वा-

दित्यनेन हेतुना बाह्यार्थशून्यत्वं प्रत्तिपादयन्ति तेषां बाह्यविषय-
सकलप्रतीतिविरुद्धः पक्षः । दृष्टान्तीकृतस्यापि स्वप्नादिप्रत्यक्ष-
स्य बाह्यग्राह्यसमर्थनेन हेतोर्विरुद्धत्वं दोषो दृष्टान्तस्य च साध्य-
विकलत्वमुद्गावनीय । तस्मात्स्वयम्प्रकाशत्वे संविदो न बाह्य-
ग्राह्यापन्हव इति स्थितं । यच्चाहुः ।

अङ्गुल्यग्रं यथात्मानं नात्मना स्पर्शमुर्महीति ।

स्वांशेन ज्ञानमप्येव नात्मानं ज्ञातुमर्हति ॥

तत्र यदि कर्मकर्तृत्वानुपपत्तिरुच्यते ततो न किञ्चिदवहीयते ।
नहि वयं कर्मकर्तृभावमभ्युपेयः । अथान्यप्रकाशरूप-
तया स्वयंप्रकाशता निवार्यते ततः प्रतीतिविरोधः । किञ्च
प्रतीतिबलेनैव यैरेकस्यात्मनः कर्तृकर्मभावो ऽभ्युपगम्यते
ते कथमिव संविदो ऽपह्नवीरन् । अपि च ज्ञानमनु-
मेयमिष्यते । तदनुमाने च नार्थसत्तामात्रं लिङ्गं तस्य
तदविनाभावनियमाभावात् । अथार्थज्ञानमित्युच्यते । त-
दपि नोत्पत्तिमात्रेण लिङ्गम् । अनवभासमाने उत्पन्नानुत्पन्नयो-
रविशेषात् । न ह्यनवभासमानमेव लिङ्गं लिङ्गिनमनुमापयति ।
न चार्थज्ञानस्य ज्ञानान्तराधीनमवभासनं । ज्ञानान्तरानवग-
मात् । तस्मादर्थज्ञानं स्वयम्प्रकाशमेवाभ्युपगन्तव्यम् । एतेन
ये सुखादिवन्मानसप्रत्यक्षं ज्ञानान्तरमेव ज्ञानसद्भावे प्रमाणमा-
हुस्ते निराकृताः । स्वयम्प्रकाशत्वेनाभ्युपपत्तौ पराधीनकल्प-
ना ऽनुपपन्नेत्युक्तमेव । किन्तु ह्यनुमीयते ज्ञानं । ननु न तत्सं-
विदः स्वयम्प्रकाशाया भिन्नमुपलभ्यते । सत्यमत एवानुमीयते ।
ननु किं तदिति । न तद्विद्मः । संविदुत्पत्तिकारणमात्मनःस-
न्निकर्षारूपं तदिसवगम्य परितुष्यतामायुष्मता ।

प्रमाणफलभावं विविनक्ति ।

मानत्वे संविदो बाह्यं हानादानादिकं फलं ।

ज्ञानस्य तु फलं सैव व्यवहारोपयोगिनी ॥

यदि प्रमितिः प्रमाणमिति भावसाधनं मानमाश्रीयते तदा संविदेवमानं स्व । तस्याश्च व्यवहारानुगुणास्वभावत्वाद्धानोपादानोपेक्षाः फल । प्रमीयतेऽनेनेति करणसाधने प्रमाणशब्दे आत्ममनःसन्निकर्षात्मनो ज्ञानस्य प्रमाणत्वे तद्वलभाविनी फलसंविदेव बाह्यव्यवहारोपयोगिनी सती ।

ओपक्षिकं च करणं मन इन्द्रियमेव वा ।

तदर्थसन्निकर्षो वा मानं चेत्पूर्वकं फलम् ॥

यदा च साधकतमस्य करणत्वादतिशयस्य च बाह्योपेक्षादोलाकाद्यपेक्षमिन्द्रियमेव प्रमाण तस्य वा विषयसन्निकर्षः तस्य वा मनः सन्निकर्षः प्रमाणं तदापि संविदेव फलं । तदर्थ-प्रवृत्तत्वात्साधनानां ये पुनः प्रमाणादभिन्नं फलमाहुस्ते च कार्यकारणयोरैक्याभावादेवोपेक्षणीयाः ।

इति श्रीमहामहोपाध्यायश्रीशालिकनाथमिश्रविरचिते
प्रमाणपारायणे प्रथमः परिच्छेदः समाप्तः ।

अथानुमानपरिच्छेदः ।

ज्ञानसम्बन्धनियमस्यैकदेशस्य दर्शनात् ।

एकदेशान्तरे बुद्धिरनुमानमबाधिते ॥ १ ॥

ज्ञातः सम्बन्धनियमो यस्य तस्यैकदेशस्य दर्शनादेकदेशान्तरे बुद्धिः साऽनुमानमिदर्थः । कः पुनरयं सम्बन्धः ?

अविनाभावस्तादात्म्यतदुत्पत्तिनिबन्धन इति केचित् । द्विविधो ह्यर्थः । स्वविषयबोधजनकश्चातज्जनकश्च । तत्राद्ये प्र-

सक्षमेव प्रमाणम् इतरस्य तु सत्तानिश्चयो दुर्लभ एव । यज्जनितं हि यज्ज्ञानं तत्तेन विना सत्तामलभमान तस्य सत्तां निश्चाययितुमलं । यस्य तु न स्वजनितं ज्ञानमस्ति तस्य सत्ता कुतो निश्चीयते न चार्थान्तरजनितं ज्ञानं तत्सत्तां निश्चाययितुमलमविसंवाद-नियमे कारणाभावात् । तस्य तु तदविनाभावित्वे युक्तो ऽवि-संवादनियमः । पारम्पर्येणापि हि यद्यत् प्रतिबद्धं तत्तदविस-वादकं भवसेव । धूमादिजन्यं हि पावकादिज्ञानं धूमाद्यविना-भावि । धूमादिकमपि पावकाद्यविनाभावीति तदविसंवादनियमोपपत्तिः । अविनाभावनियमश्च नाप्रतिबद्धस्योपपद्यते । प्र-तिबद्धश्च तादात्म्येन तत्कार्यतया वा सम्भवेन्नान्यथा । तदुक्तम् ।

कार्यकारणभावाद्वा स्वभावाद्वा नियामकात् ।

अविनाभावनियमोऽदर्शनान्न न दर्शनात् ॥

सपक्षे दर्शनमात्रान्नाविनाभावनियमो नापि विपक्षे ऽदर्शनमात्रादित्यर्थः । कार्यं हि कारणायत्तात्मलाभं न कारणेन विना भवितुमलमित्यविनाभावनियमकारणम् । यदात्मा च यो भावस्तद्विना सकथं भवेदिति तादात्म्ये ऽपि युक्त एवाविनाभावनियमः । कार्यकारणभावाव-गमस्तु प्रत्यक्षानुपलम्भदर्शने सम्भवति । सत्यग्नौ धूम उपलभ्यते ऽसत्यग्नौ सत्स्वपि तदितरेषु कारणेषु नोपलम्भ-तइत्येतावदेव च कार्यस्य कार्यत्वं यत्तस्मिन्सत्येव भावो ऽस्ति च तस्मिन्नभाव इति । तन्मात्रानुबन्धसिद्ध्या च तादात्म्यसिद्धिः । तन्मात्रानुबन्धसिद्धिरपि विपक्षे बाधकप्रमाणप्रवृत्त्यायत्ता । बाधकं च प्रमाणमनुपलब्धिरूपमेव । सर्वप्रतिषेधानामनुपल-ब्धिनिबन्धनत्वात् । तदाह । यावान् कश्चित्प्रतिषेधः स सर्वो ऽनुपलब्धित इति ।

तद्विदमनुपपन्नम् । तथाहि । अग्नौ सति धूम इति तावत्प्र-
त्यक्षेणावगम्यताम् असति त्वग्नौ धूमो नास्तीति किं प्रमाणम् ।
नन्वनुपलब्धिलिङ्गकमनुमानमेवेति । अनुपलब्धावपि तर्ह्यभावः
पर्येषितव्यः । स तावन्न तादात्म्येन तन्मात्रानुबन्धेन हि ता-
दात्म्यं सिध्यति । तन्मात्रानुबन्धसिद्धिरपि विपक्षे बाधकप्र-
माणप्रवृत्तेः । अनुपलब्धिरेव च बाधकं प्रमाणम् । सर्वप्रति-
षेधानामनुलब्धिसाधनत्वात् बाधकप्रमाणभूतानुपलब्धावपि
चोक्तेन न्यायेनानुपलब्ध्यन्तरापेक्षायामनवस्थाप्रसङ्गात् ।
नापि तदुत्पत्त्या ऽविनाभावसिद्धिः । कार्यकारणभावविप-
क्षानुपलब्धिसापेक्षत्वेना ऽनवस्थाप्रसङ्गादेव । तदेवं तदुत्प-
त्तेरविनाभाववसायो दुर्लभः तादात्म्येनापि तादात्म्यस्यानु-
पलब्धिनिबन्धनतन्मात्रानुबन्धसिद्धयधीनत्वादनवस्थाप्रसङ्गादे-
वाविनाभावो दुरवसेयः । किञ्च यदपि यस्य कार्यं तदपि
तेन विना किमिति न भवति । कारणाभावादिति चेत् । कार-
णाभावे कार्यं न भवतीत्येतदेव कुतः । अकारणस्य नित्य स-
त्त्वमसत्त्वं वा स्यादिति कादाचित्कत्वात् कारणेन विना कार्यं
न भवतीति निश्चीयते । तदुक्तं ।

नित्यं सत्त्वमसत्त्वं वा हेतोरन्यानपेक्षणात् ।

अपेक्षातो हि भावानां कादाचित्कत्वसम्भवः ॥

इति । अतएव च कारणान्तरादपि कार्यस्य सम्भवो निरस्तः ।
कारणान्तरजन्मनो हि कार्यस्य द्वयमपि कारणं न स्यात् ।
एकत्र भवतो ऽन्याभावे ऽपि भावात् । ततश्चाकारणत्वापत्तेः
कादाचित्कत्वविरोध इति चेत् । न । अनपेक्षस्य नित्यं सत्त्व-
मसत्त्वमित्यस्यैव निश्चयस्य प्रमाणाभावेनानवक्लृप्तेः । का-
दाचित्कत्वस्य सापेक्षत्वं व्यापकमुपलब्धम् । व्यापकाभावे च

व्याप्यं न भवतीत्यनपेक्षस्य कादाचित्कत्वानुपपत्तेस्तस्य निखं सत्त्वमसत्त्वं वा स्यादिति निश्चीयतइति चेत् । न । व्यापकाभावे व्याप्यं नास्तीत्यस्यैव निश्चयस्यानवकल्पनात् । किञ्चातदात्मनो ऽतत्कार्यभूताच्च रसाद्रूपानुमानं न स्यात् । यदि तादात्म्य- तदुत्पत्तिभ्यामेवाविनाभावनियमः । अथोच्यते । रसस्तावत्का- र्यतया रसहेतुमनुमापयति प्रवृत्तसामर्थ्यरूपोपादानकारणसह- कारी च स रसहेतु रसं जनयति तादृशस्वहेत्वनुमानेन रसाद्रूपहे- तोः प्रवृत्तसामर्थ्यस्यानुमानम् । प्रवृत्तसामर्थ्याच्च कारणात्कार्य- भूतस्य रूपस्यानुमानमिति । तन्न । लोकस्येत्यमप्रतीतेः । रूपमेव रसाल्लोकः प्रतिपद्यते । लौकिकी च प्रतीतिः परीक्षकैरप्यनु सरणीया । यत्र तु कारणात्कार्यानुमानं न तत्र हेतोः कार्यत्वं नापि तादात्म्यमिति नाविनाभावः स्यात् । अपिच चन्द्रोद- यात्समुद्रवृद्धयनुमाने कृत्तिकोदयाच्च रोहिण्यासत्यनुमाने नै- षापि कल्पना सम्भवति । तादात्म्ये च यदनुमानं तदपि न साधीयः । सिद्धं हि लिङ्ग साध्यं लैङ्गिकम् । न सिद्धस्य सा- ध्यस्य च तादात्म्यमुपपद्यते । परमार्थतो वृक्षत्वशिशिपात्वयो- र्भेदो नास्तीति चेत् । न । वस्तुभूतसामान्यवादिनां भेदाभ्युप- गमात् । काल्पनिकवादिनां त्वभेदो नास्ति भेदाभेदयोर्वस्तु- विषयत्वात् । अपिच काल्पनिकमेव धर्मधर्मिविभागमाश्रया- नुमानानुमेयव्यवहारः तत्र कल्पनावशाद्देव एव वृक्षशिशिपा- त्वयोः । अथ भेदे ऽपि शिशिपामात्रानुबन्धित्वाद्वृक्षत्वस्य शि- शिपात्वं वृक्षत्वाविनाभावि । एवं तर्हि साधनधर्ममात्रानुबन्धि- त्वेनैवाविनाभावित्वम् । तच्चाकार्यस्यातदात्मनोऽपि यदि सम्भवति तदा तस्यापि गमकत्वमुपपन्नम् । सम्भवति चान्य- स्यापि तदितीहैव वक्ष्यामः । एतेनैव न्यायेन ये ऽपि कार्यका-

रणभावसंयोगसमवायैकार्थसमवायविरोधाख्यानं पञ्च सम्बन्धावस्थेदं कारणं कार्यं सम्बन्ध्येकार्थसमवायि विरोधि चेति लौकिकमिदं नुमानकारणमाहुस्ते ऽपि निराकृताः । समुद्रवृद्ध्यादौ यथोदितसम्बन्धाभावे ऽप्यनुमानदर्शनात् । संयोगसमवायैकार्थसमवायास्तु नानुमानोत्पत्तौ कारणम् । नहि कमण्डलुना ह्यात्रानुमानम् । नापि रूपादेः पृथिव्याद्यनुमानम् । नापि रूपाद्रसानुमानमिति । यच्च विरुद्धस्यानुमानत्वोदाहरणम् । भूतं वर्षणकर्माभूतस्य वाय्वभ्रसंयोगस्यानुमापकम् । तथाऽभूतं वर्षणकर्म भूतस्य वाय्वभ्रसंयोगस्यानुमापकमिति । तदनुपपन्नं । भावाभावयोर्ह्यत्र गम्यगमकता । नच तयोर्विरोधो ऽस्ति । नियमानुगमव्याप्तिरूपास्तु सम्बन्धा एवानुपपन्नाः । क्रियागर्भत्वात्सम्बन्धस्य । अग्न्यादीनाञ्च धूमादीन्प्रति अनुगमननियमनव्यापनक्रियाऽसम्भवात् । तस्मात्कार्यकारणभावादय एव सम्बन्धा यस्य येन नियता अव्यभिचारिणः स हेतुरिति दर्शयितुं ज्ञातसम्बन्धनियमस्येत्युच्यते । धूमस्य हि कार्यकारणसम्बन्धो नियतो ऽग्नेस्त्वनियतः । तथा रसस्य रूपेण सहैकार्थसमवायलक्षणः सम्बन्धो नियतो न रूपस्य रसेन । गन्धस्य पृथिव्या सह समवायलक्षणः सम्बन्धो नियतो न रसादीनामिति । अनया दिशा सर्वहेतुषु सम्बन्धे नियमो ऽनुसरणीयः ।

किंपुनः सम्बन्धनियमावगमे प्रमाणं ? न तावत्प्रत्यक्षं । सन्निहितदेशवर्तमानकालवस्तुविषयनियमात् । येन हि प्रमाणेन सर्वदेशेषु सर्वकालेषु च धूमादीनामग्न्यादिसम्बन्धो ऽवगम्यते तेन तेषां सम्बन्धनियमो ऽवगम्यते । नच प्रत्यक्षं तत्र समर्थं । कतिपयदेशकालगतसम्बन्धावगममात्रेण च नियमो नावग-

भ्यते । अग्रेरपि सम्बन्धनियमप्रसङ्गात् । नाप्यनुमानेन सम्बन्धनियमावसायो ऽनवस्थाप्रसङ्गात् । शास्त्रं त्वपूर्वकार्यार्थविषयनियतप्रामाण्यमत्र शङ्कामपि नायाति । तथोपमानमपि सादृश्यमात्रविषयं नात्र प्रमाणम् । अर्थपत्तिरपि सम्बन्धनियमसापेक्षा ऽनवस्थाप्रसङ्गादेव नानुमानवत्प्रमाणम् । सम्बन्धनियमकल्पनया च विना कस्यानुपपत्तिः । धूमादीनामग्न्यादिकार्यत्वस्येति चेत् । न । वन्हिकार्यस्यापि धूमस्यान्यकार्यत्वसम्भवात् । न दृश्यते तावदन्यकार्यतेति चेत् । ससं । तथापि शङ्कानिराकरणमशक्यं । कारणभेदे कार्यभेदादेकस्यानेकस्माद्भवो नोपपद्यते इति चेत् । न । यद्यपि कचित्कारणभेदे कार्यभेदो दृश्यते तथापि न सर्वत्रैव तथेति शक्यमवधारयितुम् । अतो ऽग्निकार्यस्यापि धूमस्य देशान्तरे कालान्तरे वा कारणान्तरादपि सम्भवाशङ्कया न सम्बन्धनियमाध्यवसानं युक्तम् । शतशो ऽग्नौ धूमदर्शनं शतशश्चानग्नौ धूमादर्शनं सम्बन्धनियममन्तरेण नोपपद्यतइति यद्युच्येत । तन्न । यत्र यदा च दर्शनमदर्शनं वा तत्र तदा चैव सम्बन्धभावाभावाभ्यां तदुपपत्तेर्देशान्तरे कालान्तरे च भावाभावाविश्रयायोगादिति नार्थापत्त्या सम्बन्धनियमसिद्धिः ।

कश्चित्तु मानसं प्रत्यक्षमत्र प्रमाणमित्याह । तदनुपपन्नं । मनश्चेद्बहिर्विषये कारणान्तरनिरपेक्षं प्रवर्तेत तदा सर्वः सर्वदर्शी स्यादविशेषात् । अथ भूयोदर्शनसंस्कारसचिवं बहिरपि प्रवर्तेत इत्युच्यते । तत्र । संस्कारस्य स्मृतिमात्रहेतुत्वादधिकार्थपरिच्छेदासम्भवात् । किञ्च यद्यपि सर्वप्रमाणासाधारणं मनस्तथापि न सर्वं मानसं प्रत्यक्षं किन्त्वसाधारणकारणानुप्रवेशेन प्रमाणान्तरव्यवहारः एवं चेदसाधारणभूयोदर्शनसंस्का-

रानुप्रवेशात्प्रमाणान्तरमापद्येत । अपि च भूयोदर्शनापेक्षावि-
शेषादग्रात्रपि सम्बन्धनियमज्ञानं किं न स्यात् । तथाभूतमपि
तद्व्यभिचरति ततो नानुमानमिति चेत् । धूमो ऽपि तर्हि न व्य-
भिचरिष्यतीति किं प्रमाणम् अपि चासत्यां गतौ मानसं प्रत्यक्ष-
मित्याश्रीयते अस्ति चान्या गतिरिति वक्ष्यामः ।

अत्रोच्यते । वह्निधूमादीनां तावत्संयोगादिसम्बन्धः प्रत्य-
क्षादिभिरवसीयते । तत्रापि संयोगो विशेषणत्वेन गुणादीनां
द्रव्यपरतन्त्रस्वभावत्वात् । विशेष्यतया च स्वतन्त्रभूतं द्रव्यं
प्रकाशते । देशकालावपि विशेषणत्वेनैवावभासतः । सन्निहि-
तदेशवर्तमानकालता हीदन्ता । साच विशेषणमेव । एवञ्च दे-
शकालाभ्यां संयोगादिसम्बन्धेन च विशिष्टौ द्रव्यभूतौ वह्नि-
धूमाववगम्येते न पुनर्देशकालाभ्यां सम्बन्धस्य विशिष्टस्याव-
गतिः । तथाहि । संयुक्ताविमाविति प्रतियन्ति न पुनरयमन-
योः संयोग इति देशकालानवच्छिन्नः प्रथममग्निधूमयोः सं-
योगलक्षणः सम्बन्धो द्वयोरवगम्यते । तत्रापि कदाचिदग्ने-
र्धूमासंयुक्तस्याप्यवगमात् संयोगासंयोगयोश्च परस्परविरोधा-
त्कालभेदमाश्रित्याविरोधः कल्प्यते । तेनाग्नेर्धूमसम्बन्धस्य
कालावच्छेदोऽनुप्रवेश्यते । धूमस्य तु कदाचिदप्यग्निसंयोगर-
हितस्यावगमो नास्ति । यद्यपि च घटादिवर्त्ती धूमो विनाप्यग्निसं-
योगं वर्तते तथापि यादृशस्यानवच्छिन्नोदयस्य गगनतलवर्तिनो
लिङ्गत्वमिष्यते तादृशस्य नास्त्येवाग्निसंयोगविरहिणो दर्शनमि-
ति तस्याग्निसंयोगो देशकालानवच्छिन्नो धूममात्रानुबन्धी नि-
यत इति निश्चीयते । तथा च सति धूमसत्तैव देशान्तरे का-
लान्तरे वा प्रमाणमपेक्षते नतु तस्यां सत्यामग्निसंयोगः । तस्य
धूममात्रानुबन्धित्वेनावगमात् । नन्वगनावसंयुक्तस्यापि दर्शना-

ददृष्टो ऽप्यग्न्यसंयोगो धूममपि प्रत्याशङ्कामर्हति । उच्यते । व-
द्वेराद्र्धेन्धनोपाधिको धूमसम्बन्धयोगस्तदभावे भवत्येव वद्वेर्धू-
मसंयोगाभावः । धूमस्य तु वद्विसंयोगो नौपाधिकः । कथमसौ
न भविष्यतीत्याशङ्कते । कथमनौपाधिकावगमः । प्रयत्नेनाप्य-
न्विष्यमाणे औपाधिकत्वानवगमात् । तच्चैतद्भूयोदर्शनायत्तमि-
ति मन्वाना आचार्या भूयोदर्शनमदृष्टवन्तः । नन्वेवं सम्बन्ध-
नियमावसायसमय एव यावदुमादिभावितया वन्त्यादिसम्बन्ध-
स्यावगतत्वाद् धूमादिसत्तानिश्चयादधिकं निश्चेतव्यं नावशि-
ष्यते इत्यनुमानमप्रमाणं स्यात् । सत्यं । स्याद्यद्यनधिगतार्थगन्तुं
प्रमाणमिति प्रमाणलक्षणं स्यात् । अनुभूतिस्तु प्रमाणमित्यु-
क्तम् । धूमाच्चाग्निज्ञानमनुभवाकारप्रवृत्तं धारावाहिकवत्/न-
चात्र स्मृतिप्रमोषकल्पना प्रत्युत्पन्नकारणसम्भवात् । अनुभ-
वकारणासम्भवेन शुक्तिकारजतादिषु स्मृतिप्रमोषः प्रतीत्यना-
रूढो ऽप्याश्रितः । इहतु सम्बन्धनियमस्मरणमेकदेशदर्शनं ना
ऽनुभवकारणमस्तीति यथाप्रतीत्यनुभूतिरूपतैवाश्रयितुमुचितेति
युक्तमेवानुमानस्य प्रामाण्यम् ।

केचित्तु देशकालातिरेकेण प्रत्यभिज्ञानरूपमनुमानमाहुः ।
तदयुक्तं । लिङ्गस्य हि देशकालावतिरिच्येते अशेषदेशकालव-
र्तिनस्तु लिङ्गस्य लैङ्गिकसम्बन्धः सम्बन्धनियमावधारणसमय-
एवावधृतो ऽन्यथा सम्बन्धनियम एवानवगतः स्यात् । एतेन

“विशेषे ऽनुगमाभावः सामान्ये सिद्धसाध्यता”

इति प्रत्युक्तम् । धूमवता ह्युपलक्षितानां देशकालविशेषाणां
सम्बन्धनियमावधारणात् । यो यो धूमवान्त सो ऽग्निमानिति ।

यः कश्चिद्येन यस्येह सम्बन्धो निरुपाधिकः ।

प्रत्यक्षादिप्रमासिद्धः स तस्य गमको मतः ॥

इति सङ्ग्रहश्लोकः । ज्ञातसम्बन्धनियमत्वं चैकदेशस्य स्मरणेनोपकारकं । लैङ्गिकैकदेशविषयं सम्बन्धनियमं स्मरतः पुरुषस्य नियतसम्बन्धैकदेशदर्शनाद्या बुद्धिस्तदनुमानम् । एकदेशश्चाश्रित उच्यते । एकदेशान्तरइत्यत्रैकदेशशब्द आश्रितवचन एव । न चाश्रितस्याश्रयमन्तरेण सम्भवो ऽस्तीति आश्रयाक्षेपे नैकदेशाभ्यां भिन्नस्याश्रयस्याक्षेपः । एकाक्षेपेणैवोपपत्तेः । अपि चान्तरशब्दो ऽपि समानाश्रय एव समर्थितो भवति । अतश्चैकाश्रयाश्रितयोरेव गम्यगमकतोक्ता । उदाहरणं तु महानसादौ ज्ञाताग्निसंयोगनियमस्य धूमस्य पर्वतोपरिवर्तितनो दर्शनात्पर्वतनितम्बगते ऽग्नौ ज्ञानं । ननु नितम्बोपरिदेशयोर्भेदावैकाश्रयाश्रितत्वमग्निधूमयोरिति कथमनुमानं । तस्माद्धूमाश्रितो ऽग्निसंयोगः साध्यते । तदाश्रितं च धूमत्वं हेतुरिति युक्तं । उच्यते । न तावदेवं सर्वत्र लोकस्य प्रतीतिः किन्तु पर्वतादिगतमप्यग्निं लोको ऽनुमिनोति । न चाश्रयभेद एकत्वात्पर्वतावयविनस्तदाश्रितत्वादग्निधूमयोः । नितम्बोपरिभागौ तु तस्यैवावयवाविति न काश्चिद्दोषः । अत्र च ज्ञातसम्बन्धनियमस्येखनेन ज्ञानशब्देनासाधारणस्याहेतुत्वमुक्तम् । यथा रसवती गन्धवत्त्वादिति । अस्येव हि गन्धाख्यस्यैकदेशस्य रसाख्येनैकदेशेनैकार्थसमवायलक्षणः सम्बन्धो नियतः स तु सम्बन्धनियमो न प्रतीतपूर्वः । पृथिवीव्यतिरेकेणान्यत्र गन्धस्यावर्तमानत्वात् । पृथिव्याश्च जिज्ञासितधर्मत्वात् । स चायमसाधारणः संशयहेतुरिति चेत् । तदयुक्तं । यो हि येन सम्बन्धो दृष्टः स तमुपकल्पयितुमलं यश्चोभयधर्मसम्बन्धी प्रतीतः स उभयोः, स्मृतिं जनयन्नेकस्योभयात्मकत्वविरोधात्संदेहमापादयति । यस्य तु केनचिदापि सह सम्बन्धो नावधारितः कचिदापि स्मृ-

तिं जनयितुमक्षम इति कथं संशयं प्रभुवीत तस्माद्धर्मिस्वरूप-
वदसाधारणो ऽपि धर्मो न संशयहेतुः । सम्बन्धग्रहणेन च बाध-
कस्य हेत्वाभासत्वमुक्तं । यथा नित्यः शब्दः कृतकत्वादिति ।
कृतकत्वस्य हि नित्यत्वेन सह सम्बन्ध एव नास्ति किन्त्वनि-
त्यत्वेनैव सहायं प्रतीतसम्बन्धनियमः स्वसामर्थ्येनानित्यत्वमुप-
स्थापयन्नित्यत्वं बाधते इति सिषाधयिषितधर्मबाधाद्बाधको हे-
त्वाभासः । नियमग्रहणेन च साधारणस्य निरासः । यथा
नित्यः शब्दः प्रमेयत्वादिति प्रमेयत्वस्य नित्यत्वेन सम्बन्धो ऽस्ति
ज्ञातश्च किं त्वानियतो नित्येष्वपि प्रमेयत्वदर्शनात् । संशयहेतु-
श्चायं नित्यत्वानित्यत्वोभयसम्बन्धावगमात् । उभयत्र स्मृतिज-
नकत्वादेकस्य च धर्मिणो नित्यानित्यत्वविरोधात् । स चाय-
मनैकान्तिक इति गीयते । तथैकदेशदर्शनादिखनेकदेशभूतस्य
हेत्वाभासत्वमुक्तम् । यथा व्योम प्रसक्तं रूपवत्त्वादिति । रूप-
वत्त्वं व्योमैकदेशत्वेनासिद्धम् । उन्मीलिते हि चक्षुषि गृहोप-
द्वारादिषु यद्रूपमुपलभ्यते तत्तैजसमौदकं वेत्युक्तं तत्वालोके ।
तथा यस्य पक्षं प्रत्येकदेशत्वमनेकदेशत्वञ्च तस्याप्यत एव नि-
रासः । यथा वेदः कृतकः उपाख्यानात्मकत्वादिति । विधि-
भागं ह्युपाख्यानात्मकता न व्याप्नोति । ननु धूमो ऽपि न हेतुः
स्यात् । कृत्स्नपर्वतव्यापकत्वाभावात् । मैवं । तत्रावयवी पर्वत
एकस्तस्यैकदेश एव धूमः । इहतु न वेदावयव्येक इति युक्तं
भागासिद्धत्वम् । दर्शनग्रहणेन स्वरूपासिद्धं हेत्वाभासं दर्श-
यति । यथा बुद्धो धर्माधर्मौ प्रसक्तमीक्षते सर्वज्ञत्वादिति नहि बुद्ध-
स्य सर्वज्ञत्वं केन चिदपि प्रमाणेनावगन्तुं शक्यतइत्युक्तं । तथा
विद्यमानस्याप्येकदेशस्य यावद् दर्शनं नास्ति । तावदहेतुत्वम् । य-
थाऽन्धकारे धूमस्य । एकदेशान्तरइति स्वतन्त्रस्याग्न्यादेर्गम्यत्वं

निराकरोति । अन्तरग्रहणेन च भिन्नाधारयोर्गम्यगमकभावो
निराकृतः । ननु चन्द्रोदयात्समुद्रदृढ्यनुमाने कृत्तिकोदया-
 च रोहिणीसन्निधानकल्पने कथं समाश्रयत्वम् । अत्रोच्यते ।
 एककालवर्तित्वं चन्द्रोदयसमुद्रदृढ्योः सम्बन्धस्तत्र काल ए-
 वैक आश्रय इति । तथा कृत्तिकोदयरोहिण्यासत्त्योरप्येका
 होरात्रवर्तित्वेन संबन्धः तेन कृत्तिकोदयादहोरात्रज एवासन्नरो-
 हिरयुदयो ऽमुमीयते । एतेन मध्यगतनक्षत्रदर्शनादष्टमनक्षत्रा-
 स्तमयोदयानुमानमुक्तम् । अधो नदीपूराच्चोपरिवर्षणानुमान-
 मप्येवमेव वर्णयितव्यम् । एका हि नदी तत्राप्याश्रय इति । पित्रो-
 स्तु ब्राह्मणतया यत्पुत्रस्य ब्राह्मणयानुमानं केचिदिच्छन्ति
 तत्प्राभाकरा नानुमन्यन्ते । ब्राह्मणभूताभ्यां हि पितृभ्यामुत्प-
 त्तिरेव ब्राह्मणता नान्या । तेन ब्राह्मणशब्दवाच्यस्त्रीपुंसप्र-
 सूतत्वादप्यद् ब्राह्मण्यं नास्तीति नास्त्यनुमानानुमेयभावः । अ-
बाधित इत्यनेन प्रमाणान्तरबाधिते विषये नानुमानमुत्पद्यतइति
 दर्शयति । यथा वन्हिरनुष्णो द्रव्यत्वादिति । ननु द्रव्यत्व-
 स्यानुष्णत्वेन सह सम्बन्ध एव नास्ति वन्हावेवासत्यनुष्णत्वे द्रव्य-
 त्वस्य दर्शनात् । तेन सम्बन्धनियमाभावादेवानुमानानुदयो
 न पुनर्बाधितत्वादिति । उच्यते । यदि बाधितविषये ऽप्यनु-
 मानमुत्पद्यते तदा द्रव्यत्वस्य सम्बन्धनियमाभाव एव न भवे-
 त् । वन्हिरप्यनुमानेनैवानुष्णत्वस्य सिद्धत्वात् । सर्वत्रानुमाने
 ऽनुमित्तिसतविषयनिरपेक्षमेव सम्बन्धावधारणमुपयोगि । द्र-
 व्यत्वस्यच वन्हिनिरपेक्षं सर्वत्राऽनुष्णत्वेन सह सम्बन्धनियमा-
 वधारण जातमिति तद्वलेनानुमानोदये पाश्चात्तो ऽपि सम्बन्ध-
 नियमभङ्गो नात्मानं लभते । तस्माद्बाधितविषयत्वादेवानु-
 मानानुदयात्सम्बन्ध नियमो ऽपि भज्यतइत्यबाधितविषयत्वमनु-
 मानस्य कारणम् । अतो द्रव्यत्व वन्हौ प्रसक्षबाधितविषयं

नानुमानमुत्पादयति । अनुमानबाधोदाहरणम् । शब्दः श्रो-
त्रग्राह्यो न भवति गुणित्वादित्यनुमानस्य विषयो ऽनुमानेन
बाधितः । यद्विषया हि यत् । प्रतीतिर्यत्कारणिका तदिन्द्रियं तस्य
ग्राहकमुच्यते । शब्दविषयायाश्च प्रतीतिरन्वयव्यतिरेकाभ्यां श्रो-
त्रकारणत्वमवगम्यते । अनुपहृते हि श्रोत्रे शब्दप्रतीतिरुपजायते
उपहृते च नोपजायतइति श्रोत्रान्वयव्यतिरेकानुकारिणी श-
ब्दप्रतीतिः श्रोत्रकारणिका तदन्वयव्यतिरेकानुविधायित्वं हि
तत्कारणत्वे नियतसम्बन्धम् । अतः शब्दप्रतीतिः श्रोत्रक-
रणिका श्रोत्रान्वयव्यतिरेकानुविधायित्वादित्यनुमानेन श्रोत्र-
ग्राह्यत्वमवधृतं सद् यो वादी नास्तीत्याह तस्यानुमानमनुमानेन
बाध्यते । ननु सम्बन्धनियमग्रहणतत्स्मरणैकदेशदर्शनसापे-
क्षस्यार्थान्तरावगमनिरपेक्षोत्पत्तिक प्रसङ्गं शीघ्रजन्मतया ऽव-
श्यम्भावितया च विषयहानादुत्पत्तिं प्रतिबध्नाति अनुमानेन
त्वनुमानस्य कथमुत्पत्तिप्रतिबन्ध इति वक्तव्यम् । उच्यते । ये-
न नाम श्रोत्रग्राह्यत्वं शब्दस्य निराकर्तव्यं तेनावश्य ग्राह्यग्रा-
हकसम्बन्धः प्रथममवगन्तव्यः अन्यथा निषेधानवकल्पनात् ।
अवगतमेव वस्तु विषयान्तरे प्रतिषिध्यते ननु सर्वथानवगत-
मेव । तेनान्यत्र ग्राह्यग्राहकसम्बन्धमभ्युपगच्छताङ्गीकृता ता-
वदन्वयव्यतिरेकानुविधायितालिङ्गकस्यानुमानस्य प्रवृत्तिरिति
शीघ्रभाव्यनुमानमनुमानान्तरस्य विषयमपहरद्वाधकतां प्रति-
पद्यते । यथानुमानपूर्वकानुमानात्प्रसङ्गपूर्वकमनुमानं प्रथम-
भावि तथा प्रसिद्धाङ्गकमनुमानं प्रसाध्याङ्गकादनुमानादाशु-
तरभावीति वेदितव्यम् । शास्त्रेण चानुमानस्य विषयापहारः ।
यथा नास्ति कर्मफलसम्बन्ध इति । अवश्यम्भाविता च प्रसङ्ग-
वदागमस्याप्यनुसरणीया । उपमानबाधस्तु न गौर्गव्यवसदृश

इति । अर्थापत्त्याचानुमानविषयापहारो यथा जीवन्देवदत्तो
वेष्मन्यविद्यमानो बहिरपि नास्तीति ।

केचित्तु बाधितविषयत्वमिवासाधितविषयत्वमप्यनुमान-
कारणमाहुः । प्रमाणान्तरसिद्धे ऽपि विषये नानुमानं वर्तते यथा
प्रत्यक्षावगते वह्नेरौष्ण्ये । तत्प्रभाकरमतानुसारिणो नानुम-
न्यन्ते । सिद्धविषयमेवानुमानमित्युक्तम् । तद्यथा सम्बन्धनि-
यमावधारणसिद्धविषयं तथा प्रत्यक्षादिसिद्धविषयमपि कि-
मिति नोपपद्यते । प्रमातारस्तु निवृत्तप्रमित्तास्तत्र सम्बन्धनि-
यमानुसन्धानं प्रति नाद्रियन्तइति नानुमानमुदेति । यदि चा-
नुसंहितसम्बन्धनियमैकदेशदर्शने ऽपि विषयसिद्धौ नानुमानमु-
त्पद्यते ततो भवेदेवासाधितविषयत्वमप्यनुमानकारणं नैवम-
स्ति । तस्मात्पूर्णमिदमनुमानकारणपरिगणनम् । नियतसम्बन्धै-
कदेशदर्शनं सम्बन्धनियमस्मरणं चाबाधकञ्चाबाधितविषय-
त्वञ्चेति । यद्यबाधितविषयत्वमप्यनुमानकारणं कथं तर्हि ज्वा-
लाभेदाग्राहिणो ऽनुमानस्योदयः । प्रत्यक्षेण हि सैवेयं ज्वाले-
त्यभेदे प्रतीते ऽपि गृहोदरादिवर्तिप्रभाषणदलदर्शनोद्भेदो ऽनुमी-
यते । प्रभाविततिर्हि तेजोवयवविसरणमन्तरेण नोपपद्यते । अ-
वयवविसरणे चावयविनो नियतो विनाशः दृष्टो हि तन्तुवि-
भागात्पटविनाशः । तेन विनष्टायां ज्वालायां दृश्यमाना ज्वा-
ला ततो भिन्ना ऽनुमीयते । यथा परे विनष्टे दृश्यमानस्तन्तु-
स्ततो भिद्यते । पूर्वज्वाला विनष्टा विशीर्णावयवत्वात्पटवत् ।
दृश्यमाना ज्वाला विनष्टा या भिन्ना तस्यां विनष्टायामुपलभ्य-
मानत्वात्पटविनाशे पटान्तरवदिति । उच्यते । बाधितविष-
यत्वं यत्र निश्चितं तत्रानुमानं नोत्पद्यते यत्रतु विषयबाधा सं-
दिग्धा तत्रानुमानमुत्पद्यतएव । इहतु सैवेयं ज्वालेतिप्रतीतौ

जातायामपि शङ्का ऽवतरत्येव । सादृश्येन शुक्तिकारजतयो-
र्भेदानवसायादेवं विधा प्रतीतिर्भेदेऽपि दृष्टा । तेन किं भेदे ऽपि
सादृश्यवशेन भेदाग्रहणादेवविधा प्रतीतिरुताभेदेनैवेति शङ्को-
दयाद्वाधितविषयत्वं सन्दिग्धमिति नानुमानोत्पत्तिप्रतिबन्धः ।
अत एव समानवार्तिकावार्तिनीषु बह्वीषु ज्वालासु ज्वालात्वं
सामान्यं नाश्रीयते । भेदाग्रहणेनापि प्रतीतिरुपपन्नत्वात् । व-
न्हौ तूष्णत्वप्रतीतिरन्यथासम्भावयितुमशक्येति निश्चित बा-
धितविषयत्वमतस्तत्र युक्त एवानुमानविरोधः ।

अन्ये पुनरसत्प्रतिपक्षत्वमप्यनुमानकारणमाहुः । यथोदि-
तलक्षणो ऽपि हेतुर्यथोदितहेत्वन्तरप्रतिबद्धो नानुमान जनयति
किन्तु संशयं । तथा ऽप्रत्यक्षो वायुर्द्रव्यत्वे सत्स्वरूपत्वादित्यनेन
हेत्वन्तरेण प्रतिबद्धः प्रत्यक्षो वायुर्महत्वे सति स्पर्शवत्त्वादित्ययं
हेतुर्वायौ प्रत्यक्षत्वाप्रत्यक्षत्वसंशयमापादयति न त्वनुमानं जन-
यितुमलमिति । तदनुपपन्नं । यथोदितलक्षणयोर्हेत्वोरेकत्र सम-
वायाभावात् । भावे वा वस्तुनो नित्यसंशयितधर्मत्वापत्तेः । तथा-
हि । अरूपत्वादित्ययं हेतुः स्पर्शेन्द्रियान्वयव्यतिरेकानुविधायि-
तया वायुप्रतीतिरेनुमानबाधितविषयः । इदञ्चानुमानं यथा शीघ्र-
भावि तथोदितमेव प्राक् । प्रत्यक्षं हि निषेधता कचिदवश्यम् प्र-
त्यक्षत्वमङ्गीकरणीयं, इन्द्रियान्वयव्यतिरेकानुविधायी प्रत्यक्षमि-
त्यभ्युपेयं । ननु न स्पर्शनेन वायुः प्रतीयते किन्तु स्पर्शमात्रमे-
व । नेत्युच्यते । स्पर्शान्तरप्रत्यये ऽपि द्रव्यप्रत्यभिज्ञानात् । यदि
स्पर्शमात्रमेव स्पर्शनं भवेत्तदा स्पर्शभेदे ऽपि किं प्रत्यभिज्ञायेत ।
ननु वायोः स्पर्शभेदो न सम्भवति । अनुष्णाशितैकस्पर्श एव
वायुः । तस्य तु तोयसम्यर्कात्तद्रतः शीतस्पर्शः प्रतिभाति । एवं
तेजःसंयोगादुष्णस्पर्श इति । उच्यते । सत्यं वायोरनुष्णाशी-

त एव स्पर्शः तोयतेजोगतौ च शीतोष्णस्पर्शौ तथापि ताभ्यामभिभूते स्पर्शे शीतोष्णस्पर्शावपि प्रतियतोऽन्वयिनी प्रतिपत्तिः । सा च स्पर्शमात्रप्रत्यये नोपपद्यतइति वदामः । तस्मादनुमानबाधितविषयत्वादरूपत्वादित्यप्रत्यक्षत्वं नोपस्थापयति । स्पर्शवत्त्वादित्येतदेव निष्प्रतिपक्षमनुमानं जनयति । तस्माद्यथोदितलक्षणः सर्व एव सत्प्रतिपक्ष इति नेदं पृथग्लक्षणम् ।

प्रमेयमनुमानस्य दृष्टादृष्टस्वलक्षण ।

प्रत्यक्षवच्च कर्तव्या प्रमाणफलवर्णना ॥

द्विविधमनुमानस्य प्रमेयं । किञ्चिद् दृष्टस्वलक्षणं । यथा वन्हादिक । किञ्चिच्चादृष्टस्वलक्षणं । यथा कर्मादिकं । कथं पुनर्यस्य स्वलक्षणं न प्रतीतं तदनुमातुं शक्यते । येन हि सह हेतोः सम्बन्धः प्रतिपन्नः स तस्माद्धेतोरनुमातुं शक्यते । न चादृष्टस्वलक्षणेन सह सम्बन्धनियमावधारणं कस्य चित्सम्भवतीति नादृष्टस्वलक्षणमनुमातुं शक्यते उच्यते । सामान्यतोऽपि सम्बन्धनियमावगमो भवत्येवानुमानोत्पत्तौ निमित्तं । यथा यत् कादाचित्कं तदागन्तुकाज्जायमानं यथा तन्तु संयोगेभ्यः पटः । कादाचित्कौ च द्रव्यस्य संयोगविभागाविति ताभ्यामागन्तुकं वस्तु प्रतीयते । न च द्रव्यमेवागन्तुकं तस्य प्रत्यभिज्ञानेन स्थिरत्वावगमात् । न च शक्यते वक्तुं भिन्नान्येव द्रव्याण्यत्यन्तसादृश्येनाप्रतीयमानभेदानि तत्प्रत्ययविषयाणीव भासन्ते ज्वालादिवदिति । द्रव्यभेदे प्रमाणाभावात् । ज्वालादिप्रमाणमुपन्यस्तमेव विभागसंयोगादिकार्योत्पत्तिस्तु यथाप्रतीते द्रव्यस्थैर्ये सप्तप्यागन्तुक कर्माभ्युपगमेनाप्युपपद्यत इति न द्रव्यभेदे प्रमाणमस्ति ।

अत्र कश्चिदाह । न कर्मादृष्टस्वलक्षणं प्रत्यक्षत्वात्कर्मणः ।

तदाह भगवान्काश्यपः “संख्याः परिमाणानि पृथक्त्वं सं-
योगविभागौ परत्वापरत्वे कर्म च रूपिद्रव्यसमवायाच्चाक्षुषा-
णि’ इति । तथाहि । गच्छत्ययमिति प्रतीतिरिन्द्रियान्वयव्य-
तिरेकानुकारिणी । तदेव च प्रत्यक्षत्वे कारणं । न च वाच्यं
कर्मफलभूतविभागसंयोगविशेषबलेनैवेयं प्रतीतिरिति । तन्नि-
बन्धनत्वे स्थाणावप्येकशयेनवियुक्ते श्येनान्तरसंयुक्ते चाप-
त्तेः । चलित्वा स्थिते ऽपि च चलतीति वर्तमानावभासप्रसक्तेः
विभागसंयोगयोर्वर्तमानत्वात् । अतीन्द्रियेण च व्योम्ना सं-
योगविभागयोरप्यतीन्द्रियत्वात् पतति पतत्रिणि चलतीति प्र-
त्ययानुत्पत्तिप्रसङ्गात् । नचानुमातुमपि कर्म शक्यते । तद्धि न
निरा । विभागसंयोगयोः सदोदयप्रसक्तेः अनिरत्यत्वे तस्या-
प्यसमवायिकारणमवश्यमाश्रयणीयं । तद्वरं विभागसंयोगयोरे-
वास्त्विति न कर्मानुमाने किञ्चिदपि लिङ्गं समर्थं । तदुक्तं ।

“निरत्यत्वे च सदा जन्म स्यात्संयोगविभागयोः,

अनिरत्यत्वे ऽस्य यो हेतुस्तयोरेवास्तु तेन किं ”

तदिदमसारं । प्रत्यक्षेण हि गच्छति द्रव्ये विभागसंयोगा-
तिरिक्तविशेषानुपलब्धेः । यस्त्वयं गच्छतीति प्रत्ययः स वि-
भागसंयोगानुमितक्रियालम्बनः । साच क्रिया न स्थाणाव-
नुमीयते । उत्पततः श्येनस्य यो देशान्तरसंयोगस्तस्य ततो
निष्पत्तपनवकल्पनात् । तद्वतकर्मन्तरानुमानप्रसङ्गात् । निप-
ततश्च श्येनान्तरस्य प्रादेशविभागोत्पत्तये कर्मन्तराश्रयणा-
पत्तेश्च । श्येनयोस्तु कर्मणोरनुमितयोरुपपद्येते तयोर्देशान्तर
संयोगविभागौ । तस्मात् स्थाणौ चलतीति न युज्यते । च-
लित्वा स्थितस्यापि च देशान्तरसंयोगेन क्रियाविनाशात् व-
र्तमानक्रियाप्रत्ययानुत्पादः । अतीन्द्रियत्वे ऽपि च व्योम्नो वि-

यति विततालोकावयवसंयोगविभागनिबन्धना पतति पतत्रि-
 णी विशिष्टबुद्धिस्तद्वलेन च क्रियानुमानमपि सुकरमेव । न च
 कर्मान्तरकल्पनमपि दोषः । कर्महेतोः संयोगविभागोत्पत्त्य-
 सम्भवात् । तथाहि । शरीरे तावत्प्रयत्नापेक्षादात्मसंयोगात्कर्मो-
 त्पत्तिरवकल्पते । संयोगो हि स्वाश्रये स्वाश्रयसमवेते वा द्रव्यान्त-
 रे कार्यमारभत इति नियतं । यथा तन्तुसंयोगास्तन्तुषु पटमारभ-
 न्ते प्रचयाख्यश्च संयोगो ऽवयवेषु समवेतः स्वाश्रयसमवेते
 ऽवयविनि महत्त्वं जनयति । यो ऽपि संयोगः संयोगं जनयति
 सो ऽपि तस्य स्वाश्रयस्वाश्रयसमवेतयोर्जनकः । तन्तुतुरीसंयो-
 गो हि पटतुरीसंयोगस्य जनयितेष्ट्यते । तस्य तुरीतावदाश्र-
 य एव । पटो ऽपि तन्त्वाश्रितत्वात्स्वाश्रयसमवेतः । आत्मशरीर
 संयोगश्चात्मनि शरीरे च समवेतः स कथं देशे कार्यमारभेत
 तत्रासमवायात्तेन सह एकार्थसमवायाभावाच्च । कर्म तु स्वाश्रये
 शरीरे जनयितुं शक्नुयादेवेति कर्महेतोर्विभागसंयोगावनुत्प-
 द्यमानौ ततो ऽन्यत्कारणं कल्पयन्तौ कर्मासुमापयतः । एतेन
 नोदनाभिघातात्मकौ कर्महेतू संयोगविभागौ व्याख्यातौ । नो-
 दनाख्यो हि शरज्यासंयोगस्तयोस्तत्समवेते वा कार्यमाविर्भा-
 वयितुमलमिति न ततः शरीराकाशगतौ हि संयोगविभागाबु-
 त्पत्तिं लभेयातां । तथा ऽभिघातात्मको ऽपि वेगवन्मुसलोलूखल-
 समवेतः कथं मुत्पतत उर्ध्वं मुसलस्य चाकाशस्य च संयोग-
 विभागावारभेत । यश्च वेगाख्यः संस्कारः कर्महेतुरिष्यते त-
 तो ऽपि संयोगविभागावमुपपन्नौ । संस्कारस्य स्वाश्रयएव का-
 र्यारम्भनियमात् । भावनाख्यो हि संस्कार आत्मसमवेत आ-
 त्मन्येव स्मरणलक्षणं कार्यं जनयन्दृष्ट इति कथं वेगात्मा सं-
 स्कारः शरवर्त्याकाशेन तेजोवयवैः स्तिमितैश्च वायुभिः सह

संयोगविभागावारभतइति न शक्यमाश्रयितुं कर्महेत्वभि-
मतादेव विभागसंयोगावुत्पद्येते इति युक्तमेव कर्मानुमानं ।
नच कर्मणः प्रत्यासन्नद्रव्यवर्तिकार्यारम्भनियमो ऽवधारितः
तस्य कार्यावगम्यत्वात् । यादृशेन हि कार्येण यदनुमीयते ता-
दृशमेव तस्य कार्यं । यदि च तस्याप्ययं नियमः स्यात्तदा का-
र्यमेव नोपपद्येत तच्च कर्म सर्वमेव विभागपूर्वकं संयोगमारभ-
ते । किञ्चित्तु वेगाख्यं संस्कारमपि । संयोगाच्च तस्योपरति-
मूर्त्तद्रव्याणि च तस्याश्रयभूतानीत्यादिः प्रमेयपारायणे प्र-
पञ्चितम् ।

सर्वभावानां च शक्तिरदृष्टस्वलक्षणापि कार्येणानुमीयते ।
अग्रेयथाभूतादेव दाहो दृष्टस्तथाभूतादेव मन्त्रौषधिप्रणिधाने
कार्यं न दृश्यते । न तत्र दृष्टमेव रूपं कारणम् । तस्याजन-
कावस्थातो विलक्षणत्वाभावात्कार्यानुदयप्रसङ्गात् । यच्च
खलु अजनकदशातो निरतिशयं ततः कार्यं नोत्पद्यते कुण्ठा-
दिव कुठारात् । यदा तु तत एव कार्यं दृश्यते तदा तदव-
स्थातो ऽस्येव वैलक्षण्यं तीक्ष्णत्वमिव । अग्नौ च कार्यानुदय-
दशातो विलक्षणं न कार्योदयसमये प्रसक्षदृश्य रूपमुपल-
क्ष्यते । भवितव्यञ्च वैलक्ष्येनान्यथाकार्यानुत्पत्तिप्रसङ्गा-
दिति कार्योदये ऽतीन्द्रियं किञ्चिद्रूपं बह्नेरनुमीयते । तस्य म-
न्त्रौषधिप्रयोगेण विनाशात् कार्यं नोत्पद्यते । नच वाच्यं
मन्त्रौषधादिभिरतीन्द्रिय रूपं न किञ्चिद्विनाश्यते किन्तु म-
न्त्रौषधादिसन्निधानेनैव कार्यान्वय इति । कारणावैगुण्ये
कार्योदयविधातासम्भवात् । अथोच्यते मन्त्राद्यप्रयोगो ऽपि
कार्योत्पत्तिनिमित्तं सम्प्रयोगे चाप्रयोगो निवर्ततइत्यस्ति कार-
णवैगुण्यमिति । तन्न । अप्रयोगस्य प्रयोगाभावरूपत्वात् स-

वभावानाञ्च भावकारणनियतत्वदर्शनात् । अभावस्य क्वचिदपि कार्ये जनकत्वाश्रयणानुपपत्तेः यच्च तदतीन्द्रियमग्रे रूपं तच्छक्तिसामर्थ्याद्विवाच्यतया लोके प्रतीतं तस्य च कार्यानुत्पत्तौ द्वयी गतिरभिभवो वा विनाशो वा । यत्र कदाचिदपि पुनः कार्यं न दृश्यते तत्र विनाश एव वस्तुनः । यत्र पुनः प्रतीकास्वशेन कार्योदयस्तत्राभिभवमात्रम् । तस्यैवं बन्धादिप्रसिद्धस्य सर्वभावेषु कार्योदयानुकूल्यं कार्योत्पादकानुमानेन परिकल्पनीयम् । तस्यच नित्याश्रयाश्रितस्य नित्यत्वमनित्याश्रयाश्रितस्य तदुत्पत्तिकारणादेवोत्पत्तिः । संस्काराच्चास्यायमेव विशेषः । संस्कारो हि नाम नित्येष्वनित्यो ऽनित्येषु च कारणान्तरायत्त इति ।

प्रत्यक्षवच्चास्यापि प्रमाणफलवर्णना कर्तव्या । यदानुमितिरनुमानमिति प्रमितिः प्रमाणमिति चावसीयते तदाग्न्यादिविषया लिङ्गदर्शनसापेक्षादात्ममनःसन्निकर्षादुत्पन्ना ऽधिगतिरेवानुमानं प्रमाणम् । फलं चोपादानादिक्रिया । यदा चानुमीयते ऽनेनेत्यनुमानं प्रमीयते चानेनेति प्रमाणमिति करणाश्रयणं तदात्ममनःसन्निकर्षो ऽनुमानम् । सम्बन्धनियमस्मरणमेकदेशदर्शनं चेतिकर्तव्यता । फलञ्च लौकिकविषयानुमितिः । साधकतमस्य वा करणाश्रयत्वात्तमवर्थस्य चातिशयरूपत्वाच्चवहितापेक्षया च सन्निहितस्यातिशययोगाल्लिङ्गदर्शनादीनां प्रमाणत्वम् ।

परप्रसायनेच्छूनामनुमोदय साधनम् ।

वचनं दूषणैः सार्धमर्थद्वयेन वर्णितम् ॥

द्वेधाऽनुमानमुत्पद्यते । स्वयमनुसंहितया वा ऽनुमानोत्पादसामग्रा परप्रयुक्तवाक्योद्धोदितया वा । तत्रानुमानोत्पत्ति-

सामग्रीप्रतिपादनेनैव तत्प्रतिपादकवाक्यस्वरूपमपि सूचित-
मेव । तत्राबाधित इति प्रतिज्ञा । ज्ञातसम्बन्धनियमस्येखनेन
दृष्टान्तवचनम् । एकदेशदर्शनादिति हेत्वभिधानम् । तदेवं
व्यवयवसाधनम् । साध्यनिर्देशः प्रतिज्ञा यथा शब्दो नित्य
इति । अनेन चानुमानस्य विषयो निर्दिश्यते । निर्दिष्टे च विषये
तस्याबाधितत्वं शक्यते ऽवगन्तुमिति । तथा एकदेशान्तर इ-
त्यनेनापि एकदेशान्तरभूतस्यानुमानमित्युक्तम् । तदपि प्रति-
ज्ञावचनेन गम्यते । तेन साधनप्रयोगे प्रथमं साध्यनिर्देशाय
प्रतिज्ञा कर्तव्या । एनेनैव प्रसक्षादिबाधितपक्षादिनिर्देशः प्र-
तिज्ञाभास इत्युक्तं भवति । दर्शितानि प्रसक्षादिबाधोदाहर-
णानि एकदेशस्य च साध्यत्वं दर्शयितुं सिद्धं धर्मिणमुद्दिश्य
साध्यविधिर्दर्शयितव्य इत्यप्रसिद्धविशेष्यः पक्षाभासः । सर्वज्ञो
वीनराग इति । प्रतिज्ञाभासस्तु माता मे वन्ध्येति उद्दिश्य हि
मातरं न वन्ध्यात्वं विधातुं शक्यते । तस्या अन्वयायोग्यत्वे-
नान्विताभिधानस्यामम्भवात् । यावज्जीवमहं मौनीत्यत्रानु-
मानबाध एव न स्ववचनबाधः । शब्दश्रवणादि कार्याच्छ-
ब्दोच्चारयितृत्वमनुमीयते । शब्दानुच्चारकत्वञ्च मौनित्वमित्य-
नुमानबाध एव । स्ववचनन्तु मौनितामाह न पुनरमौनितामिति
न तेन बाधः । गम्यैकदेशान्तरसम्बन्धनियमश्च गमकैकदेशस्य
दर्शनीयः परस्येति तदर्थं दृष्टान्तवचनं प्रयोक्तव्यम् । यावद्वि-
* कस्मिंश्चिद्धर्मिणि एकदेशस्यैकदेशान्तरेण प्रमाणसिद्धः सम्ब-
न्धनियमो न प्रदर्श्यते तावदनुमानमेवोत्पादयितुं न शक्यते ।
यत्र धर्मिणि सम्बन्धनियमो दृश्यते स दृष्टान्तो महानसादिः ।
सचेत्त्वं दर्शयितव्यः । पर्वतो ऽग्निमानिति प्रतिज्ञाय यो यो धूम-
वान्ससो ऽग्निमानिति यथा महानसादिरिति । यस्तु साध्यवि-

कलः साधनविकलस्तदुभयविकलः सम्बन्धनियमविकलश्च स दृष्टान्ताभासः । यथा शब्दः प्रयत्नोत्पत्तदनन्तरमुपलब्धे-
 र्मनोमोदकादिवदिति । मनोमोदकादिषु प्रयत्नोत्पत्तत्वं नास्तीति
 तत्सम्बन्धनियमो हेतोस्तत्र दर्शयितुमशक्यः । शब्दो ऽनित्यो
 मूर्त्तत्वाद् घटवदिति । घटस्यामूर्त्तत्वं नास्तीति तस्य नित्यत्वेन
 सम्बन्धनियमो दर्शयितुं न शक्यते । तथा शब्दोऽनित्यः कृ-
 तकत्वाद्गगनवदिति । गगने ऽनित्यत्वं कृतकत्वञ्च नास्तीति न
 तत्र सम्बन्धनियमः शक्यो दर्शयितुं । यथा शब्दोऽनित्यः प्र-
 मेयत्वाद् द्रव्यवदिति । किञ्चिद्द्रव्यं नित्यं परमाण्वाकाशात्म-
 मनोदिक्कालादिरूपम् । किञ्चिच्चानित्यं व्यणुकादि । तत्र प्र-
 मेयत्वस्यानित्यत्वेन सह सम्बन्धनियमो नास्तीत्यशक्यमेव दर्-
 शयितुम् । येन च वचनेन सन्नपि साध्यसाधनयोः सम्बन्ध-
 नियमो नाभिधीयते तदप्याभासमेव । तद्विविधमप्रदर्शित-
 सम्बन्धनियमं विपरीतसम्बन्धनियमञ्च । यथा पर्वतो
 ऽग्निमान्धूमवत्त्वान्महानसवदिति । यद्यपि महानसे वह्नि-
 धूमौ स्तत्तथापि यावद्धूमस्याग्निना सह सम्बन्धो नोच्यते तावद्-
 गमक एव तथा तस्मिन्नेव प्रयोगे यदैवमुच्यते योयो ऽग्निमा-
 न्सस धूमवानिति तदापि गमकाभिमतस्य धूमस्य गम्याभि-
 मतेनाग्निना सह सम्बन्धनियमस्यादर्शितत्वाद्वधूमस्य न समर्थितं
 गमकत्वमिति साधनाभासत्वं । सम्बन्धनियमं स्मरत एकदेश-
 दर्शनादनुमानमुत्पद्यते इत्येकदेशत्वं हेतुवचन प्रयोक्तव्यम् ।
 यथाग्निमत्त्वे साध्ये धूमवांश्चायमिति । तेन यस्यैकदेशत्वं ना-
 स्ति तस्याभासत्वमुक्तमेव । येन वचनेन सदापि दर्शयितुं न
 शक्यते तदप्याभासभूतमेव । यथा ऽवाचकशब्दप्रयोगादयः ।
 अमाधारणादयश्च हेत्वाभासाः सर्वेणवात्रापि योजयितव्याः ।

दृष्टान्तहेतुवचनयोश्च प्रयोगे क्रमनियमो नादरणीय एकदेश-
दर्शनपूर्वकादपि सम्बन्धनियमस्मरणादनन्तरं शब्दसाध्यज्ञानं
जायते । तथा सम्बन्धनियमस्मरणपूर्वकमप्येकदेशदर्शन-
मनुमानमुत्पादयत्येव । तत्रैकदेशदर्शनपूर्वकसम्बन्धनियम-
स्मरणं कुर्वतो प्रतिज्ञानन्तरं हेतुवचनं प्रयोक्तव्यम् ।
पर्वतो ऽग्निमान्धूमवत्त्वादिति । दृष्टान्तपुरःसरे तु प्रयोगे प्र-
तिज्ञामुपादाय योयोऽधूमवान्ससो ऽग्निमान्महानसादिवदिति चा-
भिधाय धूमवांश्चायामिति हेतुवचनं वक्तव्यम् । अन्येतु प्रति-
ज्ञानन्तरं धूमवत्त्वादिति हेतुमभिधाय दृष्टान्तवचनं ततो ऽप्यन-
न्तरमुपनयनं प्रयुज्यते धूमवांश्चायामिति । तत्र हेतूपनयनयो-
रन्यतरप्रयोगेणापि साध्यसिद्धेरुभयोपादानमनर्थकमिति
मीमांसकाः । तस्माद्धूमवत्त्वादयमग्निमानिति निगमनमप्यन-
र्थकमेव । यथोदितहेतुबलसिद्धत्वादर्थस्य ।

वैधर्म्यदृष्टान्तोपादानं च केचित्साधनवाक्ये कुर्वन्ति ।
यथा ऽग्निर्नास्ति यत्र तत्र धूमो ऽपि नास्ति यथा जलहृद इति ।
तदनुपपन्नं । साध्यधर्मसम्बन्धबलेन हेतुर्गतोर्गमकत्वं । तच्च साध-
र्म्यदृष्टान्तेनैव समर्थितम् । अथोच्यते । साधर्म्यदृष्टान्तमात्रेण सा-
ध्यधर्मवति हेतोर्द्विचरवगम्यते न तद्विरहिणो निवृत्तिः । न च
तथा विना हेतोः साध्यसम्बन्धनियमो ऽवकल्पते अतस्तदर्थं
वैधर्म्यदृष्टान्तोऽप्युपादेय इति । तन्न । न हि साध्यधर्मवति हे-
तोर्द्विचरमात्रं साधर्म्यदृष्टान्तेनोच्यते किन्तु नियत एव साध्य-
धर्मे सम्बन्धो दृश्यते । तथाहि । साधनधर्मोद्देशेन साध्यधर्म-
विधिः साधर्म्यदृष्टान्तेन क्रियते तत्र धूमवत्तयोपलक्षणेन स-
र्वधूमवतामुद्दिष्टत्वात् प्रत्युद्देश्यं वाक्यपरिसमाप्तेः सर्वेषां धू-
धूमवतामग्निमत्ता विहितेति नास्ति सम्भावना विनाप्यग्निना

धूमो भवेदिति । उद्देश्यता च प्रथमप्रयोगेणावगम्यते धूम-
वानयमग्निमानिति । क्वचिच्च यच्छब्दप्रयोगेण सो ऽग्निमान्यो धू-
मवानिति । प्रत्युद्देश्यविधानबलेनैव सिद्धां व्याप्तिमन्यतो निवृ-
त्तिं च स्पष्टीकर्तुं वीप्सावधारणावचनयोः प्रयोगः क्रियते । योयो
धूमवात्ससो ऽग्निमानेवेति । तस्मात्सम्यक्साधर्म्यदृष्टान्तप्रयोगेणैव
सम्बन्धनियमावगतेरनर्थकं वैधर्म्यदृष्टान्तोपादानमिति । अथो-
च्यते भाभूद् दृष्टान्तद्वयोपादानं किन्तु विकल्पो ऽस्तु वैधर्म्यदृ-
ष्टान्तेनापि हि साध्यधर्मविरहिणामुद्दिश्य साधनधर्मविरहविधौ
कृते सर्वसाध्यविरहिणां साधनधर्मविरहव्याप्स्यवगमादन्यत्र
साधनधर्मो ऽवकाशमलभमानः साध्यधर्मवत्येव वर्ततइति सा-
ध्यधर्मसम्बन्धनियमावगतेर्वैधर्म्यदृष्टान्तेनापि हेतुत्वं समर्थितमेव
भवतीति तुल्यकार्यतया साधर्म्यवैधर्म्यदृष्टान्तयोर्विकल्पो न्याय्य
इति । तदयुक्तं । ऋजुमार्गेणार्थसिद्धौ न वक्रमार्गमाश्रम्यते
यतः साधर्म्यदृष्टान्तश्च साध्यसम्बन्धाव्यभिचारावगतौ ऋजुमा-
र्गः वैधर्म्यदृष्टान्तो वक्र इति न विकल्पो युक्तः । अतुल्यत्वादु-
पायभावस्य । स्यान्मतं यथा साध्यसम्बन्धाविनाभावो ऽनु-
मानमार्गः तथा तदभावाद्वावृत्तत्वमपि । तच्च वैधर्म्यदृष्टान्ते-
नोच्यते इति विकल्पाश्रयणमिति । तन्न । व्यावृत्तेरभावरू-
पायाः क्वचिदपि कारणत्वासम्भवात् । सर्वकार्याणि भावसा-
धनानीत्युक्तं । न च विपक्षव्यावृत्तिः शक्यते ऽवगन्तुं । वि-
पक्षाणामनन्तत्वात् साध्यधर्मसम्बन्धाव्यभिचाररूपस्तु सम्ब-
न्धनियमो यथा ऽवगन्तुं सुकरस्तथोदितमेव । तस्मात्सर्वत्र सा-
धर्म्यदृष्टान्त एव केवलः प्रयोक्तव्य इति स्थितं ।

यत एवं विधं समानमतो दूषणमपि पक्षस्य प्रत्यक्षादिबा-
धितत्वमप्रसिद्धविशेष्यता च । हेतोः स्वरूपासिद्धत्वमेकदेशा-

सिद्धत्वमसाधारणत्वं साधारणत्वं बाधकत्वं चेति । दृष्टान्तस्य च साध्यविकलता साधनविकलता सम्बन्धनियमविकलता नियमशून्यता विपरीतनियमता । प्रतिज्ञादीनामवाचकता ऽप्रयोगश्चेति । प्रतिज्ञासामान्याच्च प्रतिज्ञाहानिरभिन्नैव । संन्यासो ऽपि दूषणान्तरपूर्वकत्वाददूषणमेव । दूषितपक्षो हि वादी प्रतिज्ञानमपह्नते । अत एव च प्रतिज्ञान्तरमपि पृथग् दोषो न भवति । दूषितपूर्वप्रतिज्ञस्यैव प्रतिज्ञान्तरालम्बनत्वात् । हेतु-प्रतिज्ञाविरोधे ऽपि न दूषणान्तरम् । अप्रसिद्धत्वे हेतोरसिद्धतैव दोषः सिद्धत्वे वा तद्वाहकप्रमाणवाधात्पक्षस्य दोषः । अप्रसिद्धविशेषणतात्वदृष्टस्वलक्षणस्याप्यनुमानान्न दोषः ।

इति श्रीमहामहोपाध्यायश्रीशालिकनाथकृतौ
प्रमाणपारायणे द्वितीयः परिच्छेदः ।

शब्दपरिच्छेदस्तृतीयः ।

शास्त्रं शब्दविज्ञानादसन्निकृष्टे ऽर्थे बुद्धिः । शब्दविज्ञानापेक्षादात्मनः सन्निकर्षाद्यददृष्टार्थविषयं ज्ञानं तच्छास्त्रनाम प्रमाणं । कः शब्दो ऽभिमतः । वर्णाः । तेषामेव श्रोत्रग्राह्यत्वात् । श्रोत्रग्राह्ये हि वस्तुनि शब्दपदं वर्तते । न च सत्व-शब्दत्वयोरतिप्रसङ्गः । सत्तादिसामान्याभावात् । अनुवृत्ताकारावभासिनी हि बुद्धिः सामान्यसिद्धौ निबन्धनं । न च द्रव्यगुणादिष्वनुवृत्ताकारं परामृशन्ती बुद्धिरुदेति यतो महा-सामान्यं सत्ताख्यं सिद्धयेत् । नापि ककारखकारादिष्वेक आकारो ऽवभासते यतः शब्दत्वमभ्युपगच्छेत । सदादिप्रतीति-स्त्वौपाधिकी । प्रमाणग्रहणयोग्यतौपाधिकः सच्छब्दः । श्रोत्रग्राह्यतौपाधिकश्च शब्दशब्दः ।

ननु वर्णातिरिक्तं पदमपि श्रौत्रमेव । तथाहि । नदीदी-
 नेखादिषु वर्णाभेदे ऽपि पदान्यत्वं प्रतीयते । न च वाच्यं वर्णा
 एव पदं । नदीदीनेखादि तु क्रमभेदेन पदभेदबुद्धिरिति । व-
 र्णानामक्रभिकत्वात् । देशनिबन्धनो वा क्रमो भवेत्कालनिबन्ध-
 नो वा । उभयविधो ऽपि न वर्णेष्वस्पर्दं लभते । तेषां सर्वग-
 त्वान्नित्यत्वाच्च बुद्धिस्तु तेषां क्रमवती । तदनुरोधेन वर्णा अपि
 क्रमवन्त इति प्रत्येकं श्रवणेष्ववभासन्ते । एकक्षणवर्तिन्यान्तु
 पदबुद्धावेकस्यां बुद्धिनिबन्धनो ऽपि क्रमो नोपपद्यतइति कुत-
 स्तद्भेदेनापि भेदप्रतिभासोपपत्तिः । किञ्च वर्णा बहव एकवि-
 षया च पदबुद्धिरिति वर्णेभ्यो भिन्नं पद । यदि च वर्णेभ्यो
 भिन्नं पदं नावभासते ततस्तेभ्यो ऽर्थप्रत्यय एव नोपपद्यते ।
 एकैकवर्णप्रतीतौ तावदर्थस्य नावगमः । न च सकलवर्णोप-
 लम्भो युगपत्संभवति वर्णानां क्रमोच्चारणात् । उच्चारणानुसा-
 रित्वाञ्चोपलब्धेः । वर्णानां च वाचकत्वे क्रमभेदे वक्तृभेदे चार्थ-
 प्रत्ययः स्यात् । तस्माद्वर्णेभ्यो ऽसम्भवन्नर्थप्रत्ययस्तदतिरे-
 किस्वनिमित्तपदप्रतीतिं प्रसाधयति ।

उच्यते । नदीदीनेत्यत्रापि वर्णातिरिक्तवस्त्वन्तरावभासो
 नास्ति । नकारादय एव हि प्रतीयन्ते । बुद्धिभेदस्तु क्रमभेद-
 निबन्धनः । नचेयमेका बुद्धिर्यतो वर्णानां बुद्धिनिबन्धनो ऽपि
 क्रमो न स्यात् । भिन्नवर्णविषया भिन्ना एव हि बुद्धयो निर-
 न्तरतयैकतामिवापद्यन्ते । तथाहि । श्रवणेन्द्रियनिबन्धना-
 स्तावद्वर्णोच्चारणानुबन्धिभ्यो बुद्धय उच्चारणभेदेनोत्पद्यन्ते ।
 एवं स्मृतिरपि प्रत्येकवर्णोपलम्भप्रतिभावितभावनावशेन भ-
 वन्ती न सर्वविषयैका ऽवकल्पते । भावनानां भेदात् । एक-
 पदबुद्धिस्त्वेकार्थप्रतिपत्त्युपायत्वनिबन्धना ऽअर्थप्रतिपत्तिश्चा-

प्रत्यक्षं तावन्निमित्तं न शक्नोति कल्पयितुं । तस्य निमित्तत्वा-
नुपपत्तेः । न तस्य सत्तामात्रेण निमित्तता । सर्वदार्थप्रत्यया-
पत्तेः । प्रत्यक्षं भिन्नपदावभासि न भवतीत्युक्तमेव तेन वर्णे-
ष्वेव प्रत्यक्षेष्वर्थप्रतिपत्त्युपपत्तये कश्चिद्विशेष आश्रयितुं युक्तः ।
सर्वपूर्वपूर्वोपलम्भसापेक्षत्वादन्त्यवर्णस्य । उपलम्भस्य च क्ष-
णिकतया स्वतो विशेषदुर्लभशक्यत्वात्पूर्वपूर्ववर्णोपलम्भजन्यः सं-
स्कार एवाश्रीयते । स च स्मृतिहेतोस्संस्काराद्भिन्न एव ।
स्मृतिहेतुर्हि संस्कारो यदुपलम्भप्रभावितस्तत्रैवोपलम्भान्तरं
जनयितुमलं नार्थान्तरम् इत्यर्थविषया ततः प्रतीतिरनुपपन्नेति
तदतिरेकिणः संस्कारस्याश्रयणं । तस्य च कार्यकल्प्यत्वा-
द्यथाभावे प्रतीतिदर्शनं तथाभावएवोत्पत्तिरनुमीयते तेन
क्रमविपर्ययं व्यक्तिभेदे व्यवधाने च कार्यादर्शनाच्च संस्का-
रस्यानुदयादर्थप्रत्ययाभावः । यस्य यस्य चार्थस्य प्रतीतौ
यस्य यस्य वर्णस्य निमित्तभावस्तस्य तस्य तदर्थप्रतीत्यनुगु-
णसंस्कारार्थकत्वं स्वाभाविकं । सहायविरहाच्च कार्यानुदयः
सहायैश्च कार्योत्पत्तिरिति तेभ्य एवार्थप्रत्ययः । तस्मान्न प्रत्य-
क्षतो नाप्यनुमानतो वा वर्णव्यतिरिक्तपदोपपत्तिरिति वर्णा-
त्मकमेव पदं ।

कः पुनरर्थः । अभिधेयः । अभिधेय एव कः । येन सह
शब्दस्याऽपौरुषेयः सम्बन्धः । अथ कः सम्बन्धः । प्रत्याय्य-
प्रत्यायकभावः । न तर्ह्यपौरुषेयः सम्बन्धः । स्वभावतः शब्द
स्याप्रत्यायकत्वात् । यदि हि स्वभावत एव शब्दोऽर्थं प्रत्याय-
येत्ततः प्रथमश्रुतः किं न प्रत्याययेत्ततोऽवगच्छामोऽपेक्षते कि-
ञ्चिच्छब्द इति । देवदत्तादिपदेषु च पुरुषसंकेतायत्ताऽर्थप्र-
तीतिर्दृष्टेति गवादिष्वपि तदपेक्षैवाश्रीयते । तदपेक्षा चेदर्थ-

वर्गतिर्न तर्ह्यपौरुषेयं शब्दस्य प्रत्यायकत्वं ।

उच्यते । यद्यपि प्रथमश्रुताच्छब्दादर्थं नावबुध्यन्ते तथा-
पि स्वाभाविकमेव शब्दस्यार्थप्रसायकत्वं पुनः सकेतापेक्षं ।
तथा हि । वृद्धयोर्व्यवहरतोरेकस्य वाक्यं श्रुत्वा परस्य पर्व-
तमानस्य प्रवृत्त्या बुद्धिमनुमापयति । तस्याश्च शब्दश्रवणान-
न्तरभाविताच्छब्दस्य हेतुतां तावदवधारयति । किन्तु तेषां
पार्श्ववर्तिनां व्युत्पित्सूनां ततः शब्दात् स्वयमर्थमप्रतियतां पु-
नरेषां विचिकित्सोदयते यदि प्रसायकः शब्दस्ततो ऽस्मानपि
किमिति नार्थं प्रतिपादयति । अथाप्रत्यायक एव ततो वृद्ध-
मपि कथमवबोधयति । तेषामेव विचिकित्सतां पुनरेषा कल्पना
प्रसरति । नूनमस्ति काश्चिदस्य वृद्धस्य विशेषो यतो ऽनमवबुध्यते ।
को ऽसौ विशेष इति निर्णीयतां । पुनः शब्दश्रवणां वृद्धव्यव-
हारावगतार्थप्रसायकत्वमात्रेण स्वयमर्थविगमदर्शनादर्थप्रत्या-
यकत्वावगम एव विशेष इति निर्धारणा जायते । न पुनः स-
ङ्केतप्रतीतिवृद्धस्य विशेष इति कल्पना शक्या सङ्केतस्यैव त-
दानीमप्रतीतेः । व्युत्पन्नेतरशब्दाद्यो हि सङ्केतवाक्यादर्थमवबु-
ध्यमानः सङ्केतं प्रतिपद्यते नान्यथा । ननूत्तरकालं सङ्केतद-
र्शनात्किमिति सङ्केतभूतमेव प्रत्यायकत्वं नाश्रीयते । न । श-
ब्दस्वभावत एवार्थप्रतीतिरूपकार्यसिद्धेः । यदि हि शब्दमा-
त्रादर्थप्रतीतिर्न सम्पद्यते ततः सङ्केतो ऽपि तत्कालमिति कल्प्यते
नान्यथा उपपद्यते तु शब्दमात्रादेवार्थावगतिः प्राच्येन मार्गे-
ण । नन्वेवं सति देवदत्तादिष्वपि कथं सङ्केतस्य कारणत्वम् ।
उच्यते । प्रत्यक्षपरिदृष्टत्वात् सङ्केतो न तु कल्पयितव्यः । तेन
देवदत्तादिषु । तस्यैवार्थप्रतीतिकरणत्वं । गवादिषु तु केव-
लकार्यदर्शनकल्पनीयो नावकाशं लभत इत्यपौरुषेय एतेषामर्थेन

प्रसाद्यप्रसायकलक्षणः संबन्ध इति सिद्धम् ।

असन्निकृष्ट इति किमिदं । प्रमाणान्तरेणाप्रतीति इति । यद्येवं कथमसौ शब्दैरवबोध्यते । उक्तं वृद्धव्यवहारावगतसम्बन्धः शब्दोऽवबोधक इति । यश्चार्थो न प्रमाणान्तरेणावगम्यते कथं तद्विषयो वृद्धव्यवहारोऽवसीयते । कथंतरां च तद्विषया प्रतीतिरनुमीयते । कथंतरां च वाचकशक्तिः शब्दस्य कल्प्यतइति । वाक्यार्थमातृकायामभ्यासो विधीयतामित्यत्रोत्तरं ।

स पुनरसन्निकृष्टोऽर्थो नियोगार्थ एव । नियोगो हि प्रमाणान्तरानवगतमपूर्वमर्थमवबोधयतीति वाक्यार्थमातृकायामुक्तम् । न च नियोग एवैकस्तस्यावबोधकः विषयव्यतिरेकेण तदप्रतीतिः पदान्तराणामपि तदन्वयिस्वार्थपरतयैव व्युत्पत्तस्तेन वाक्येनैव नियोगार्थः प्रतीयते । तत्र लिङादिप्रत्ययो नियोगार्थशरीरमेवाभिदधाति प्रकृतिस्तद्विषयम् । पदान्तराणि च विषयविशेषणं नामधेयं नियोज्यं चाभिदधतीति नियोगार्थप्रतीतौ व्याप्रियन्ते । सन्नियोगोपकारकाङ्गवाक्यानि च यद्यपि नियोगान्तरशून्यानि तथापि प्रधाननियोगान्वितस्वार्थाभिधायकतया तन्नियोगप्रतिपत्तावेव पदान्तरवद्वर्तन्ते । विनियुक्तमन्त्रसमाम्नायोऽपि द्रव्यभूतं नियोगजातं नियोगाङ्गतया समर्पयस्तद्विशिष्टनियोगावगतावेवोपक्षीयते नियोगाङ्गता तु योग्यतया प्रयोगकाले नैयोगिककर्मतत्साधनस्मारणेन मन्त्रजातस्य । अनुवादा अपि विधेयस्तुतिमुत्पादयन्तः स्तुतिविषयनियोगप्रतिपत्तिपरा एवेति कृत्स्न एव वेदोऽवबोधेऽपूर्वे कार्यात्मनि प्रमाणम् । अत एव को वेदार्थ इति जिज्ञासमानेभ्यश्चोदनासूत्रेण कार्यात्मा वेदार्थ इत्युक्तं ।

ननु सिद्धोऽपि ब्रह्मात्मको वेदान्तानामर्थः प्रतीयते । उच्य-

ते । व्युत्पत्त्यपेक्षः शब्दो ऽर्थमवबोधयति । व्युत्पत्तिश्च वृद्धव्यवहारे । व्यवहारश्च कार्यप्रतीतिनिबन्धनः । कार्यप्रतिपादकतयैव शब्दव्युत्पत्तिः । तत्रापि कश्चिच्छब्दः साक्षादेव कार्यप्रतिपादकतया व्युत्पद्यते कश्चिच्च कार्यान्वितस्वार्थपरतया ।

ननु विनापि व्यवहारं सिद्धार्थप्रतिपत्तिपरादपि लौकिकवचनात्सम्भवत्येव व्युत्पत्तिः । यथा पुत्रस्ते जात इति । अत्र हिमुखप्रसादादिभिर्लिङ्गैर्लोकैः श्रोतुर्हर्षोत्पत्तिरनुमीयते । हर्षोत्पत्तिश्च हर्षहेतुमन्तरेण न सम्भवति प्रियार्थप्रतीतिश्च हर्षहेतुरिति स्वात्मनि प्रतीतं तेन पुत्रस्ते जातइति वाक्येन प्रियो ऽर्थो बोधित इति कल्प्यते । पुत्र जन्मैवास्य प्रियमुत्पन्निमिति प्रमाणान्तरावगतमिति तदभिधायकत्वमेव कल्प्यते । प्रतिपदमावापोद्धाराभ्यां व्यवहार इव स्वार्थविशेषसम्बन्धाध्यवसायः । तथा व्युत्पन्नेतरपदविभक्त्यर्थाः काष्ठैः पचतीति वर्तमानोपदेशे ऽपि यत्पाके कारणं तत्काष्ठशब्देन प्रतिपाद्यत इत्यवगम्य प्रत्यक्षेण काष्ठानां करणभावमवगच्छन्तः काष्ठशब्दे व्युत्पद्यन्ते । किञ्चास्य शब्दस्यायमर्थ इत्यपि व्युत्पत्तिर्दृश्यते । न तत्र शक्यते वक्तुं कार्यान्वयेव शब्दस्यार्थ इति । अपि च येन नामाकार्याभिधायित्वं तावता च कार्यान्विताभिधानस्याप्युपपत्तेर्न शक्यते । विशेषान्विताभिधानशक्तिः कल्पयितुं । लोके च सिद्धार्थान्येव प्रायशो वाक्यानि प्रश्नोत्तराणि दृश्यन्ते । कुशलं ते कुशलं ममेत्यादीनि ।

अत्रोच्यते । सर्वपुरुषाणां तावद्वृद्धव्यवहारएव प्रथमं व्युत्पत्तिरङ्गीकरणीया । न खलु व्यवहारमन्तरेण सिद्धान्वाख्याने व्युत्पत्तिरवकल्पते । यद्यपि मुखप्रसादादिभिर्हर्षोत्पत्तिरनुमीयते । हर्षोत्पत्त्या च हर्षहेत्ववगमस्तन्निमित्ता च श-

ब्दस्य तथापि पुत्रस्ते जात इति वाक्यस्य पुत्रजन्माख्यहर्ष-
हेतुप्रतिपादकता हर्षहेतूनामानन्त्यादुरनुमाना । नच पारिशे-
ष्येण तत्प्रतिपादकत्वाध्यवसायः । भूतभविष्यद्वर्तमानानां स-
न्निहितव्यवहितानां पारिशेष्यावधारणाया अस्यन्तदुष्करत्वा-
त् । व्यवहारः पुनः प्रत्यक्षविशिष्टार्थविषय उपलभ्यमानस्त-
दुद्धयनुसारेण तद्वतामेव शब्दस्य वाचकतामनायासेनापाद-
यन् व्युत्पत्तावुपायतां गन्तुमलम् । व्यवहारश्चेद् व्युत्पत्त्युपायः
कः कार्यान्विताभिधानं शब्दानामपहरेत् । न हि कार्यावगमं
विना व्यवहारोऽवकल्पत इत्युक्तं वाक्यार्थमातृकायाम् । एवं
लोके यः सिद्धार्थपरतया पदानां प्रयोगः स लाक्षणिको भ-
विष्यति । कार्यान्वयो हि परस्परपदार्थान्वयव्यभिचारीत्याव-
वक्षित्वा कार्यान्वयं परस्परपदार्थान्वयविवक्षयापि लोकाः
शब्द प्रयुञ्जते । विवक्षाबलेन च लक्षणया तत्परतापि तत्र
निर्वहति । वेदे तु लक्षणानिवन्धनं किञ्चिन्नास्तीति स्वाभाविक-
कार्यपरत्वं नापहर्तुं शक्यते । एवं सिद्धपरेऽपि वाक्ये या व्यु-
त्पत्तिः सापि कार्यपरतां न विहन्ति । सर्वपदानामेव हि स्वा-
भाविकी वृद्धव्यवहारसिद्धा कार्यपरता । लाक्षणिकी च सि-
द्धपरतेति । सर्वव्यवहारेषु कार्यान्वयाव्यभिचारात् तदन्वि-
ताभिधायिता न शक्यते ह्यातुमिति न सामान्येनार्थान्तरमा-
त्रान्विताभिधानं शक्याश्रयणम् । अतश्च वेदान्तानामप्यात्मा
ज्ञातव्य इत्यपुनरावृत्तये सामान्नातेन विधिनैकवाक्यतामाश्रित्य
कार्यपरत्वमेव वर्णनीयम् । अथ सिद्धार्थप्रतिपत्तिपरत्वेन व्यु-
त्पत्तेरभावाद्बुद्धव्यवहारावगतायाः पदानामन्विताभिधायिताया
एवानुत्पत्तेः कार्यपरत्वे च प्रमाणान्तरावगतात्मस्वरूपानुवा-
देनैव वर्णनं कर्तव्यम् । अपिच सिद्धार्थपरत्वे ऽपि शब्दस्य न

वेदान्तानां परमानन्दादिरूपत्वे ब्रह्मणः प्रामाण्यमवकल्पते । तत्रहि ब्रह्मस्वरूपानुवादेनानन्दादिरूपविधिरास्थेयः । ब्रह्मस्वरूपञ्च प्रमाणान्तरसिद्धमेवाश्रयणीयम् । ब्रह्मशब्दस्य च लोके प्रमाणान्तरमिद्धात्मवाचित्वेन सिद्धेर्वेदे ऽपि स एवार्थः । तथाच सति निखप्रकाशपरमानन्दरूपविधिः सकलप्रतिपत्तिविरुद्धः । सर्वप्रतिपत्तिषु हि प्रमाणस्मृतिभृतास्वात्मा प्रकाशते । नच तत्र परमानन्दः संवेद्यते । नच सांसारिकदुःखाभिभूतत्वात्तस्याप्रकाशः । अभिभवानुपपत्तेः । अवच्छिन्नं हि दुःखमनवच्छिन्नश्चानन्द इति नालपीयसा महतो ऽभिभवः सम्भवति । स्वप्रकाशस्य चाभिभवावरणानभिव्यक्तीनामसम्भव एव । अभिन्नात्मनत्वप्रतिपादनमपि प्रमाणान्तरविरुद्धमेवेत्युक्तं तत्त्वालोके । सकलविकारशून्यतापि विज्ञानादिविकारोत्पत्तेः प्रमाणान्तरविरुद्धैवेति परस्परान्वयायोग्यतया नानन्दादिपरत्वम् । अजरामरत्वयोस्तु प्रमाणान्तरप्रसिद्धेरेवानुवादत्वादप्रामाण्यमिति ।

नन्वशास्त्रमपि शाब्दमस्ति लौकिकम् । तत्किमिति न लक्षितम् । उच्यते । न शास्त्रव्यतिरिक्तं शाब्दमस्ति शब्दाद्धि यद्विज्ञानमसन्निकृष्टे तच्छास्त्रं स्यात् । नच वेदव्यतिरेकेण तत्सम्भवति । लौकिकं हि वाक्यं नार्थे स्वयं निश्चयमापादयति लौकिकवचसामनृतभूयिष्ठत्वादर्थव्यभिचारस्य शङ्कितत्वात्

नन्वेवमपि वैदिकमपि वचो नार्थनिश्चायकं स्यात् शब्दोत्थापितस्यार्थज्ञानस्य लोके ऽर्थव्यभिचारित्वात् । अथोच्येत वैदिकाद्वचनात् स्वतस्तावन्निश्चयो जायते । पश्चात्तनस्तु संशयस्तद्गिरोधादात्मानं न लभते । यथा स्थाणौ समीपवर्तिनि स्थाणुरूपतया निश्चिते न पुनरूर्ध्वता स्थाणुपुरुषसंशयं प्रसूते । उपलब्धौ ह्यव्यवस्थितायां सन्देहो जायते । यदाच

निश्चितोऽर्थस्तदोपलब्धिव्यवस्थितेति संशयो न युक्तः । न-
चाव्यभिचारनिश्चयपूर्वकं शब्दस्य निश्चायकत्वं येन व्यभि-
चारे निश्चयो न स्यात् । किन्तु स्वभानत इन्द्रियवच्छब्दो
निश्चयहेतुरिति । तन्न । शब्दजनितं निश्चयमेवोभयथा दृष्ट्वा
यः संशयः स निश्चयेनैव न शक्यते निराद्धुम् । वाक्यहेत्व-
न्तरो हि संशयो निश्चयेन विरुध्यते । यः पुनस्तत्प्रभव एव
नासौ तेन निरुध्यते ।

उच्यते । युक्तस्तावल्लौकिके वचसि सन्देहः । पुरुषा हि
प्रायेणानन्वितान्येव पदान्याशयदोषेण वा भ्रमेण वा प्रमादेन
वा ऽशक्त्या वा प्रयुज्जाना दृश्यन्ते । ततश्च यद्यपि तदुक्तानां
पदानामन्विताभिधानसामर्थ्यमस्ति तथाप्यनन्वितार्थत्वशङ्कया
नान्वयो निश्चीयते । कथं तर्हि लौकिकवाक्येभ्यो व्यवहारप्र-
वृत्तिः । उच्यते । अर्थसंशयेनापि लोको व्यवहरति । सन्दि-
ग्यायामपि वृष्टौ वृष्ट्यायत्तफले कर्मणि प्रवर्तन्ते । अथ वा ऽस्येव
निश्चयोपायः । यो हि पुरुषो एवमवधारितो नायमशक्तो न
प्रमादी सम्भवदेतदर्थविषयप्रमाणः सकलाशयदोषरहितश्च
नायमविज्ञायार्थमन्वितार्थानि प्रयुङ्क्त इति तद्वाक्यप्रयोगस्या-
न्वयज्ञानपूर्वकत्वादन्वयज्ञानं तावदनुमीयते । अन्वयज्ञानाच्चा-
न्वयो ऽप्यनुमीयते । ज्ञानं हि ज्ञेयाविनाभावि ज्ञेयानुमाने भवत्येव
लिङ्गं । तदेवं लौकिकाद्रचसो लिङ्गभूताद्रक्तज्ञानमनुमीयते ।
ततो ऽर्थं निश्चय व्यवहारः प्रवर्तते । एवञ्च निश्चिते ऽन्वये
निवृत्तानन्वयाशङ्काद्वाक्यादप्यर्थानिश्चयो जायते । किन्तु तस्यां
दशायामनुवादकतैव । अत एव लौकिके वचने न शाब्द प्रमा-
णम् । अभिप्राये शब्दो लिङ्गम् । अभिप्रायो ऽप्यर्थे लिङ्गः । शब्द-
स्त्वर्थे पश्चान्निश्चयं जनयन्नप्यनुवादकत्वान्न प्रमाणं । नन्वश-

क्तप्रमादिभ्रान्तदुष्टाशयप्रयुक्तानां पदानामनन्वितार्थत्वदर्शना-
द्या पुरुषान्तरवचनेष्वनन्वितार्थत्वाशङ्का जायते तन्निवृत्ति-
मात्रमेव पुरुषस्य वक्तुः शक्तत्वाप्रमादित्वा ऽभ्रान्तत्वशुद्धाश-
यत्वज्ञानं व्याप्तिप्रियताम् । अर्थनिश्चयस्तु वाक्यादेवापास्तसन्दे-
हादस्तु । माभूद्वक्तृज्ञानादनुमितादर्थनिश्चये जाते वाक्यस्या-
नुवादकत्वमिति । उच्यते । अभ्रान्तत्वं नाम पुरुषस्य यथार्थ-
ज्ञानयोगित्वम् । आशयदोषविरहश्च यथाविदितार्थविवक्षायो-
गः । शक्तत्वञ्च यथाविवक्षितपदप्रयोगसमर्थत्वं । शक्तस्यापि
यथाविवक्षिताविशेषश्चाप्रमादो यस्यैतच्चतुष्टयमस्ति स प्रत्ययि-
तः । तस्यैतद्वगतं । सम्यग्ज्ञाननियतो ऽस्य वाक्यप्रयोग
इति । तेन तदीयवाक्यश्रवणे तद्गतसम्यग्ज्ञाननिश्चयो जायत
एव । समीचीनञ्चेदं ज्ञानमुत्पद्यते यदर्थविसंवादि यस्य यथा-
प्रतीयमानो ऽर्थो ऽस्ति तेन समीचीनज्ञाननिश्चयो ऽन्तर्भावितार्-
थनिश्चय एवेति न संशयनिवारणमात्रे पुरुषविशेषविवक्षितं
व्याप्तिप्रियते किन्त्वर्थनिश्चय एवेति निश्चिते ऽर्थे निवृत्ते च संशये
वाक्यमर्थनिश्चयं कुर्वदप्यनुवादकत्वान्न प्रमाणं ।

ननु तर्हि वक्तृज्ञानस्यान्यतो ऽनवगतस्यावगमकं पौरुषेयं
वाक्यं तत्रैव शाब्दं प्रमाणमस्तु । न । तत्रानुमानत्वात् । वक्तृज्ञाने हि
निश्चितसम्बन्धं प्रत्ययितवचनं । वक्ता तु धर्मी । ज्ञानविशेषयोगि-
वाक्यप्रयोगिते तस्यैकदेशाविति । अत एव च भगवान्काश्यपो
वेदान्पौरुषेयान्मन्त्रमानः शब्दमनुमाने ऽन्तर्भूतमुवाच तस्येदं
कारणं कार्यमिति लैङ्गिकमुक्त्वा एतेनैव शाब्दमप्युक्तमिति ।
वक्तृज्ञानं हि कारणं वाक्यं च कार्यम् । अत एवान्येनाप्युक्तं ।
वक्तुरभिप्रायं तु सूचयेयुरिति । स एव तथा प्रतिपाद्यमानत-
या आश्रय इति । ननु यदि वाक्याद्वक्तृज्ञानानुमानं वक्तृज्ञाना-

च्चार्यानुमानं तर्ह्यनवगते ऽर्थे कथं ज्ञानविशेषो ऽनुमातुं शक्यः ।
 अर्थेनैव निराकारस्य ज्ञानस्य विशेषो नचानिर्ज्ञातो ऽर्थो ज्ञाने
 विशेषमापादयति । उच्यते । अनवगते ऽप्यर्थे ज्ञानविशेषोऽनु-
 मातुं शक्यतएव । यादृशार्थप्रतिपादनयोग्यानि^१ पदानि प्र-
 युक्तानि तादृशार्थविषयं ज्ञानमनुमीयते । नन्वेवं वेदस्य प्रा-
 माण्यमपास्तम् । व्युत्पत्त्यपेक्षो हि वेदे शब्दादार्थावगमो वृद्ध-
 व्यवहारे च व्युत्पत्तिः । वृद्धवाक्यानि चेष्टिङ्गभूतानि न तर्हि
 स्वार्थे प्रमाणतया व्युत्पन्नानि । उच्यते । यावद्धि पदाना-
 मर्थविशेषवाचकत्वं नाश्रीयते तावद्वक्तृज्ञानविशेषो ऽपि नानु-
 मीयते । विशिष्टाद्धि वाक्याद्विशिष्टं ज्ञानमनुमातव्यम् । नचार्थ-
 विशेषप्रतिपादकत्वादन्यो वाक्यस्य विशेषो ऽस्तीत्याश्रयणीय-
 मर्थविशेषप्रतिपादनसामर्थ्यमेतेषाम् । अर्थप्रतिपादनसामर्थ्या-
 वधारणमेव च व्युत्पत्तिस्तावतैवार्थप्रतीतिः । अनुवादकत्वे
 ऽपि च शब्दानामस्येव प्रतिपादकत्वम् । वेदेच व्युत्पत्तिवशे-
 नार्थप्रतिपत्तौ जातायां प्रामाण्यमुपपद्यत एव । ननु वेदे ऽपि
 शङ्काया भवितव्यमित्युक्तम् । सखमुक्तमयुक्तं तव । न तावद-
 न्वयनिश्चयानुपपत्तिर्वेदे सम्भवति । अशक्त्यादिकर्तृदोषवशे-
 न ह्यनन्वितार्थपदप्रयोगो लोके दृष्टः । नच वेदे कर्ता पुरुषो
 ऽस्ति । तेन तदाश्रितास्तावद्दोषा अनन्वितार्थपदवचने हे-
 तवो वेदे शङ्कामपि नावतारयन्तीत्यर्थनिश्चयस्तावज्जायते । नच
 पौरुषेयवाक्यजन्यनिश्चयस्य व्यभिचाराद्वैदिके ऽपि निश्चये व्य-
 भिचारशङ्कोचिता शङ्काया दर्शनमूलत्वात् । यथाभूते हि य-
 द्दृष्टं तव तथाभूतएव पुनः शङ्कामवतारयति । अपिच लौ-
 किकस्यापि तत्र व्यभिचारो नास्ति । प्रसयितवचनाद्धयप्र-
 सयितवचनमपि भेदेन न प्रतिपद्यमानः प्रसयितवचने दृष्टज्ञा-

नपूर्वकत्वं स्मरन् तच्च स्मरणं ग्रहणाद्विवेकेनानवबुध्यमानो ग्रहणव्यवहारं प्रवर्तयति । तत्र न कश्चिद्विचारः ।

ननुच पदसङ्घातात्मकतया वेदा अपि पौरुषेया एव । पदसङ्घाता हि पौरुषेया एव दृश्यन्ते भारतादिवत् । तथाच काठकादिसमाख्यापि वेदे प्रवर्तते । नचेयं प्रवचननिमित्ता समाख्येति कल्पयितुं युक्तम् । साधारणत्वात्प्रवचनस्य । बहवो हि प्रब्रूयुः । कर्ता पुनरसाधारणो भवति । कृतस्य करणयोगात् । आसाधारण्येन व्यपदेशा भवन्ति । यथा वैयासिकी भारतसंहितेति । अतः पौरुषेयत्वेन वेदानां तदर्थस्य प्रमाणान्तरविषयत्वात्तद्विषये वक्तुः प्रमाणाभावादनन्वितार्थत्वाशङ्का तत्पदेषु भवन्ती केन वार्यते ।

उच्यते । पुरुषकृतत्वं तावद्वेदानां साक्षाद्भारतादिवन्न स्मर्यते । समाख्यातु पौरुषेयी प्रमाणान्तरानुसारिणी न शक्नोति स्वयमर्थव्यवस्थां कर्तुम् । यदि विचारयन्तः कृतकतामेव निर्णेष्ट्यामस्ततः करणनिबन्धना समाख्या भविष्यति । अथ तु यत्नेनान्विष्यन्तो ऽपि पौरुषेयतां नोपलप्स्यामहे ततः प्रवचननिबन्धनेति वक्ष्यामः । तदपि ह्यसाधारण स्यात् । प्रकृष्टं हि वचनं कस्यचिदेव कुत्रचिदेव तावत्सङ्घातात्मकत्वं न पौरुषेयतामनुमापयितुमलम् । वेदार्थविषयवाक्यविरचनासाध्यर्थापुपपत्तेः । परस्परसंहतार्थया तावद्वेदा उन्मत्तप्रणीता इति न शक्यते वक्तुम् । उन्मत्तप्रणीतस्य चेयतो ग्रन्थराशेः प्रथममध्ययनं कथं प्रवर्तते । के हि सचेतस उन्मत्तोक्तमेतावन्तं ग्रन्थराशिं महता क्लेशेनाधीयीरन् धारयेयुरध्यापयेयुश्च । नच बुद्धादिग्रन्थबहुद्धिपूर्वकारिणा प्रोत्साहिता महस्यप्यायासे प्रवर्त्तेरन्नतो बुद्धिपूर्वकारिप्रणीता वेदा इति वाच्यम् ।

न हि बुद्धिपूर्वकारी वेदान् रचयितुमलम् । तदर्थस्य बुद्धावा-
रोपयितुमशक्यत्वात् । प्रमाणान्तराविषयो ह्यपूर्वात्मा वेदार्थः
स प्राग्वेदवचनेभ्यो बुद्धिस्थितामापादयितुमशक्यः । ननु बु-
द्धादिवचनान्यप्येवमेवापौरुषेयाणि स्युः । न । तेषां साध्यसा-
धनभावमात्रपरत्वात् । साध्यसाधनभावस्य कल्पयित्वापि बु-
द्धावारोपयितुं शक्यत्वात् । ज्योतिष्टोमादिषु दृष्टं स्वर्गसाध-
नत्वं चैखवन्दनादावारोपयितुं शक्यते । अपूर्वं त्वपूर्वत्वादेवा-
रोपेणापि नावतरति । अथ कथं तुल्ये ऽपि लिङ्गादिप्रयोगे
बुद्धादिवचनानि साध्यसाधनभावमात्रपराणि न वेदवा-
क्यानि । उच्यते । बुद्धादिवचनानि तावत् साक्षाद् दृष्टकर्तृपु-
रुषाणि । तेन यदेव पुरुषाः प्रमाणान्तरेण बुद्धिस्थीकर्तुमी-
शते तद्विवक्षाप्रयुक्तान्येवेति निश्चीयते । पुरुषाश्च नापूर्वं बुद्धौ
निवेशयितुमलम् । साध्यसाधनभावं त्वन्यत्र दृष्टं बुद्धिस्थीकृत्य
विरचयितुं क्षमन्ते । वेदेषु तु साक्षात्कर्ता नोपलब्धः । तेन स्व-
महिमानुसारेण तावदर्थो बोद्धव्यः । स चापूर्वात्मकः प्रती-
यते । प्रतीते च तस्मिन् शक्तता तद्विषयवाक्यरचने बुद्धि-
पूर्वकारिणामिति पौरुषेयत्वं नानुमीयते । यएव हि पदसङ्घा-
ताः पौरुषेयैर्विरचयितुं शक्यन्ते तत्रैव पौरुषेयत्व दृष्टमित्यश-
क्यविरचनेषु पौरुषेयत्वानुमानं न क्रमते । नच पौरुषेयत्वं
विना पदसङ्घातात्मकतैव नोपपद्यते । उच्चारणवशेन हि प-
दानि सहततामापद्यन्ते । तच्चोच्चारणान्तरपूर्वकं वा स्यात्स्वबु-
द्धिप्रभवं वा दृश्यते ह्यन्येनापि प्रयुक्तमन्येनाधीयमानं भारता-
दिवत् यथा ऽद्यतनाः पुरुषा भारतादिकमुच्चारणान्तरमधी-
यते तथा वेदानपि सर्वपुरुषा एवेति किमनुपपन्नम् । अतः सि-
द्धमपौरुषेया इति । अपौरुषेयाश्चेन्नास्ति प्रमाणान्तरापेक्षा प्र-

सक्षयत् । अतः प्रमाणमनपेक्षत्वादित्युक्तम् ।

ननु चित्रया यजेत पशुकाम इत्यादिचोदनाः पश्वादि-
फलानुबद्धस्वार्थं बोधयन्ति । न च कर्मानन्तरं फलमुपभ्य-
ते । न च कालान्तरे फलं भविष्यतीति शक्यं । कर्माभावात् ।
अतः प्रमाणान्तरबाधादप्रमाणं शास्त्रं ।

उच्यते । न तावच्छास्त्रेणानन्तरभावितया फलं श्राव्यते
येनानन्तरफलादर्शनेन बाधः स्यात् । नच कालान्तरे कर्मा-
भावात्फलोत्पादासम्भवः । कालान्तरावस्थायिनो ऽपूर्वादेव
फलोत्पत्त्यवगमात् । नच कालान्तरे प्रतिग्रहादिकारणान्त-
रदर्शनमपूर्वस्य फलसाधनतां बाधते । काम प्रमाणद्वयसमर्पित-
मुभयं फलसाधनमस्तु । शास्त्रेणा ऽपूर्वं फलसाधनमवबोधितम् ।
प्रसक्षादिभिः प्रतिग्रहादिकमिति । नच कालान्तरभाविनि फ-
ले कर्तुर्भोक्तृत्वमनुपपन्नं । नित्यत्वात् । बुद्धीन्द्रियशरीरेभ्यो
हि भिन्नः पुरुषः कर्मणां कर्ता सच नित्यतया कालान्तरभा-
वीन्यपि फलानि भोक्तुमलमिति न प्रमाणान्तरबाधादपि शा-
स्त्रस्य प्रामाण्यमाक्षेप्तुं शक्यम् ।

अत्रापि शिष्टिः शास्त्रमिति ज्ञानं शास्त्रं । शिष्यते ऽनेनेति तु
शब्दः स च द्विविधः प्रत्यक्षो ऽनुमेयश्च किं पुनः
शब्दानुमाने लिङ्गम् । अष्टकाः कर्तव्या इति वचनं । कथम् ।
इयं तावत्स्मृतिस्रैवर्णिक्कैरेवाविगानेन परिगृहीता । नच
निर्मूलायाः परिग्रह उपपद्यते । मूलं च न प्रसक्षादि सम्भवति ।
तस्य कार्यत्वविषयत्वाभावात् । स्मृतौ चापूर्वकार्यावगमात् शा-
स्त्रं सम्भवति मूलं । ननुच तदपि मूलं नावकल्पते । प्रयत्ने-
नाप्योलाच्यमानस्यानुपलम्भात् । नचानुपलब्धः शब्दो
ऽर्थमवबोधयति । नचार्थमनवगमयन्मूलं भवितुमर्हति । उच्य-
ते । सत्यम् । वयमिव मन्वादयो ऽपि तच्छास्त्रं प्रत्यक्षं नोपल-

भन्ते अनुमानं तु तेषामप्यस्माकमिव सम्भवति । स्मृत्यन्तरं हि महाजनपरिगृहीतं दृष्ट्वा ते ऽपि तत्कर्तुः स्मृत्यन्तरानुमितं शास्त्रं मूलभूतमनुमातुं शक्नुवन्त्येवमनादित्वात्स्मृतिपरम्पराया लिङ्गभूतायाः सम्भवान्नानुमानविघातः । शब्दार्थसम्बन्धवत् । यथाहि वृद्धव्यवहारदर्शनेन प्रयोज्यवृद्धस्यार्थप्रतिपत्तिं प्रकल्प्य तस्याश्च शब्दश्रवणानन्तरभावित्वेन शब्दस्य तत्कारणतां प्रतीत्य कथं पुनर्ममा ऽप्रतिपादकः शब्दो ऽस्यार्थप्रतिपादक इति च वितर्क्य पुनः स्वयं ततः शब्दादर्थमवंगम्य प्रतिपादकत्वेनावगतः शब्दो ऽर्थमवबोधयतीति निश्चिन्त्य बुद्धस्यार्थप्रतिपत्तिसामर्थ्यं कल्पयित्वा स कथमनेन वृद्धेनार्थप्रतिपादकतया शब्दो ऽवधारित इति विचिन्त्य नूनमस्यापि वृद्धव्यवहारान्तरदर्शनमेव व्युत्पत्त्युपायभूतं ममेव वृद्धान्तरस्याप्यपरवृद्धव्यवहारान्तरदर्शनमेवेत्यनादिवृद्धव्यवहाररूपालिङ्गपरम्परां परिकल्प्य लोको व्युत्पद्यते । तथा स्मृतिपरम्परामनादिमेव कल्पयित्वा शास्त्रानुमानमपि कुर्वन्ति । नचानुमितस्य शास्त्रस्यार्थप्रतिपादकत्वमनुपपन्नं । लिप्यनुमितिवत् । सर्वदाच तस्याश्रवणमनाभ्रातत्वात् । अनाभ्रानमेव कस्मादिति चेत् । आचार्यैरनाभ्रातत्वात् तदपि कथमिति चेत् । आचार्यैरान्तरैरनाभ्रातत्वादिति न दोषः । नच तस्याशब्दत्वं । वर्णात्मकत्वात् । प्रत्येकञ्च वर्णानां श्रोत्रेन्द्रियग्राह्यत्वात् । वेदत्वं च तस्याप्यपौरुषेयवाक्यरूपत्वात् तन्मात्रवर्तित्वाच्च वेदशब्दस्य । तस्मादनुमेयमपि शास्त्रमस्ति ।

प्रत्यक्षमपि शास्त्रं किञ्चिदध्याहारापेक्षं पिण्डपितृयज्ञादि-शास्त्रं वैदिकशास्त्रं च पिण्डपितृयज्ञादौ हि नियोज्यपदाश्रवणादपरिपूर्णं वाक्यं । ननु पदानामन्विताभिधायित्वेन व्यु-

तत्तेर्भवत्वेकपदप्रयोगेऽन्वितार्थान्तरापेक्षत्वादन्विताभिधानस्य
 तदसिद्धावपरिपूर्णता । अनेकप्रदप्रयोगे त्वन्विताभिधानस्य
 सिद्धत्वात्किं निबन्धनमपरिपूर्णत्वम् । उच्यते । अत्राप्यभिहिता-
 र्थस्यानुपपत्त्या भवत्येवापरिपूर्णता । अत्रापि लिङादिभिरपूर्वं
 कार्यरूपमभिधीयते । नचानुष्ठानमन्तरेण कार्यरूपता निर्वहति
 नच कर्तारमन्तरेणानुष्ठानोपपत्तिः । नचाधिकारमप्रतीत्य क-
 र्मणि कर्तृतां प्रतिपद्यन्ते । कर्मणि चाधिकारो नियोगे नियो-
 ज्यस्यावकल्पते । यो हि ममेदं कार्यमिति प्रतिपद्यते स स्वकी-
 यकार्यसाधनं कर्म स्वार्थतया प्रतिपद्यमानोऽधिकारी स्यादिति
 नियोज्याश्रवणेऽपि कार्यत्वानिर्वाहादुपपन्नमपरिपूर्णत्वम् । अतो
 लोके अपरिपूर्णवाक्यपरिपूरकतयाऽवधारितोऽध्याहारो वे-
 देऽप्याश्रीयते । कः पुनरयमध्याहारो नाम । अधिकत्वस्य बु-
 द्धौ निवेशनं । बुद्धौ सन्निहिते श्रूयमाणः शब्दः स्वार्थमन्वि-
 तमभिधत्ते । तस्य तु विशेषावगतो योग्यत्वं लाघवञ्च कारणं ।
 तथाहि । यद्यपि जीवनमन्तरङ्गं निखञ्च तथापि तस्मिन्नियो-
 ज्यविशेषणो समाश्रीयमाणो विधेरपरमनुष्ठानाक्षेपकत्वं कल्प-
 नीयं काम्ये त्वधिकारिविशेषणो तदर्थितयैव प्रधाने प्रवृत्तेर्विधे-
 रनुष्ठानाक्षेपकत्वकल्पना न कर्तव्या । यद्यपि चोपात्तदुरितक्षयो
 ऽपि पुरुषैरिष्यते तथापि तस्योपात्तदुरितसत्तासापेक्षत्वादौ-
 रवं । तस्मात्सकलपुरुषाभिलषणीयं सकलदुःखसम्भेदरहितं
 सुखं स्वर्गपदाभिधेयं नियोज्यविशेषणं कल्प्यते । कथं पुन-
 स्तादृशसुखवाचकता स्वर्गशब्दस्याऽवसीयते । उच्यते । ज्यो-
 तिष्ठोमेन स्वर्गकामो यजेतेत्येवमादिसमाम्नायं सकलदुःखसम्भे-
 दरहिताभिलाषोपनीतदीर्घतरसुखसाधनत्वेनार्थवादैः स्तूयमा-
 नं कर्म दृश्यते । स्वर्गशब्दोऽपि लोके कस्मिंश्चिदर्थे श्रौत्या वृ-

त्या प्रयुज्यमानो दृश्यते । यो ऽप्यस्य चन्दनादौ प्रयोगः सो ऽपि प्रीत्यपगमे तत्रैवाप्रयोगात्प्रीतिसाधनवाचकत्वल्पने ऽपि प्रीतेरपि वाच्यत्वाश्रवणात्प्रीतिमात्रवाचकस्य तत्साधने लक्षणयापि प्रयोगोपपत्तेर्लाक्षणिक एव । तत्र यदि विध्युद्देशगतः स्वर्गशब्दस्तथा सुखे वर्तते ततो ऽर्थवादानां मुख्यैव वृत्तिः स्तुतावपि स्यादिति तादृशसुखवाचकता स्वर्गपदस्याश्रीयते, चन्दनादिष्वपि यो लाक्षणिकः, प्रयोगः सो ऽपि प्रशंसार्थः सुतरां ततः तद्विधसुखसाधनत्वापादनेनैवोपपद्यते । तथा च यावत्तावत्सुखसाधने स्वर्गशब्दं न प्रयुज्यते किन्तु सातिशयप्रीतिजनके । स्वर्गपदाभिधेयसुखसम्भवे चोक्तेन न्यायेनामाम्नाय एव प्रमाणं तदन्यथानुपपत्त्या च तदुपभोगयोग्यदेहदेशसद्भावो ऽपि नानुपपन्नः । सामान्यतोदृष्टानुमानं तु न नियोज्यकल्पनायां प्रमाणं । अध्यापनादौ व्यभिचारदर्शनात् । विध्यन्तरप्रयुक्त्या चानुष्ठानलाभादपरिपूर्णतापि नास्ति विकृतिषु करणोपकारजनकपदार्थवर्गाणामनाम्नानात्तद्व्यतिरेकेणोपकारासम्भवात्तदभावे करणस्य कार्यसाधनासमर्थत्वात्कार्यस्य कार्यत्वानिर्वाहादपरिपूर्णत्वे सति परिपूर्णार्थमध्याहारः कर्त्तव्यः । तच्च तावत्स्वतन्त्रपदार्थाध्याहारो नोपपद्यते विशेषावगमे कारणाभावात् । करणोपकाराध्याहारे ऽपि प्रकृतिवदपरिकल्पाध्याहारे पुनरपि पदार्थानामभावे निर्वाहासम्भवात्प्रकृतोपकाराध्याहारः कर्त्तव्यः । तत्रापि प्रकृतीनां बहुत्वाच्चोदनालिङ्गसामान्याद्या बुद्धौ सन्निधीयते तदीयोपकाराध्याहारो युक्तः तदध्याहारे तथैवापरिपूर्तेः पदार्थाकाङ्क्षायां तदुपकारोपस्थापितैः पदार्थैरान्विताभिधानम् । यद्यपि चासावुपकारः प्रकृतौ तत्पदार्थजन्यतया निर्जातः तथाप्यपूर्वप्रयुक्तत्वात्पदार्थानां प्राकृतापूर्वसम्बन्धस्यैव स-

तस्तस्योपकारस्य ते पदार्था जनका नापूर्वान्तरसम्बन्धस्येति सम्प्रति वैकृतापूर्वं सम्बन्धमुपगतः करणोपकारो न तत्पदार्थजन्यतयाऽवसीयत इत्यास्ति तज्जनकपदार्था ऽपेक्षेति पूर्वप्रतीतसम्बन्धेनोपकारेणोपस्थापितैः पदार्थैरन्वितो विध्यर्थः स्वशब्देनाभिधीयते । उपमानं तु प्राकृतोपकारपदार्थसम्बन्धे न प्रमाणम् । सादृश्यमात्रविषयत्वात् । अतोऽध्याहारा ऽपेक्षमपि प्रत्यक्षं शास्त्रम् ।

तथा प्रत्यक्षमपि शास्त्रं वचनव्यक्त्यवधारणाय लोकप्रसिद्धन्याया ऽपेक्षम् । यावद्धि लोकप्रसिद्धन्यायानुसारेण वचनव्यक्त्यवधारणं न क्रियते न तावत्समीचीनार्थबोधोत्पादनक्षमं शास्त्रम् । तथाहि । उद्भिदा यजेत पशुकाम इति किं गुणविधिरुत नामधेयमिति सन्देहे न्यायाभासापादितगुणविधिनिराकरणं सम्यङ्न्यायानुसारेण कृत्वा नामधेया ऽध्यवसानेन व्यक्तिनिर्धारणं यावन्न क्रियते तावत्समीचीनवाक्यार्थबोधो नास्तीत्यनेन मार्गेण न्यायापेक्षं शास्त्रम् । अतएवेतिकर्तव्यताभूता वेदस्य स्वार्थमवबोधयतो मीमांसा । तथा चाहुः

धर्मे प्रमीयमाणे हि वेदेन करणात्मना ।

इतिकर्तव्यताभागं मीमांसा पूरयिष्यतीति ॥

कियत्पुनः पदजातमेकं शास्त्रं । नच शक्यं वक्तुं यावतां पदानामेकार्थत्वं तावदेकं शास्त्रम् । अर्थभेदे तु शास्त्रभेदो मन्त्रवत् । यथा मन्त्रेषु यावता पदजातेनैको ऽर्थः प्रतीयते तावदेक वाक्यमिष्यवगम्यते तथा शास्त्रमपीति । युक्तं मन्त्रेषु प्रमाणान्तरप्रमितार्थेषु तत्रहि तत्त्वमन्यथात्वं वाऽर्थस्यावधारयितुं शक्यते । शास्त्रं तु प्रमाणान्तरा ऽप्रतीतार्थावबोधकं तदर्थस्य तत्त्वमन्यथात्वं वा शक्यते नान्यतो ऽवसातुम् । उच्यते ।

शब्दानामर्थावच्छेदेनैव सर्वत्रैकतोपपत्तेः । पदतापि वर्णाना-
मर्थावच्छेदेनैव । स त्वर्थोऽवच्छेदकः शास्त्रस्य शास्त्रादेवावग-
म्यते । कः पुनरसौ । विषयः । साध्यश्च । कः पुनर्विषयो
नाम । उच्यते । कार्यमेव हि विध्यर्थः कार्यञ्च कृतिसाध्यम् ।
कृतिश्च प्रयत्नः । सच सर्व एव भावार्थसम्बद्धः । तेन कार्यं
प्रतीयमानं कृतिविशिष्टं प्रतीयते । नान्यथा । कृतिरपि भा-
वार्थेन विशिष्यते । तेन भावार्थः कृतिं विशिष्यन् कार्यं वि-
शिष्टमिष्टीति विषय उच्यते । यो हि येन विशिष्यते स तस्य
विषयः । अतश्च यावति पदसङ्घ एको विषयस्तावसेको नि-
योगार्थः तदैक्याच्चैकं शास्त्रम् । तत्र नियोगाभेदस्यापि विष-
याभेदोन्नेयत्वाद्विषयाभेदादेव शास्त्रमेकं व्यवस्थाप्यते तद्वे-
दाच्च भिन्नम् । पञ्चधा च विषयभेदोऽवसीयते । तत्र यजति
जुहोति ददातीत्यभिधानभेदाद्यागादीनां भेदोऽवगम्यते । दे-
वतोद्देशेन द्रव्यत्यागो यागः । का पुनर्देवता कश्चोद्देशः । कश्च
त्यागः । उच्यते । स्तोत्रं शस्त्रं यद्गुणवचनं यदुद्देशेन च हविषां
त्यागश्चोद्यते सा देवता । तत्रैव याज्ञिकवृद्धानां देवताशब्द-
प्रयोगात् । यत्र ह्याग्नेयादिदेशनार्थानुष्ठाने प्रवृत्तोऽग्निमुद्दिश्य
हविस्त्यजति तत्रैवमादुरगिरत्र देवतेति । उद्देशश्च चतुर्थ्यन्तत-
द्वाचकशब्दप्रयोगः । त्यागश्च सम्बन्धिनि स्वे औदासीन्यस-
ङ्कल्पः । स चानभिसंहितपरस्वत्त्वापत्तिफलको यागः । देश-
विशेषगतद्रव्यप्रक्षेपोपाधिकश्च स एव होमः । अभिसंहितपर-
स्वत्त्वापत्तिफलश्च दानमिति । अभिधानभेदाद्यजत्याद्यनुब-
न्धभेदावगमः । तथा विध्युच्चारणादसप्तप्यभिधानभेदे भावा-
र्थभेदोऽवगम्यते । असन्निकृष्टार्थावबोधनस्वरसं हि सर्वमेव वि-
ध्यान्मानम् । तदर्थबोधेनैवमवसीयते नूनं भिन्ना इमे धात्वर्था

इति । तद्वेदे विषयभेदाद्विषयिणो भेदोपपत्तेरसन्निकृष्टावबोधस्वभावता विध्याम्नानस्य निर्वहति । नन्वेवं तर्हि पुरुषः स्वेच्छया पुनर्विधिमाप्नोति तदापि तर्हि विषयभेदः स्यात् । न । स्वतन्त्रत्वादुच्चारणस्य । यद्धि न पूर्वोच्चारणदर्शनपूर्वकमुच्चारणं तदपौरुषेयं स्वातन्त्र्येण परिच्छेदकम् । यत्पुनरस्वतन्त्रं तत्पौरुषेयं प्रमाणान्तरोपात्तार्थावबोधकम् । नच तत्र भेदे प्रमाणमस्तीति न भेदो विषयस्य । शाखान्तरगतस्तर्हि विध्याम्नानाभ्यासौ भेदकः स्यात् । नेत्युच्यते । अभ्यासाभावात् । यत्र ह्येकएव वक्ता पुनःपुनस्तमेवार्थमुच्चारयति तत्राभ्यासो व्यपदिश्यते । शाखान्तरगतं विधिं पुरुषान्तरं पठतीति नाभ्यासः शक्यते वक्तुम् । एवमपि पुरुषान्तराम्ना-नेमेव कस्माद्विन्नमर्थं न प्रतिपादयति । उच्यते । एकार्थप्रतिपादकत्वे ऽपि तदाम्नानस्यासन्निकृष्टार्थत्वोपपत्तेः । तस्य हि पुरुषस्य सोऽप्यर्थोऽसन्निकृष्ट एव यद्यपि पुरुषान्तरेण प्रतीतः । एकत्वं तु कथम् । वैषयैक्यात् । तदैक्यं चाभिधानैक्यात् । तथा साध्यमपि तत्रैकमेव । यद्येवं तर्हि य एवं विद्वान्पौर्णमासी य-जत इत्यत्रापि तद्वेदः स्यात् । न । अभ्यासकल्पस्य भेदस्या-निर्वाहात् । रूपभेदेन हि भेदो निर्वहति यागस्य हि द्रव्यदे-वते रूपम् । ताभ्यां हि स रूप्यते । नर्ते हि ताभ्यां स भवती-ति । यद्यप्यत्र द्रव्यमविहितमपि यत्किञ्चिदुपादाय क्रिया सि-द्धयति यद्यपि चावाचनिकमपि ध्रौवमाज्यं द्रव्यं गम्यते तथापि देवता नाविहिता भवतीति विधानमन्तरेण तदलभः । नच यजिरेव तदन्वितस्वार्थमाचक्ष्माणो देवतां विधातुमलम् । वि-शेषावगमे कारणाभावात् । नार्पि वार्त्तघ्नीममावास्यायामनू-च्यते इति मन्त्रविधानान्मान्त्रवर्णिकदेवताश्रयणं सम्भवति ।

मन्त्रविधेरभावात् । आज्यभागयोर्ह्यय विधिद्विवचनानुरोधा-
दिति स्थितम् । तस्मादनुवादमन्तरेण रूपालाभादनुवादो ऽय-
मिति नाभ्यासात्कर्मभेदः । नन्वेव तर्हि प्रकृतसर्वरूपवद्यागा-
नुवादः किमिति न स्यात् । ततश्चानूदितानां दर्शपूर्णमा-
साभ्यां यजेतेत्यधिकारसम्बन्धाद्राजसूयवत्सर्वयजीनां प्राधान्यं
स्यादङ्गत्वमाधारादीनां न सिद्धयेत् । उच्यते । सर्वानुवादा-
श्रयणे दर्शपूर्णमासाभ्यामिति द्विवचनं नोपपद्यते । सर्वसमु-
दायानुवादद्वयेन सर्वेषामेव दर्शशब्दवाच्यता पूर्णमासशब्द-
वाच्यता चावगम्यते । ततश्च दर्शाश्च पूर्णमासाश्चेति कर्मधा-
रयो ऽयं समासः । तत्र यजीनां विशेष्याणां बहुत्वाद्बहुवचनं
स्यान्न द्विवचनम् । अतस्तदनुरोधेन केषाञ्चिदेव तावद्य एवं वि-
द्वान्पौर्णमासी यजतइत्यनुवादो न सर्वेषां । तथा य एवं विद्वान-
नमावास्यां यजत इति केषाञ्चिदेवानुवादः । तेनानुवादद्वयेन
समुदायद्वयापत्तौद्विवचनान्तोपपदवशेन तेषामेवाधिकारसम्ब-
न्धः । तत्र केषां पूर्णमासीयुक्तोऽनुवादः केषाञ्चामावास्या-
युक्त इत्यपेक्षायां काल निमित्तोपपदानुसारेणोत्पत्तिकालयो-
गिनामेवानुवाद इति निश्चयो जायते । अन्यथा विशेषाग्रहणा-
दिति न सर्वानुवादो न सर्वेषां प्राधान्यमिति । तथा गुणान्-
तरयोगादप्यनुबन्धभेदोऽवगम्यते । उत्पत्तौ यत्कालानुबद्धं
यत्कर्म प्रतीयते ततोऽन्येन कारकेणानुबद्धं तन्न शक्यतेऽवग-
न्तुमित्यनुबन्धभेदावगमः । तथा संज्ञान्नरादप्यनुबन्धभेदोऽव-
गम्यते । अन्याय्यं ह्येकस्यार्थस्यानेकशब्दत्वमिति भेदस्ताव-
दौत्सर्गिकः । यत्र तु बलीयसा प्रमाणेनानेकशब्दत्वमपि गम्यते
भवति तत्रैक्यम् । तथा त्रिधानान्तरादपि कर्मान्यत्वावगमः ।
विधानान्तरञ्च सन्निहिते कर्मण्यनेकगुणसंयुक्तकर्मग्रहणात् ।

तत्रहि गुणविधिस्तावन्न सम्भवत्यनेकगुणश्रवणादनेकगुर
विधाने वाक्यभेदप्रसङ्गात् । गुणविशिष्टकर्मविधौ तु तस्यैवै
कस्य विधानादेकवाक्यत्वात्निर्वाहात् कर्मैव विधेयम् । विधी
यते चेत्ततः प्रकृतादन्यत्वम् । तथाऽसन्निधानादप्यप्रसङ्गिज्ञाना
त्कर्मविधानावगमाद्भेदावगमः । प्रकरणान्तरमपि कर्मण
प्रक्रियान्तरं विधानान्तरमेव । सङ्ख्या तु भावार्थमात्रभेदे प्रभ
वति न विषयभेदे । यथा सप्तदश प्राजापत्यानिति प्राजापत्य
प्रातिपदिकोपात्तानां द्रव्यदेवतासम्बन्धानां नियोगविषयत्वं ।
तेच सकृदेवाभिहिताः सकृदेव सम्बन्ध्यन्ते दर्शपूर्णमासाभ्यां
स्वर्गकामो यजेतेतिवदिति न भेदेन विषयभावं भजन्ते । सा-
ध्यभेदादपि शास्त्रभेदोऽवसीयते । यथा दर्शपूर्णमासाभ्यां
स्वर्गकामो यजेत यावज्जीवं दर्शपूर्णमासाभ्यां यजेतेति च ।
नहि यावज्जीवचोदना कामाधिकारे कालविधानार्था । ल-
क्षणाप्रसङ्गात् । यावज्जीवनलक्षितो हि कालो विधेयः । किञ्च
जीवनकालएव नियोगस्य प्राप्तत्वाद्यावदर्थसम्बन्धेन विधे-
यत्वं । तावांश्च कालो नानभ्यस्तेन प्रयोगेण शक्यते व्याप्तुमि-
ति यजेतेत्यपि यागमभ्यसेदिति वर्णयितव्यम् । ततश्चाऽभ्यास-
लक्षणाऽप्यपरेति जीवतोऽधिकारान्तरमेतदाश्रयणीयम् । जीव-
ने ह्यधिकारिविशेषणे सति जीवतोऽवश्यं यागेन भवितव्यमिति
सिद्धा यागेन जीवनव्याप्तिरभिधीयते यावज्जीवमिति । ततश्च
नियोज्यभेदान्नियोगस्यापि भेदोऽवश्यम्भाविः । तद्भेदाच्च शा-
स्त्रभेद एव । नियोज्यो हि स्वसम्बन्धितया ममेदं कार्यमिति नि-
योगमवबुध्यते तेन स्वकृतिसाध्यमपूर्वं प्रतिपद्यते । कृतिभेदेन
च कार्यस्यापि भेदः । तेन नियोज्यः कृतिं भिन्दन् कार्यमपि
भिनत्ति । अतो नियोगभेदस्यापि शास्त्रभेदहेतोर्नियोज्यभेदो-

ज्ञेयत्वात्तद्भेदेनैव शास्त्रभेदो व्यपदिश्यते । नियोज्यभेदेनावश्यं साध्यभूतस्यैश्वर्यलक्षणस्याधिकारस्य भेद इति साध्यभेदोप-
लक्षणीयोऽयं शास्त्रभेदः । साध्यभेदेन चानुबन्धभेदभिन्नाना-
मप्यङ्गप्रधानोत्पत्तिशास्त्राणामधिकारशास्त्रावस्थायां भेदः ।
एकस्याधिकारिनियोगस्य तावतां प्रतिपाद्यत्वादिति ।

एतच्च शास्त्रारूपं प्रमाणमनुमानतः स्पष्टभेदमेव । न ह्यत्र
गम्येनार्थेन गमकशब्दस्य सम्बन्धनियमोऽवगतो नापि गम्य-
स्यार्थस्य किञ्चित्प्रत्येकदेशत्व नापि च गमकस्येति सामग्रीभेदा-
दनुमाना ऽऽशङ्कापि नास्ति । किं पुनरत्र निवर्तितम् । उच्यते ।
अर्थग्रहणेनाभिधेयवचनेन लौकिकवक्तुरभिप्रायज्ञानमशास्त्रम् ।
असन्निकृष्टग्रहणेन पौरुषेयवाक्याभिधेयस्यार्थस्य वक्त्रभिप्राय-
निश्चयपुरःसरं यद्विज्ञानं तन्न शास्त्रमिति दर्शितं । तथा वेदे
ऽप्यर्थवादानां न स्वतन्त्राणां शास्त्रत्वं किन्त्वर्थवादतया विध्य-
र्थवादतया विध्यन्तरानुप्रवेशेनेति । शब्दग्रहणेनैवार्थस्या ऽशा-
स्त्रत्वमुक्तं । यथा प्रकृतौ वाससि मिनोति वामसा चोपावहरती-
ति यस्मिन्नेव वाससि सोमो मीयते तेनैव तेनैव वाससोपावाह्यत
इति । एकत्वात्कर्मणो ऽचोदितमपि तदर्थोत्सम्पन्नम् । अहर्गणे
तु पृथक्त्वात्सोमस्यैकस्मिन्नपि वाससि नानाभूतस्यापि प्रमातु
शक्यत्वात् । उपावहरणं तु पुटीकृत्य वाससा नयनं तदेकेन न
शक्यमिति मानवाससो ऽन्यत्तदर्थमुपादीयते । एकत्वं तु वा-
ससः प्रकृतावार्थं न शास्त्रार्थ इति न चोदकेन व्याप्यत इति
तत्र वासस एकत्वज्ञानं न शास्त्रमिति । विज्ञानादिति न्याया-
भासाद्वाक्यस्य वचनव्यक्तिमवधार्य यत्तदर्थज्ञानं तन्न शास्त्र-
मिति प्रकटितं । नहि तच्छब्दविज्ञानाद्यादृशं तत्सम्यङ्न्यायाव-

धार्यवचनव्यक्तिकशास्त्रं तादृशमविज्ञाय तदज्ञानमिति न शास्त्रम् ।

इति महामहोपाध्यायश्रीशालिकनाथमिश्रकृतौ प्र-

माणपारायणे तृतीयः परि-

च्छेदः समाप्तः ।



उपमानपरिच्छेदः ।

सादृश्यदर्शनोत्थं ज्ञानं सादृश्यविषयकमुपमानं । दृष्टगोः पुरुषस्य गवयं तत्सदृशं पश्यतो यद्गोविषयकं गवयसदृशज्ञानं तदुपमानं । किं पुनरिदं सादृश्यं । नेदं द्रव्यगुणकर्मसामान्यसमवायविशेषाणामन्यतमम् । एष्वपाठात् । उच्यते । विषयोऽस्य वित्तिसिद्धोऽन्यो द्रव्यादिभावेभ्यः । सर्ववस्तूनि संविदेशरूपानि । अस्ति चेयं सदृश इति संवित् । सा च सर्वैव विषयाव्यभिचारिणीति दर्शितं नयवीथ्याम् । अतः संवित्स्वभावसिद्धं सादृश्यं न पाठाभावादपन्हवमर्हति । तच्च न द्रव्यं गुणकर्मणोरप्याश्रितत्वात् । गन्धादयोऽपि हि सदृशबोधगोचरी भवन्ति भवन्ति च कर्माण्यपि कर्मान्तरसदृशबुद्धिबोध्यानि । अत एव न गुणत्वं नापि कर्मत्वम् । अनुवृत्तप्रत्ययनिमित्तत्वाभावाच्च न सामान्यं । समवायस्तु सम्बन्धरूप इति न तत्र सादृश्यान्तर्भावः । विशेषाख्यं तु पदार्थं प्रमाणवादिनो नानुमन्यन्ते । सहि पृथक्त्वादतिरिक्तो नानुमातुं शक्यते । पृथक्त्वं हि परमाणूनां द्रव्यारम्भणलक्षणकार्योन्नेयं । तदतिरेकिणि तु विशेषे न किञ्चिदनुमानं । नच परमाणुपृथक्त्वमेव लिङ्गं । निसत्त्वात् । कार्यं हि स्यात्कारणस्य लिङ्गं । नच परमाण्वाश्रितं पृथक्त्वं कार्यमिति प्रमेयपारायणे निर्णीतम् । अतः प-

दार्थान्तरमेवेदं शक्तिवत्संख्यावच्चेति प्रमेयपारायणएवोक्तं ।
तच्च सादृश्यं प्रत्यक्षद्रव्यवर्त्ति प्रत्यक्षग्रहणावयवगुणकर्मसा-
मान्यग्रहणनिवन्धनं प्रत्यक्षम् अन्यत्र सामान्यान्तबाहुल्यानुमेयं ।

तद्विदमुपमानं न प्रत्यक्षं तिरोहिते गवि चक्षुः सन्निकर्षा-
तिवर्त्तिनि जायमानत्वात् । नच स्मृतिः । गोदर्शनसमये ऽप्र-
तीतगवयस्य तत्सादृश्यानुभावाभावात् । नानुमानं । लिङ्गा-
भावात् । एकदेशो हि लिङ्गं । नच गौर्गवयस्तद्वत् वा गोसा-
दृश्यमेकदेशः । ज्ञानसम्बन्धनियमश्च हेतुः । न गोगतेन सादृ-
श्येन सह कश्चिदपि गवयवर्त्तिनः सादृश्यस्य सम्बन्धो ऽस्तीति
कुतस्तत्रां तस्य नियमावगमः । नचापि परस्परसदृशवस्त्वन्तर-
दर्शनसापेक्षेयं प्रतीतिर्यतः सम्बन्धनियमज्ञानबलभाविनीत्युच्य-
ते । प्रथममप्येकं वस्त्वीदृशमीक्षमाणस्य परस्मिन्वस्तुनि सादृ-
श्यमतिराविर्भवति । नन्ववयवसामान्यबाहुल्याच्चानुमानं
सम्भवस्येव । गवयं हि गवावयवसामान्यबाहुल्यभाजं प्रती-
सैवावधारणा जायते । यो यदवयवसामान्यबाहुल्यवान्स तत्स-
दृश इति । तेन गां गवावयवसामान्यबाहुल्ययोगिनं स्मरतो
गवयसादृश्यविषयमनुमानमुपपन्नमेव । तथाहि गवयवर्त्तिना
गोसादृश्येन सहावयववर्त्तिनां सामान्यानामेकार्थसमवेतसमवा-
यलक्षणः सम्बन्धो ऽस्ति गवये हि सादृश्यं समवेतं तस्मिन्नेवाव-
यवास्तदीयाः समवेतास्तेषु तत्सामान्यानि समवेतानीत्युपपन्न
एकार्थसमवेतसमवायलक्षणः सम्बन्धः । तन्नियमो ऽपि चा-
स्येव सामान्यबाहुल्यस्य । गोधर्मतापि तस्योपपन्ना । समवेत-
समवायलक्षणयोगित्वात् । अतो घटतएवानुमानसामग्रीत्युप-
मानमनुमानान्न भिद्यते । उच्यते । सम्बन्धनियमस्मरणमनुमानो-
दयकारणं । न पुनः सम्बन्धनियमावधारणमेव । अत्र चाव-

यवसामान्यभाजो गवयस्य सदृशता प्रतीयमानस्यैवोपमानहेतु-
त्वमिति कारणभेदादुपमानमनुमानाद्विभ्रं । प्रत्यक्षवत् ।

अत्र च सादृश्यदर्शनोत्थमिदमेतन्निद्रियकस्य सदृशज्ञान-
स्योपमानता निराकृता । सादृश्यविषयकं ज्ञानमिति किं नि-
राकृतम् । उच्यते । गोसदृशो गवय इति पुरुषवचनाद्गोसादृश्यं
गवयस्य प्रतीत्य यत्तद्वयवसामान्यबाहुल्यज्ञानं गवये जा-
यते तन्नोपमानमित्युक्तं । यत्तु सदृशदर्शनमात्रेण कस्मिंश्चिद-
र्थे तत्सदृशस्वरूपमात्रे स्मरणं तस्योपमानत्वमेव न प्रसक्तं । प्र-
माणलक्षणाधिकारात् । स्वरूपस्मरणं हि न प्रमाणं । प्रमाण
विषयस्य चेदं लक्षणमारुयायते । तेन तन्निवृत्त्यर्थं सादृश्यविष-
यग्रहणमयुक्तम् । एतेनैवासदृशाद्यत्सदृशभ्रान्तिविषयात्तत्सदृश-
विषयज्ञानं तदप्यनुमानं नाशङ्कनीयमेवाप्रमाणत्वादित्युक्तम् ।

यत्तु प्रसिद्धार्थस्य साधर्म्यादप्रसिद्धार्थसाधर्म्यमुपमान-
मित्युक्तं तदयुक्तम् । तथाहि । यादृशो गौस्तादृशो गवय इति
श्रुतातिदेशवाक्यस्य वने गवयमुपलभमानस्यायं गवय इति
प्रतीतिरुपमानफलमुच्यते । तत्र तावद् गोसदृशो गवय इति प्रथ-
मावगतिः पुरुषवाक्यमात्रप्रभवा नोपमानं भवति । यदपि वन-
गतस्य गवये तद्गते च गोसादृश्ये ज्ञानं तदपि प्रत्यभिज्ञाप्रत्य-
क्षं । या त्वेतस्य गवयशब्दवाच्यतावगतिः सापि गवयशब्दप्र-
योगादानुमानिकी । यस्य शब्दस्य यत्र प्रयोगस्तस्य तद्वाच्य-
तया सम्बन्धनियमो ऽवगतः । वने च सज्जिज्ञानमुपलभ्यैत-
स्यैव सा मया संज्ञावगतेति तज्ज्ञानं स्मरणमेवेति नोपमानस्या-
वकाशः । तस्माद्यथोक्तलक्षणमेवोपमानमिति स्थितम् ।

इति प्रमाणपारायणे उपमानं नाम

चतुर्थः परिच्छेदः ।

प्रमाणपारायणं नाम पञ्चमं प्रकरणम् । ११३

अर्थापत्ति परिच्छेदः ।

विना कल्पनयाऽर्थेन दृष्टेनानुपपन्नताम् ।

नयता दृष्टमर्थं या साऽर्थापत्तिस्तु कल्पना ॥ १ ॥

दृष्टेनार्थेन दृष्टस्यार्थस्यार्थान्तरकल्पनायामसत्यामनुपपत्ति-
मापादयता याऽर्थान्तरकल्पना सा ऽर्थापत्तिः । यथा जीवतो
देवदत्तस्य गृहादर्शनेन बहिर्भावस्य दृष्टस्य कल्पना ।

नन्वेतद् गृहाभावदर्शनाज्जीवतो बहिर्भावकल्पनामनुमान-
मेव तथाहि । यो जीवन्नेकत्र नास्ति सोऽन्यत्रास्तीति स्वात्म-
न्येव प्रतीतं तेन प्रतीतसम्बन्धनियमादेकत्राविद्यमानत्वादन्यत्र
विद्यमानत्वावगमोऽनुमानमेव युक्तम् । तथा हि । जीवत एकत्रा-
ऽभावान्यत्रा ऽभावावेककालत्वलक्षणसम्बन्धयोगिनौ समुद्रदृ-
ष्टिचन्द्रोदयवदेकदेशभूतौ च कालस्येति । यदा जीवन्नेव देव-
दत्तो गृहे नास्ति तदा बहिरस्तीत्यनुमानं भवति । तथैकत्राभा-
वे सति विद्यमानत्वाद्यो यो गृहाभावे सति विद्यमानः स स त-
तोऽन्यत्रास्ति यथाहमेवेति प्रमातुरनुमानमुत्पद्यते ।

अत्रोच्यते । न तावद्विद्यमानत्वं लिङ्गं सम्भवति । स्वयं
सन्देहास्पदीभूतत्वाद् । विद्यमानता हि देवदत्तस्य गृहाधि-
करणैव येन नाम प्रतीता तस्य बहिर्देशसम्बन्धेऽप्रत्याकलिते
गृहाभावदर्शनेन देवदत्तस्य विद्यमानता प्रमाणान्तरप्रतीतापि
सन्देहमावहति । गृहे देवदत्तोऽविद्यमानः कथं विद्यमान
इति । प्रतीते ऽपि हि वस्तुनि पूर्वाप्रतीतिरूपान्तरावगमः संशय
मापादयितुमलमेव । देवदत्तस्य च विद्यमानता गृहसम्बद्धैवा-
वगतेति तदभावप्रतीतौ बहिर्देशसम्बन्धे चानवगते सन्दिह्यते ।
तेन सा सन्देहग्रस्ता सती न लिङ्गतां गन्तुमलम् । बहिर्देश-
सम्बन्धावगमादपगतसन्देहा भविष्यति लिङ्गमिति चेत् । न ।

अनुमेयाभावात् । बहिर्देशसम्बन्धएव हि देवदत्तादेरनुमित्तितः
स चेत्प्रतिपन्नो न मेयमवशिष्यते ।

तदाहुर्वार्त्तिककारमिश्राः—

तेन मेयानपेक्षस्य सन्दिग्धत्वादहेतुता ।

हेतुत्वं यावति त्वस्ति ततो नान्यत्प्रमीयते ॥

तेन सन्देहास्पदीभूता विद्यमानता तावदवगत्यन्तरप्र-
सवसमर्था न भवति । नच गृहाभावो बहिर्देशसम्बन्धावगमे
लिङ्गमित्युपपन्नम् । तस्य हि न केवलस्य लिङ्गत्वमभ्युपगम-
नीय किन्तु जीवनविशिष्टस्य । शुद्धस्य गृहाभावमात्रस्य मृ-
तेषु जनिष्यमाणेषु च विनापि बहिर्भावमुपपत्तेः । तदुक्तं—

गेहाभावस्तु यः शुद्धो विद्यमानत्ववर्जितः ।

स मृतेष्वपि दृष्टत्वाद्बहिर्वर्त्तेर्न साधकः ॥

इति जीवनञ्च विशेषणभूतं सन्दिग्धमिति न तद्विशिष्टस्य
लिङ्गत्वम् । तस्मात्केवलस्याभावस्यैव स्वयं निःसन्दिग्धस्य ग-
मकत्वं युक्तम् । नच तस्य सन्देहापत्तौ किञ्चन प्रमाणमस्ति ।
ननु तस्य केवलस्य गमकत्वे मृतस्य जनिष्यमाणस्य च बहि-
र्देशसम्बन्धावगतिः प्रसज्येत । उच्यते । अर्थान्तरकल्पनाया-
मनुत्पन्नायां यः संशयं कञ्चिदनुमापयितुमलं तस्य गमक-
त्वम् । तथा हि । बहिर्देशकल्पनायामजातायां गृहाभावो दे-
वदत्तस्य विद्यमानता संशयमापादयन्बहिर्देशसम्बन्धस्य ग-
मकः । मृतजनिष्यमाणयोश्चाभावो न कञ्चिदपि संशयमापा-
दयतीति न गमकः । अतो नातिप्रसङ्गः । तदेव चात्र गम्यं य-
त्कल्पनायामसत्यां सन्देहापत्तिः कल्पनायाञ्च तद्विगमः । मा
त्रैव सत्यभावस्य गमकत्वेनानुमानत्वम् । ज्ञानोदयप्रकारभे-
दात् । सम्बन्धनियमस्मरणोपकृतादेकदेशदर्शनाज्ज्ञानमनु-

मानम् । गृहाभावस्तु बहिर्देशसम्बन्धकल्पनायामनुपपन्नार्था-
सत्यां विद्यमानतायां संशयमापाद्य संशयसंशमाय बहिर्देश-
सम्बन्धं कल्पयतीति नानुमानत्वसम्भवः । धूमादिकन्तु लिङ्गं
न कस्य चित्संशयमापाद्याग्निं गमयतीति नार्थापत्तिमम्भवः ।

श्लोकौच भवतः ।

तत्सन्देहव्युदासाय कल्पना या प्रवर्तते ।

सन्देहापादकादर्थार्थापत्तिरसौ स्मृता ॥

यत्कल्पनां विना योऽर्थः प्रतीते ऽप्येति संशयम् ।

तेन तत्कल्पनामेके त्वर्थापत्तिं प्रचक्षते ॥

यास्मिन्नकालपते योऽर्थः प्रमितो ऽपि दृष्टरूपान्तराभावेन
संशयरूपामनुपपत्तिं भजते सोऽर्थः स्वगतसन्देहव्युदासाय त-
स्यार्थान्तरस्य कल्पनां प्रसूते सा चार्थापत्तिः । प्रमाणप्रतीत-
श्चार्थो दृष्टरूपार्थान्तराभावेन संशयमापन्न एवार्थापत्तेर्जनक इति
दर्शनबलादाश्रीयते । यथा ह्यनुमानस्य निश्चितं लिङ्गं जनकं
तथाऽर्थापत्तेः सन्देहग्रस्तमिति नास्ति विरोधः । अतएव चानु-
मानादपि भेदः । निश्चित एव धूमोऽग्नेर्गमको न तस्य किञ्चि-
दर्थान्तरमनुपपत्त्यापादकमस्ति गृहाभावस्तु विद्यमानताया
अनुपपत्तिमातनोति । तेन गृहाभावेन विद्यमानतैव बहिर्देश-
सम्बन्धकल्पनायामभूतायामनुपपत्तिमापादिता स्वात्मनो ब-
हिर्देशसम्बन्धं कल्पयतीति भिन्नाऽनुमानादार्थापत्तिः । तदेवं
गृहाभावो बहिर्भावकल्पनया विद्यमानताया अनुपपत्तिमापा-
दयन्बहिर्भावं कल्पयति । अथ वा विद्यमानतैव गृहाभावेनानु-
पपत्तिमापादिता स्वोपपत्तये बहिर्देशसम्बन्धमुपैकल्पयतीति ।
यस्तु मन्यते । गृहाभाव एवान्यथानुपपद्यमानो गमक इति ।
तदयुक्तं । तथाहि का गृहाभावस्यान्यथानुपपद्यमानता ।

यदि तावद्बहिर्देशसम्बन्धेन विना नास्तिता । जीवतो गृहाभावो बहिर्देशसम्बन्धेन विना नास्तीति । यद्येवं साध्याभावेन हेतु-
भावव्यतिरेकलक्षणोऽयम् । सच हेतुभावस्य साध्याभावनियतसम्बन्धित्वेन सम्पद्यते नान्यथा । न ह्यनन्तेषु साध्याभाववत्सु विपक्षेषु हेत्वभावनियमोऽन्यथाऽवधारयितुं शक्यते यावद्धेतुभावस्य साध्यभावेन सम्बन्धनियमो नावधार्यते । अवधारिते हि तस्मिन्नर्थापत्त्या साध्याभावे हेत्वभावनियमोऽवसीयते । द्वे हि कोटी । हेतुभावो हेत्वभावश्चेति । तत्र हेतुभावकोटौ साध्यभावेन सम्बन्धनियमे सिद्धे साध्याभावस्तत्रावकाशं न लभते । स यदि हेत्वभावकोटावपि न स्यात्तदा नोपपद्येतैव । तेन हेतुभावकोटौ साध्यभावेन सम्बन्धनियमोऽवगतो हेत्वभावकोट्यप्रवेशकल्पनायामनुपजातायां साध्याभावस्यानुपपत्तिमापादयन्हेत्वभावकोटिनिवेशं कल्पयति । तथा सति हेत्वभावेन साध्याभावो नियतसम्बन्धः सम्पद्यते । तस्मात्साध्याभावेऽयं नास्त्येवैवगम्य या प्रतीतिः सा सम्बन्धनियमावगमपूर्विकेऽनुमानान्न भिद्यते । अथ गृहाभावस्य बहिर्देशकल्पनायामनुपपत्तिः संशय्यमानता न सा सम्भवति । न हि गृहाभावस्य संशयापत्तौ किञ्चित्कारणमस्ति । विद्यमानतायास्तु गृहसम्बन्धित्वैव दर्शनाद् गृहाभावेन संशयमापाद्यत इत्युच्यते ।

अत्र केचित् पीनो देवदत्तो दिवा न भुङ्क्ते इति वाक्येन दिवासम्बन्धितयाऽवगतस्य भोजनस्य दिवानिषिद्धस्य पीनत्वानुमितस्यानुपपत्त्या रात्रौ भुङ्क्ते इति वाक्यमेव कल्पयत इति वदन्ति । तदयुक्तम् । अत्राप्यर्थस्यैव कल्पयितुमुचितत्वात् । यस्मिन्कल्पितेऽनुपपत्तिस्तदर्थापत्त्या प्रतीयते ।

रात्रिसम्बन्धे ह्यनवगते भोजनस्यानुपपत्तिः । कालान्तरं सम्बन्धाभावेन ह्येषाऽनुपपत्तिः सा कालान्तरसम्बन्धमेव कल्पयितुमलम् । अथोच्यते । अर्थमद्वावमेव कल्पयितुमर्थापत्तिः प्रवर्तमाना स्वार्थस्य सविकल्पज्ञानं वेद्यत्वात् सविकल्पज्ञानानां च शब्दपुरःसरत्वात् पुरोवर्तिनि शब्दएवार्थापत्तिः पर्यवस्यति स च शब्दः स्वार्थमुपस्थापयति । न चेदमाशङ्कनीयं लौकिकमैन्द्रियकं च सर्वं सविकल्पकं शब्दएवानेन न्यायेन पर्यवस्येदिति । यतो निर्विकल्पकदशायामिन्द्रियस्य लिङ्गस्य चार्थएव सामर्थ्यं दृश्यते तेन सविकल्पावस्थायामप्यर्थ एव तयो व्यापारः परिकल्प्यते । श्रुतार्थापत्तिबोधस्तु निर्विकल्पको न सम्भवति । शब्दव्युत्पत्तिपूर्वकत्वात् । व्युत्पन्नशब्द एव हि पूर्ववाक्यस्यार्थमवबुध्य तदन्यथानुपपत्त्याऽर्थान्तरमवबुभुत्सते । अथोच्यते । दृष्टार्थापत्तावर्थएवार्थापत्तेः प्रमाणत्वं दृष्टमिति श्रुतार्थापत्तेरपि तत्रैव प्रामाण्यं स्यादिति । तन्न । यस्मिन् स्वल्पवगते ऽनुपपत्तिः शाम्यति तत्रार्थापत्तेः प्रामाण्यं । शब्दे ऽपि चावगते शाम्यत्येवानुपपत्तिरतस्तत्रापि प्रामाण्यं नायुक्तमिति । अत्रोच्यते । रात्रिसम्बन्धे हि भोजनस्यावगते ऽनुपपत्तिरापत्तिः । सा तावच्छब्दस्वरूपमात्रे ऽवगते ऽपि न शाम्यति यावत्ततः शब्दाद्रात्रिसम्बन्धो भोजनस्य नावगम्यते । नहि पीनो देवदत्तो दिवा न भुङ्क्षति प्रयुज्य यदा पुनरेवमुच्यते यामिन्यामतीति तदा यामिनीशब्देऽत्तौ चाव्युत्पन्नस्य पूर्ववाक्यार्थविषयानुपपत्तिरुपरमति । अतो ऽर्थस्यैव साक्षादुपपादकत्वं न शब्दस्य । उपपादकविषयात्त्वार्थापत्तिर्दृष्टार्थापत्तौ प्रतीतेति न कचिदुपपादकावबोधे शब्दे प्रमाणतामर्हति । किञ्चान्यत्र तावत्सविकल्पके शब्दस्य स्मृतिविषयताङ्गीकरणीया । एवं चेद-

त्रापि स्मृतिविषय एव शब्दोऽस्तु माभूतस्य प्रमाणविषयता ।
अतः श्रुतार्थापत्तिरपि शब्दग्राहिणी न भवति किन्तूपपादकार्थग्राहिण्येवेति स्थितम् ।

इति श्रीशालिकनाथकृतौ प्रमाणपारायणे
पञ्चमः परिच्छेदः ।

अभावसम्भवैतिहाप्रामाण्यनिराकरणं नाम षष्ठः परिच्छेदः ।

ये पुनरभावाख्यं षष्ठं प्रमाणमिच्छन्ति तत्प्रतिबोधनाय
सम्प्रति यत्र आरभ्यते । तथाहि । सर्वं प्रमाणं प्रमेया ऽविना-
भावि । नचाभावाख्यस्य प्रमाणस्य प्रमेयं किं चित् प्रतीति-
बलसिद्धम् । एवमभावाख्यमपि प्रमाणं न शक्नोति स्वसाम-
र्थ्येनैव प्रमेयमपकल्पयितुं । तथाहि । इह भूतले घटो नास्तीति
तावदस्ति प्रतीतिः सा तावद्भूतलमात्रविषया न भवति सत्यपि
घटे प्रसङ्गात् । अथ केवलभूतलविषयेत्युच्यते । तत्रा-
पि चिन्तनीयं । किमिदं कैवल्यं । यदि तावद्भूतलस्वरूपमेव
तदा सत्यपि घटे तस्या ऽनपायान्नास्तीति धीः स्यात् । अथ
भूतलधर्मः कैवल्यं तत्रेदं विचारणीयं । किं तत् प्रत्यक्षादिबो-
ध्यमुत प्रमाणान्तरप्रमेयमिति । तत्र प्रत्यक्षप्रमेयं तावन्न भवति ।
इन्द्रियव्यापारमन्तरेण प्रतीतेः । नान्वदमयुक्तम् । व्यापृतेन्द्रि-
य एव हीह भूतले घटो नास्तीत्यवबुध्यते । नान्धादिः । अ-
त्रोच्यते । क्वचित्कस्य चिदभावः प्रतीयते तेन यत्राभावः प्र-
सिद्धस्तद्ग्रहणायैन्द्रियव्यापारोपेक्षा नाभावग्रहणाय । कथं
पुनरयं विभागोऽवसीयते । उच्यते । भावग्रहणमात्रोपर-
तेन्द्रियव्यापारस्याप्यभावप्रतीतिदर्शनाद्भावमात्रमेन्द्रियव्या-

पारापेक्षेति विज्ञायते । तथाहि । स्वरूपमात्रेण गृहादिक ।
 प्रतिपन्नवतो देशान्तरगतस्यापि तत्र भावान्तरसत्तां जिज्ञास-
 मानस्याभावावगमो जायते । नच शक्यते वक्तुं गृहीतएव त-
 त्रापि प्रागेवाभाव इति । भावान्तरस्यैव तदानीं बुद्धावनारो-
 हात् । तेनेन्द्रियव्यापारानपेक्षाऽभावप्रतीतिर्नैन्द्रियकीर्ति न
 प्रत्यक्षमेव कैवल्य । नच वाच्य प्रवृत्तिनिवृत्ती द्वे गती सर्व प्र-
 माणानां तत्र प्रवर्तमान प्रमाणं भावमाधक निवर्तमान त्वभाव-
 मिद्विनिवन्धनमिति । या निवृत्तिः प्रमाणस्य स्वतस्तावदव-
 गतिरूपा न भवति सा कथमभावमिद्विमाविभविष्यति । प्रवृ-
 त्तिस्तु प्रमाणानामवगमात्मिका तावच्चवस्थापयितुमलम् । अथ
 प्रमाणनिवृत्तिरवगत्यन्तरं जनयित्वाऽभावं व्यवस्थापयति ।
 आयातं तर्हि प्रमाणान्तरं । भवतु प्रत्यक्षात्प्रमाणान्तरम् । अनु-
 मानात्तु भेदो नास्ति । दृश्यस्य हि सत्ता दर्शनेन व्याप्ता ।
 दर्शनं निवर्तमानं दृश्यमपि निवर्तयति । व्यापकनिवृत्तिर्हि
 व्याप्यनिवृत्त्या व्याप्ता । व्याप्याच्च व्यापकावगतिरनुमान-
 मेव भवति । तदिदमयुक्तं । सर्वत्र हि व्याप्य व्यापकं चाव-
 गम्य व्याप्तिरवगीयते । इह च व्याप्या च व्यापिका च नि-
 वृत्तिरेव । सा चाभयात्मिका न भावग्राहकप्रमाणावसेयेति न
 व्याप्यवधारणं सम्भवतीति कथमनुमानता । लिङ्गभूतप्रमाण-
 निवृत्त्यन्तवक्तृत्वेऽनुमानत्वाम्भवः । तस्माद्भावग्राहकप्र-
 माणाऽननुवृत्तिरेवाभावावगमः प्रसूते । तच्चाभावाख्यं प्रमाणं ।
 यद्भावग्रहणयोग्यं तन्निवृत्तिरेवाभावमवबोधयतीति नातिप्रम-
 ङ्गदोषोऽत्र जायते । अतोऽभावाख्यमपि प्रमाणं स्वमहिम्नैव
 विषयमुपकल्पयति भावग्राहकप्रत्यक्षादि-प्रमाणपञ्चकवत् ।
 अपि च कण्टकादिविराहिणं भूतलादौ यो निःशङ्कः पाद-

न्यासादिव्यवहारः प्रवर्तते स तावद्भूलमात्रपरिच्छेदनिबन्धनो
नाभ्युपगमनीयः कण्टकादिसयोगिन्यपि प्रसङ्गात् । अथ के-
वलभूतलादिपरिच्छेदनिबन्धन इत्युच्यते । तत्रापि विकल्प-
नीयं । किं केवलस्य भूतलादेः परिच्छेदाद्व्यवहारप्रवृत्तिः ।
अथ केवलाद्भूतलपरिच्छेदादिति । तत्राग्रिमपक्षपरिग्रहे भूत-
लादिस्वरूपातिरिक्तकैवल्यपरिच्छेदाभ्युपगमादङ्गीकृतमभावस्य
प्रमेयत्वम् । पश्चिमपक्षावलम्बने तु भूतलमात्रपरिच्छेदे जाते
श्लक्ष्णेषु कण्टकादिष्वनवगतेषु व्यवहारो यदि प्रवर्तते तदा
सूक्ष्मकण्टकजिज्ञासा निष्फला भवेत् । प्रयत्नपूर्विकया हि जि-
ज्ञासया केवलभूतलपरिच्छेद एव लब्धव्यः स चेद्विनापि प्रयत्नं
लब्धो निष्फलं प्रयत्नपूर्वकं सूक्ष्मकण्टकाद्यन्वेषणम् । कैव-
ल्यपरिच्छेदपूर्वके तु व्यवहारे कैवल्यपरिच्छेदस्य प्रयत्नमन्तरे-
णाशक्यत्वाद्युक्त एव प्रयत्नः । दृश्यादर्शनं ह्यभावावगमकारणम् ।
नच सूक्ष्माः कण्टकादयः प्रयत्नमन्तरेणा दृश्यतामापाद्यन्त इति
दृश्यत्वापत्तये युक्तैव प्रयत्नपूर्विका जिज्ञासा । अपि च श-
शादीनां शृङ्गाद्यनुमानं स्यादभावस्यापरिच्छेद्यत्वात् । अभाव-
स्य तु प्रमेयत्वे बाधितविषयत्वेनानुमाननिरोधो युक्त इति ।
उच्यते । भूतलादिभावानामवगतिः । एका तावद्भावान्तरसंसृष्ट-
विषया । अपरा च तदेकविषया । यापि स सा तदेक
विषयाबुद्धिः । सा च द्वेधा । तदन्येषु प्रतियोगिषु बुद्धिः सैव
तेषां प्रतियोगिनामभाव इत्युच्यते । यो ऽपि हि प्रमेयमभाव-
माह सोऽपि प्रतियोगिषु दृश्येषु तदेकविषयां बुद्धिं तावद-
वश्यमभ्युपैति नाहि संसृष्टविषयबुद्ध्यदयेनाप्यदृश्ये प्रतियो-
गिन्यभावो ऽवगम्यते । किञ्च दृश्यादर्शनमभावावगमे प्रमाणम् ।
न च प्रमाणमन्तरेण प्रमेयसिद्धिरस्तीति यत्राभावो ऽभ्युपग-

मनीयस्तत्रावश्यं दृश्यादर्शनमाश्रयणीयम् । तुल्योपलम्भयोग्यस्य
 चार्थान्तरदर्शनेन दृश्यानुपलम्भोऽवधार्यते । अतो दृश्यप्रति-
 योगिविषया तदेकोपलब्धिरेव वरमभावोऽस्तु । ननु यद्यभावो
 नास्ति कथं तर्हि यत्र प्राक् संसृष्टबुद्धिरासीत्तत्र तदेकविषया
 बुद्धिराविर्भवति प्रध्वंसाभावाभ्युपगमे तु सा स्यात् । अपिच
 विनापि तदेकविषयां बुद्धिमभावावगतिरस्ति । अनुमानाद्ये-
 कविषयाणां भावानामनुमानाद्यभावेऽभावो दृश्यते । तत्र
 तुल्योपलम्भयोग्यभावान्तरैकविषया बुद्धिर्नास्त्यथ चाभावो
 ऽवगम्यतइति तदेकविषयबुद्धिव्यतिरेकेणाप्यभावोऽवग-
 म्यते । अत्राभिधीयते । यस्यापि मते प्रध्वंसाभावः स्वीक्रि-
 यते तमपि प्रति पर्यनुयोगोऽयं शक्यते यस्य यत्र भाव आ-
 सीत् कथं तस्य तत्राभाव इति । स चेत् पर्यनुयुक्तो ब्रूते यत्
 कारणोपनिपातवशेन तस्मिन्नेवाभावो जायते ततो वयमपि
 वदितुं शक्ताः कारणोपनिपातादेव तदेकविषया बुद्धिरावि-
 र्भवतीति । यथैव स वादी प्रध्वंसाभावस्य कारणमाह तथैव
 तदेकविषयाया बुद्धेरपि वयं वदितुं क्षमाः । अत्रोच्यते । मु-
 द्गराभिघातादिः क्षणिकोऽभावस्य कारणं स कथं कालान्तरे
 तदेकविषयां बुद्धिं जनयति । हन्त तर्हि कपालाद्युत्पत्तिस्त-
 देकविषयबुद्धिकारणमस्तु । एतेन देशान्तरनीते वस्तुनि
 तदेकविषया बुद्धिव्याख्याता । अत्रापि देशान्तर नीतस्य
 तत्र स्थितिरेव तदेकविषयबुद्धिनिमित्तमित्याश्रयणीयम् । न-
 नुच भवतु स्वकारणोपनिपातात्तदेकविषया बुद्धिः संसृष्ट-
 विषयाऽऽपि तु किमिति न स्यात् । तस्याः कारणविनाशात्तान
 स्यादिति चेत् । अङ्गीकृतस्तर्हि नाशापरपर्यायोऽभावः । उ-
 च्यते । न वयमपि संसृष्टबुद्धेः कारणविनाशमभावं ब्रूमः

किन्तु भावान्तरादय एव कारणविनाश इति ब्रूमः । ननु निरन्वयविनाशानां बुद्ध्यादीनां कस्य भावान्तरस्योदयो विनाशः । उच्यते । धर्मिणः स्वरूपमात्रेणावसानं तत्र भावान्तरम् । ननु किमिदं स्वरूपमात्रम् । न तावत्स्वरूपमेव तस्य धर्मोदयकाले ऽप्यविनाशात् । तस्माद्धर्माभाव एव धर्मिणः स्वरूपमात्रमित्यङ्गीकरणीयम् । उच्यते । न भावातिरिक्तो ऽभावोऽङ्गीक्रियते भाव एवत्वेकाकी सद्वितीयश्चेति द्वयीमवस्थामनुभवति । तत्रैकाकी भावः स्वरूपमात्रमुच्यते । योऽपि चाभावाख्यं तत्त्वान्तरमभ्युपैति तेनापि तावदेकाकिभावोपलम्भनमाश्रित्याभावप्रमितिरङ्गीकरणीया । न ह्यप्रतीते भावेऽभावः प्रतीयते । तत्र कीदृशस्य तावद्भावस्य प्रतीतिरभावगतौ निमित्तमिति चिन्तनीयम् । किं सद्वितीयस्याथ भावविशिष्टस्याथवा भावाभावानपेक्षस्यैकाकिन इति । तत्र न तावत् सद्वितीयस्य भावपुरःसरमभावज्ञानं सम्भवति विद्यमानस्यैवाभावगमप्रसङ्गात् । नाप्यभावविशिष्टभाववसायनिमित्ताभावगतिः । आत्माश्रयदोषप्रसङ्गात् । अभावं हि प्रतीय तद्विशिष्टं भावमवसायाभावः प्रतिपत्तव्य इत्यभावगतिरेवाभावबोधोदये कारणमिति व्यक्तमात्माश्रयत्वम् । किञ्चाभावप्रतीत्यनुपवेशिन्यां भावावगतौ नाभावाख्य प्रमाणा-न्तरं स्यात् ।

स्वरूपमात्रदृष्टं हि वेदमाद्यर्थं स्मरन् पुनः ।

तत्रान्येनास्तितां पृष्टस्तदेव प्रतिपद्यते ।

इत्यभावस्य प्रमाणान्तरत्वे युक्तिः । प्राक्तनस्वरूपावगतावेव चेदभावोऽपि प्रतीतो न प्रमेयमवशिष्यते । प्रमेयाऽऽन

वशेषे न प्रमाणान्तरमवकल्पते । तस्मादेकाकिभावप्रतीतिरेका
 किन्येवाभावप्रतीतिर्निमित्तमित्यास्थेयम् । अतोऽप्रतीतेऽप्य-
 भावे स्वरूपमात्रं प्रतीयते इतीतरेतराभावो मात्रशब्देन प्र-
 तिपद्यत इति । अतो भावान्तरोदयादेव तदेकविषयबुद्ध्यु-
 दयः । संसृष्टबुद्ध्यनुदयो ऽपि स एवेति न किञ्चिद् दूषणं ।
 यच्च तदेकविषयबुद्धिव्यतिरेकेणाप्यभावोऽवगम्यत इत्युक्तम् ।
 अत्रोच्यते । न प्रसक्षरूपैव तदेकविषयबुद्धिरभावरूपेण्यते
 किन्त्वनुमानाद्यात्मिकापि तदेकविषया बुद्धिरुत्पद्यते । सैवा-
 भावो व्यपदिश्यते । ननु च तदेकविषया यदि बुद्धिरभावः
 कथं तर्हि घटाभावादिव्यवहारः । न हि तस्याः काश्चिदपि
 घटादिभिः सह सम्बन्धोऽस्ति । उच्यते । न तदेकविषयबुद्धि-
 मात्रमभावोऽभिधीयते किन्तु दृश्ये प्रतियोगिनि या तदेक
 विषया बुद्धिः सा तदभावो व्यपदिश्यते । तेन यस्मिन् प्र-
 तियोगिनि दृश्ये या तदेकविषया बुद्धिः सा तदभाव इति
 विशेषव्यपदेशः प्रवर्तते । तेनेह भूतले घटो नास्तीति कि-
 मुक्तं भवति दृश्येऽपि घटे भूतलमात्रमुपलभ्यत इति । तदे-
 कविषयाच संवित्तिः स्वप्रकाशतया न प्रमाणान्तरमपेक्षते ।
 किञ्च प्रमाणान्तरवादिनापि प्रमाणान्तराभावः सत्त्वमात्रे-
 णाभावबुद्धिजनको नाभ्युपगमनीयः किन्तु विदितत्वेन । त-
 थाहि । कस्यचिद्ब्रह्मस्तुनः कचिददृष्टस्य पुनस्तस्मिन्नेव दृश्य-
 मानस्य दर्शनकालभाविनमभावं प्रतिपद्यते नासीदयमिहेति ।
 तदाच तत्र दर्शनाभावो निवृत्तः कथमभावावगमं जनयेत् ।
 यदि सत्तयाऽभावबोधस्ततो भवेत् । बुद्ध्युपरूढस्य हि जन-
 कत्वेऽतीतस्यापि सम्प्रत्यनुसन्धीयमानस्य घटत एवाभावबो-
 धोपपादकत्वम् । तथा चक्षुरादिकं स्वसत्तामात्रेण स्वकार्य-

कारि न चातिवृत्तं स्वकार्यं जनयति लिङ्गञ्च बुद्धिविषयापन्नं
 लैङ्गिकावबोधे जनकमतीतमपि स्मर्यमाणां स्वकालवृत्तिलै-
 ङ्गिकं मनुमापयति तथेदं द्रष्टव्यम् । एवं चातिपतितस्यापि
 प्रमाणाभावस्याभावावगमकत्वादुद्धयारूढस्य जनकत्वमङ्गीक-
 रणीयम् । तत्र यदि प्रमाणाभावो यः सोऽभावरूपस्तदा त-
 स्याप्यवगतिर्विदितादेव कारणादङ्गीकर्तव्येत्यनवस्था । य-
 दि तु भावान्तरसंवित्तिरेव प्रमाणाभावोऽभ्युपगम्यते ततस्त-
 स्याः स्वयम्प्रकाशतया नानवस्था ऽऽपद्यते । तथाच सति भा-
 वान्तरसंवित्तिरेव स्वयम्प्रकाशा प्रमाणाभावरूपा प्रमेयाभा-
 वोऽस्तु किमपरेण प्रमेयाभावेन नास्तीत्यादिशब्दप्रयोगो ऽपि
 तस्यामेव स्वयम्प्रकाशायां भावान्तरोपलब्धौ युज्येत न पु-
 नर्नास्तीत्यादिबुद्धिराविर्भवति बोध्यान्तरानवभासात् । यो-
 ऽपि पदन्यासादिव्यवहारः सोऽपि दृश्ये प्रतियोगिनि तदे-
 कविषयबुद्धिनिबन्धन इति दृश्यत्वापत्तये युक्तैव सूक्ष्मजिज्ञा-
 सा । तथाविधप्रतिपत्त्युदय एव चाभाव इति जाते तस्मिन्-
 नुमानं भावसाधकं न प्रवर्तते । ननु यथा प्रमाणाभाव एवा-
 वश्यम्भावितया प्रमेयाभावो ऽङ्गीक्रियते तथा प्रमाणसद्भाव
 एव तर्हि प्रमेयसद्भावः स्यात् । प्रमेयसद्भाववादिनापि हि प्र-
 माणसद्भावोऽवश्यं ऽऽश्रयणीय इति प्राप्तो बाह्यार्थापलापः ।
 नैतदेवम् । प्रमेयस्य हि बहिरर्थस्य स्वरूपान्तरप्रतिभा-
 सात् । प्रमितिर्हि प्रमित्येकरूपतयैव भासते । प्रमेयं नीला-
 द्याकारतया । अभावस्य तु स्वरूपावगतिर्नास्तीति न प्रमा-
 णाभावादित्यः प्रमेयाभावः । प्रमाणाभावोऽपि च स्वरूपा-
 न्तरानवगमादेव न भावान्तरप्रमितेर्भिद्यते । भावान्तरप्रमि-
 तिश्च स्वयंप्रकाशरूपा न प्रमेयतामनुभवतीति प्रमेयमभावा-

ख्यस्य प्रमाणस्य नोपपद्यते । प्रमेयासद्भावाच्च न प्रमा-
णान्तरमवकल्पत इति स्थितम् ।

यत्पुनः सम्भवाख्यं प्रमाणमिच्छन्ति । शतादिसंख्या-
परिच्छिन्नेषु वस्तुष्वन्तरगतानां विशखादिसंख्याग्राहक तदनु-
मानान्न भिद्यते । तथाहि । ये महामख्यायोगिनस्तेषामवयवे-
ष्ववान्तरसंख्यायोगो दृश्यते तेनावयवानामवान्तरसंख्यायोग-
नियतसम्बन्धा महासंख्या अवयववर्तिनीमनान्तरसंख्यामनु-
मापयतीति व्यक्तमनुमानत्वम् ।

एतिह्यमप्यप्रतीयमानमूलभूतप्रमाणान्तरपरम्परावचन-
मात्रं न प्रमाणतां प्रतिपद्यते । लोकेऽपि प्रत्यक्षादिप्रमाण-
व्यतिरिक्तः कश्चिन्नोपलक्ष्यते प्रतिभावितार्थनिश्चयसमर्थ
इति न प्रमाणतां प्रतिपत्तुमर्हतीति पञ्चैव प्रमाणानीति । ननु
यदिन्द्रियपथा ऽतिवर्तिनि ह्रस्वज्ञानं तदुप्रमाणान्तर भवि-
तुमर्हति । तथा हि । तत्तावन्न प्रत्यक्षम् । केवलह्रस्वदर्शने
ह्रस्वबुद्ध्यभावात् । दीर्घदर्शनह्रस्वदर्शनपूर्वकम् । भवतु
प्रत्यक्षम् । तत्प्रतीतौ पुनरजातायां यदिन्द्रियानिपतिते स्व-
रूपमात्रेणावसिते ह्रस्वज्ञानं तन्न प्रत्यक्षम् । नापि तदनुमानम् ।
ह्रस्वदीर्घयोः परस्परसम्बन्धनियमाभावात् । न शास्त्रम् ।
अपूर्वार्थत्वाभावात् । नोपमानम् । असादृश्यविषयत्वात् । नचा-
र्थपत्तिः । ह्रस्वकल्पनायामसखां कस्यचिदीर्घत्वानुपपत्त्या-
पादकस्याभावात् । उच्यते । परिमाणविशेषा एते यद-
णुत्वं महत्वं दीर्घत्वमिति । परिमाणं च प्रत्यक्षद्रव्यवर्ति प्र-
त्यक्षमिष्यते । तदाह भगवान् कश्यपः । संख्याः परिमा-
णानि पृथक्त्वं संयोगविभागौ परत्वापरत्वे च रूपिद्रव्यसम-
वायाच्चाक्षुषाणीति । तेन दीर्घमप्रतियतः । परिमाणविशेषज्ञानं

ह्रस्वे वस्तुनि जातमेव किन्तु ह्रस्वशब्दस्तत्र न प्रवृत्तः । तत्प्रवृत्तेर्दीर्घप्रतीतिसापेक्षत्वात् । अल्पदेशव्यापि हि ह्रस्वमुच्यते ऽधिकदेशव्यापि च दीर्घम् । हस्तादिसंख्याल्पत्वमहत्वाभ्यां च देशस्याल्पत्वं महत्त्वञ्च । पूर्वापरभावनियमेन च संख्याल्पत्वमहत्वे अवधार्येते । तेन पूर्वसंख्यापरिच्छिन्नहस्तादिसंख्याव्यापि ह्रस्वशब्देनोच्यते । संख्यापरिच्छिन्नहस्तादिप्रमेयदेशव्यापिर्दीर्घशब्दवाच्यवस्तुप्रतीतिसापेक्षाह्रस्वशब्दप्रवृत्तिः । तथा च ययोरल्पान्तरत्वेन साक्षादुनाधिकदेशव्यापिता न प्रतीयते तत्र दीर्घह्रस्वशब्दौ न प्रवर्तते । हस्तादिना तु परिच्छिद्य तत्संख्याल्पत्वमहत्वे अवधार्य तौ प्रयुज्येते । संख्यानां च परस्पर पूर्वापरभावः प्रत्यक्षसिद्ध एवेति न प्रमाणान्तरं व्याप्तिरिति ।

तस्माद्यथोदितलक्षणविषयफलानि पञ्चेव प्रमाणा-
नीति सिद्धम् ॥

इति महामहोपाध्यायश्रीशालिकनाथकृतौ प्रमेय-
पारायणे षष्ठः परिच्छेदः ।

समाप्तं चेदं प्रमाणपारायणं नाम पञ्चमं प्रकरणम् ।

अमृतकलानाम षष्ठं प्रकरणम् ।

स्वरूपसंख्यार्थफलेषु वादिभि-

र्यतो विवादा बहुधा वितेनिरे ।

अतो वयं तत्प्रतिबोधसिद्धये

प्रमाणपारायणमारभामहे ॥ १ ॥

अनुभूतिः प्रमाणां सा स्मृतेरन्या स्मृतिः पुनः ।

पूर्वविज्ञानसंस्कारमात्रजं ज्ञानमुच्यते ॥ २ ॥

न प्रमाणां स्मृतिः पूर्वप्रतिपत्तेरपेक्षणात् ।

अन्योन्यनिरपेक्षास्तु धारावाहिकबुद्ध्यः ॥ ३ ॥

तत्र पञ्चविधं मानं प्रत्यक्षमनुमा तथा ।

शास्त्रं तथोपमानार्थापत्ती इति गुरोर्मतम् ॥ ४ ॥

साक्षात्प्रतीतिः प्रत्यक्षं मेयमातृप्रमासु सा ।

मेयोष्विन्द्रिययोगोत्था द्रव्यजातिगुणेषु सा ॥ ५ ॥

सविकल्पाऽविकल्पा च प्रत्यक्षा बुद्धिरिष्यते ।

आद्या विशिष्टविषया स्वरूपविषयेतरा ॥ ६ ॥

सर्वविज्ञानहेतूत्या मितौ मातरि च प्रमा ।

साक्षात्कर्तृत्वसामान्यात् प्रत्यक्षत्वेन सम्मता ॥ ७ ॥

मानत्वं संविदां बाह्यं हानादानादिकं फलं ।

ज्ञानस्य तु फलं सैव व्यवहारोपयोगिनी ॥ ८ ॥

आपेक्षिकञ्च करणं मन इन्द्रियमेव वा ।

तदर्थसन्निकर्षो वा मनश्चेत् पूर्वकं फलम् ॥ ९ ॥

ज्ञातसम्बन्धनियमस्यैकदेशस्य दर्शनात् ।

एकदेशान्तरे बुद्धिरनुमानमबाधिते ॥ १० ॥
 यः कञ्चिद्येन यस्येह सम्बन्धो निरुपाधिकः ।
 प्रत्यक्षादिप्रमासिद्धः स तस्य गमको मतः ॥ ११ ॥
 प्रमेयमनुमानस्य दृष्टादृष्टस्वलक्षणम् ।
 प्रत्यक्षवच्च कर्तव्या प्रमाणफलवर्णना ॥ १२ ॥
 शास्त्र शब्दविदा यदसन्निकृष्टार्थविज्ञानं ।
 सादृश्यदर्शनोत्थं ज्ञानं सादृश्यविषयमनुमान ॥ १३ ॥
 सादृश्याद् दृश्यमानाद्यत् प्रतियोगिनि जायते ।
 सादृश्यविषयं ज्ञानमुपमान तदुच्यते ॥ १४ ॥
 विनाकल्पनयार्थेन दृष्टेनानुपपन्नताम् ।
 नयता दृष्टमर्थं या सार्थापत्तिस्तु कल्पना ॥ १५ ॥
 अभावेन गृहे भावो बहिष्कल्पनया विना ।
 नयतानुपपन्नत्वं कल्प्यमाना बहिर्यथा ॥ १६ ॥
 गम्यस्यानुपपन्नत्वमिह कल्पनया विना ।
 मानान्तरविरोधेन सन्देहापत्तिलक्षणम् ॥ १७ ॥
 देशेन हि विनाभावो न कदाचन दृश्यते ।
 विनाभावेन सिद्धो ऽपि तेन सन्देहमाच्छ्रति ॥ १८ ॥
 तत्सन्देहव्युदासाय कल्पना या प्रवर्तते ।
 सन्देहापादकादर्थार्थापत्तिरसौ स्मृता ॥ १९ ॥
 गमकस्यानुमाने तु विपक्षाऽसत्त्वलक्षणम् ।
 गम्यते ऽनुपपन्नत्वं विना गम्येन वस्तुना ॥ २० ॥
 तत्सामग्रीविभेदेन भिन्ने एते परस्परम् ।
 अर्थापत्त्यनुमानारूपे प्रमाणे इति निश्चितम् ॥ २१ ॥
 अभावाख्य प्रमाण ये षष्ठमाहुर्मनीषिणः
 तेषां प्राभाकरैरेवं प्रसादेशोऽयमुच्यते ॥ २२ ॥

प्रमाणं खलु कस्यापि प्रमेयस्यावबोधकम् ।
 तस्याभावस्य किं तावत् प्रमेयमिति चिन्त्यताम् ॥ २३ ॥
 ननु नास्तीति बुद्धौ तु बोध्यं यदुपकल्पितम् ।
 अभावस्य प्रमाणस्य तत् प्रमेयं भविष्यति ॥ २४ ॥
 भूतलेऽत्र घटो नास्तीत्येषा या जायते मतिः ।
 सा न भूतलमात्रे स्यात् प्रसक्तेर्घटवत्यपि ॥ २५ ॥
 केवले भूतले चेत्स्यात्कैवल्यं तत्र कीदृशम् ।
 स्वरूपमात्रं नो तावद्धर्मान्तरमथोच्यते ॥ २६ ॥
 प्रमेयान्तरमेवात्र तावता ऽऽङ्गीकृतं भवेत् ।
 तच्च नेन्द्रियविज्ञानं तद्व्यापारानपेक्षणात् ॥ २७ ॥
 स्वरूपमात्रदृष्टे हि भावे दूरगतोऽपि सन् ।
 कथंचिज्जातजिज्ञासो नास्तित्वं प्रतिपद्यते ॥ २८ ॥
 तेन यत्राऽपि नास्तित्वं बुध्यते व्यावृत्तेन्द्रियः ।
 भावांशमात्रं तत्रापि प्रसक्षस्य प्रमाणात् ॥ २९ ॥
 नास्तित्वं च प्रमाणानामनुत्पत्त्यैव गम्यते ।
 नास्तित्वं प्रतिपत्तिर्हि तां विना नास्ति कुत्रचिद् ॥ ३० ॥
 योग्यप्रमाणानुत्पत्तेः कारणत्वपरिग्रहात् ।
 अतिप्रसङ्गदोषोऽपि नावकाशमुपाश्नुते ॥ ३१ ॥
 अनुत्पत्तिश्च न ज्ञाता सती कारणमस्यवत् ।
 तेन लिङ्गत्वशङ्का ऽऽपि दूरादेव निराकृता ॥ ३२ ॥
 अनुत्पत्तिश्च विज्ञानहेतुश्चेल्लिङ्गवद्भवेत् ।
 अनवस्थां प्रसज्येत नास्तित्वं नापि सिध्यति ॥ ३३ ॥
 किञ्च पादविहारादिव्यवहारश्च भूतले ।
 न भूतलपरिच्छेदमात्रेणैव प्रवर्तते ॥ ३४ ॥
 प्रसङ्गस्तत्र दुर्वारः कण्टकाद्यन्वितेऽपि हि ।
 अथ केवलभूभागपरिच्छेदात् प्रवर्तते ॥ ३५ ॥

विकल्पं तत्र कैवल्यं ग्राह्यस्य ग्रहणस्य वा ।
 ग्राह्यस्य चेत्पुरैवोक्तो दोषस्तर्हि प्रसज्यते ॥ ३६ ॥
 ग्रहस्य चेत्तदा सूक्ष्मजिज्ञासा निष्फला भवेत् ।
 ज्ञाता हि केवला संविद्वस्तुनो भूतलादिनः ॥ ३७ ॥
 एका संसृष्टविषया तन्मात्रविषया परा ।
 तन्मात्रविषया या च द्विधा सा ऽऽपि प्रसज्यते ॥ ३८ ॥
 प्रतियोगिन्यदृश्ये च दृश्ये च प्रतियोगिनि ।
 तत्र तन्मात्रधीर्येयं दृश्ये च प्रतियोगिनि ॥ ३९ ॥
 नास्तित्वं सैव भूभागे घटादिप्रतियोगिनः ।
 ननु संसृष्टबुद्ध्या यः पुरस्तादवधारितः ॥ ४० ॥
 कथं तन्मात्रधीस्तत्र जाता भावेन तस्य चेत् ।
 शक्यते तदभावेऽपि वक्तुं यो यत्र सन्नभूत् ॥ ४१ ॥
 तस्याभावः कथं तत्र ब्रूयाच्चेत्तत्र कारणम् ।
 तन्मात्रधिय एवास्तु वरं तत्कारणं ततः ॥ ४२ ॥
 तस्याः सम्प्रतिपन्नत्वाद्वादिनोरुभयोरपि ।
 चक्षुर्वदधरासृष्टं न कारणमदर्शनम् ॥ ४३ ॥
 स्वापावस्थागतस्यापि कारणत्वप्रसङ्गतः ।
 विशेषापादिका तस्य न निषेधस्य दृश्यता ॥ ४४ ॥
 भावरूपविशेषो हि नाभावस्योपपद्यते ।
 अदर्शने निवृत्तेऽपि पुनर्भावस्य कस्यचित् ॥ ४५ ॥
 प्राक्नास्तित्वं व्यपदिशन्त्यदृष्टस्य पुरा क्वचित् ।
 दृश्यस्यादर्शनं तेन ज्ञानं सदवबोधकम् ॥ ४६ ॥
 दृश्यादर्शनतस्तस्य ज्ञानं चेदव्यवस्थितम् ।
 यदि तन्मात्रसंवित्तिरूपं तु स्याददर्शनम् ॥ ४७ ॥
 तदा तस्याः स्वसंवित्तेरन्वयवस्था निवर्तते ।
 तेनावस्थाभ्युपेतव्यो विमर्शो दृश्यगोचरः ॥ ४८ ॥

अदर्शनमभावो हि तन्मात्रानुभवात्मकम् ।
 तन्मात्रानुभवश्चायं यददर्शनरूपतः ॥ ४६ ॥
 विमृश्यते भूतलादौ तदभावः प्रपद्यते ।
 तन्मात्रानुभवश्चायं न मेयः फलभावतः ॥ ५० ॥
 किञ्च स्वयं प्रकाशो ऽसाविति न्यायविदो विदुः ।
 नास्तीति शब्दस्तत्रैव स्वयंवेद्ये प्रवर्तते ॥ ५१ ॥
 तेन नास्तीति विज्ञानन्यायेन न समागतम् ।
 मेयाभावे ततो मानमभावाख्यं कथं भवेत् ॥ ५२ ॥
 घटसत्ता न लभ्या हि नासत्ता चोदितक्रमात् ।
 अभावव्यवहारो ऽपि निःशङ्कगमनादिकः ॥ ५३ ॥
 तन्मात्रानुभवेनैव यथोक्तेन प्रवर्तते ।
 यदा यत्र च दृश्यत्वे सत्यप्यनुपलम्भनम् ॥ ५४ ॥
 तदभावव्यवहृतिस्तदानीं संप्रवर्तते ।
 सूक्ष्मसम्भवजिज्ञासा ऽऽप्यतः सार्थकतां गता ॥ ५५ ॥
 तां विना न हि दृश्यत्वं सूक्ष्मसत्ता ऽऽधिरोहति ।
 व्यवहारप्रवृत्तिश्च दृश्या दृष्टिनिबन्धना ॥ ५६ ॥
 तेन दृश्यत्वसिद्धयर्थं सार्थकं सूक्ष्मवीक्षणम् ।
 नन्वेव लक्षणग्रन्थस्यार्थस्तर्हस्य कीदृशः ॥ ५७ ॥
 मीमांसार्णवसम्भूतं पीयतां सम्यामृतम् ।
 प्रत्यक्षाद्यपरिच्छेद्यमभावाख्यं चतुर्विधा ॥ ५८ ॥
 प्रमेयं साधयन् मानमभावाख्यं वदन्ति ये ।
 तन्निराकरणार्थोऽयं यत्रो भाष्यकृता कृतः ॥ ५९ ॥
 अभावोऽसंनिकृष्टस्य नास्तीत्यस्यावबोधकः ।
 प्रमाणान्न भवतीति प्रमाणाभावतोच्यते ॥ ६० ॥
 किं निराकरणस्येह फलमित्यथ चेन्मतम् ।
 उच्यते लक्षणग्रन्थः प्रत्यक्षादेः समर्थ्यते ॥ ६१ ॥

प्रमाणं कार्यगम्यं हि सर्वत्रेति विनिश्चितम् ।
 निश्चयश्च प्रमाणस्य कार्यमित्यपि संमतम् ॥ ६२ ॥
 निश्चयश्चेदमेवेति संवित्तिः सर्ववस्तुषु ।
 सच वस्त्वन्तराभावसंविच्चानुगमे सति ॥ ६३ ॥
 प्रमाणानुदयात्तत्र यद्यभावोऽवसीयते ।
 तदा तेन सहैव स्यात् प्रत्यक्षादेः प्रमाणता ॥ ६४ ॥
 लक्षणं क्रियमाणं हि तथा भूतस्य युज्यते ।
 न कृतं च तथा तेन न कृतं साधु लक्षणम् ॥ ६५ ॥
 इमां शङ्कां निराकर्तुं निराकरणमुच्यते ।
 कथं पुनरियं शङ्का भवत्यत्र निराकृता ॥ ६६ ॥
 अभावाख्यो नाम योऽस्ति यदयं प्रार्थ्यते पुनः ।
 प्रमाणानामनुत्पादः साधु तल्लक्षणं कृतम् ॥ ६७ ॥
 इति पूर्वप्रमाणानां लक्षणानि समादधत् ।
 भाष्यकार इमं ग्रन्थं चक्रे नाऽऽभावलक्षणम् ॥ ६८ ॥
 नन्वेवमपि पञ्चाहं शब्दं हित्वा कथं पुनः ।
 भाष्यकारः प्रमाणानि चित्राक्षेपं न संदधत् ॥ ६९ ॥
 उच्यते व्यवहारस्य हेतुभूतप्रसिद्धये ।
 एवमाहोभयात्मापि व्यवहारः प्रतिष्ठितः ॥ ७० ॥
 तत्र भावव्यवहृतिः पञ्चस्वेवोपलभ्यते ।
 अभावव्यवहारस्तु दृश्यादृष्टिविमर्शतः ॥ ७१ ॥
 सा हि भूभागसद्भागमात्रावच्छेदबन्धना ।
 यदा भावव्यवहृतिरिति प्रागेव दर्शितम् ॥ ७२ ॥
 मीमांसाजलराशेशेषनयरत्ननिकषनिजधान्नः ।
 इति शालिकनाथ इमाममृतस्य कलामुदाहरद्दीरः ॥ ७३ ॥

इति प्रकरणपञ्चिकायाममृतकलानाम षष्ठं प्रकरणं समाप्तम् ।

निर्मलाञ्जनं नाम सप्तमं प्रकरणम्

अपौरुषेये संबन्धे सिद्धे शब्दार्थयोर्द्वयोः ।

प्रामाण्य वेदवाक्यानामिति स प्रतिपाद्यते ॥ १ ॥

यदि पौरुषेय एव शब्दानामर्थैः सह संबन्धो भवेत् तदा प्रमाणान्तरगोचरेष्वेवार्थेषु पुरुषाणां सङ्केतकरणशक्तेरपूर्वात्मनि च वेदार्थे प्रमाणानामवकाशाभावात् तत्र संकेताभावादसंकेतिते च वाचकत्वाभ्युपगमे दुर्लभमेव वेदवाक्यानां प्रामाण्यमापद्यतइत्यर्थवानेवायमपौरुषेयशब्दार्थसंबन्धप्रतिपादनयत्नः ।

तत्र शब्दार्थसंबन्धं पौरुषेय प्रचक्षते ।

जगदीश्वरनिर्माणं वदन्तो वेदवादिनः ॥

अनादौ हि वृद्धव्यवहारपरम्परायां सत्तां वृद्धव्यवहारप्रसिद्धो वाच्यवाचकभावः शब्दार्थयोरपौरुषेयः प्रसिध्येत् । तथाहि । वृद्धानां स्वार्थेन व्यवहारप्रमाणमुपशृण्वन्तो बालाः शब्दश्रवणसमनन्तरभाविना चेष्टाविशेषेण विशिष्टार्थविषयां मनीषां कल्पयन्तो वाच्यवाचकतां शब्दस्याध्यवस्यन्ति । तेऽपि वृद्धा यदा बाला आसंस्तदा तेऽप्यनयैव दिशा व्युत्पद्यन्तेस्म । येभ्यश्च वृद्धेभ्यस्ते व्युत्पत्तिमलभन्त तेऽप्यन्येभ्यस्तेऽप्यन्येभ्य इति विनापि संकेतयितार पुरुषमुपपद्यत एव शब्दार्थयोरनाविवृद्धपरम्पराव्यवहारदर्शनसिद्धः

संबन्धः । नो खल्वनादितैव वृद्धव्यवहारपरम्पराया उपपत्तिमती । तथाहि विदांकुर्वन्तु भवन्तः । तरुभुवनादिकं सर्वं सावयवमवसीयते । यच्च नाम सावयवं तदवयवव्यतिषङ्गबलसमासादितात्मलाभम् । पश्यामो हि वयं तन्तुव्यतिषङ्गाधीनात्मलाभं पटं । कटं च वीरणसंयोगसंपादितसत्ताकं सावयवम् । एषा च दिक् क्रमादन्त्यावयविभ्योऽवतरन्त्याद्यणुकमवतिष्ठते । अर्थैश्च नियतसंयोगो नियतोऽन्यतरकर्मज उभयकर्मजो वाभ्युपगमनीयः । कर्म च परमाणुष्वदृष्टवत् क्षेत्रज्ञसंयोगादन्यस्य कारणस्याभावात् । नचादृष्टमलब्धप्रवृत्ति कार्याय पर्याप्तमचेतनत्वाद्वासीवत् । नचानधिष्ठितं प्रवृत्तिमुपलभते । न खल्वनधिष्ठिता वर्धकिना वासी वर्धनाय प्रवर्तते । तदेवंमदृष्टमपि क्षेत्रज्ञसमवायि चेतनाधिष्ठितं कार्याय प्रवर्ततइति दर्शनबलेनावश्यमभ्युपेतव्यम् । नचेदमिह चिन्तनीयं य एव क्षेत्रज्ञास्त एव तेषामदृष्टानामधिष्ठातारो भवेयुरिति । तेषामज्ञत्वात् । न हि ते स्वसमवायिनी अपि धर्माधर्मलक्षणो अदृष्टे स्वरूपतः कार्यतो वा वेदितुमीक्षते । य एव यत् स्वरूपतः कार्यतो वा वेद स एव तस्याधिष्ठाता यथा तक्षा वास्याः । तस्मादन्यः क्षेत्रज्ञेभ्यः सकलक्षेत्रसमवायिधर्माधर्मलक्षणादृष्टसाक्षात्करणगोचरचिन्तनीयशक्तिविभवः कोऽपि चेतनातिशयोऽधिष्ठाता दिव्यप्रतिष्ठः स्वतन्त्रोऽभ्युपगमनीयः । नचेदं वाच्यं केन प्रमाणेन तस्य क्षेत्रज्ञेष्वसम्भाविनी धर्माधर्मसाक्षात्करणशक्तिरवगम्यतइति । यतो यत एव प्रमाणात् तस्य सद्भावोऽवगम्यते तत एव तस्य ज्ञानशक्तिरपि गम्यते । अन्तर्भावितज्ञानशक्तिरेवासौ सामान्यतोदृष्टानुमानगोचरः । अत एव कथमसावधिष्ठास्यतीत्यपि

पर्यनुयोगस्यानवकाशः । किं तस्याधिष्ठाने प्रयोजनमित्यपि पर्यनुयोगश्चेतनातिशयानुमानाङ्गीकरणपराकृतः । क्षेत्रज्ञो हि प्रयोजनमुद्दिश्य प्रवर्तते स च क्षेत्रज्ञविलक्षणो नापेक्षितप्रयोजन एव स्वतन्त्रः प्रवर्तते । अत एव स्वातन्त्र्यात् कादाचित्की तस्य प्रवृत्तिरूपपत्तिमती । स्वातन्त्र्यमपि तस्य सत्तानुमानसमधिगम्यमेवेति न पृथग्लक्षणसव्यपेक्षम् । अतः सिद्धं भुवनस्यादिमत्त्वमुत्पत्तिमत्त्वं च । तथा भावितया च विनाशित्व । कृतका हि भावा ध्रुवभावि विनाशास्तथा दृष्टचरा घटादय इति दृढव्यवहारपरम्परया नानादित्वं । तेन बलात् पुरुषसंकेतवशादेव शब्दस्यार्थं प्रति बोधकत्वमास्थेयम् । अपिच देवदत्तादिशब्देष्वविवादा तावत् पुरुषसंकेतनिबन्धना वाचकता । तद्दर्शनाद्वादिशब्दानामपि तथाविधत्वमेवमेवानुमातुमुचितम् । अयमेव हि सामान्यतो दृष्टस्य विषयो यदन्यत्र दृष्टमन्यत्रावगम्यत इति । देवदत्तादिषु स्वाभाविकं सर्वार्थविषयबोधकत्वमित्यपि न समीचीन । प्रमाणाभावात् । संकेतानपेक्षत्वप्रसङ्गाच्च । न हि नियमे संकेतस्य व्यापारः प्राक्संकेतादनियतार्थप्रत्ययोदयप्रसङ्गेऽपि क्लेशमात्रफलमिदमुच्यते गवादिष्वपि नियतार्थप्रतिपत्तिः पुरुषसंकेतायचैव । स्वाभाविकी तु सर्वार्थप्रतिपादनशक्तिरूपयोगिन्येव विशिष्टार्थप्रतिपत्ताविसलमनुना प्रतिपन्नार्थविधातिना निबन्धेन । किञ्च यथोदितप्रमाणबलसिद्धे भगवति सकलजगन्निर्माणप्रवीणे धर्माधर्मयोः साक्षात्कारिणि तत्कर्तृत्वेनापि सिध्यति वेदानामपूर्वेष्वर्थे प्रामाण्यमिति मीमांसकानां बिद्वेषमात्रनिबन्धनोऽयं पौरुषेयत्वपक्षप्रतिक्षेपः । मन्त्रार्थवादानां च भूयसाममुमर्थमञ्जसा वदतामन्यथा वर्णनमिति ।

औत्पत्तिकस्तु संबन्धः शब्दस्यार्थेन सम्भवः ।

वृद्धसंव्यवहारस्य प्रवाहानादिता यतः ॥

वेदार्थविदामग्रगण्य भगवतः सकलनयनिधेर्जैमिनेरपौरुषेयः शब्दस्यार्थेन संबन्धोऽभिमतः । स हि मेने । यद्यपि देवदत्तादीनां पुरुषसंकेतनिबन्धनं वाचकत्वं तथापि गवादिष्वनुमानं न शक्यते कर्तुम् । अर्थप्रतिपत्तिलक्षणस्य कार्यस्यान्यथाप्युपपत्तेरनैकान्तिकत्वादिति वृद्धव्यवहारनिबन्धनवाचकशक्तिज्ञानादपि बालानां शब्दार्थप्रतिपत्तिर्दृश्यते । तेनैकान्ततः संकेत एव कल्पयितुं न शक्यते । अपिच शक्तिज्ञाननिबन्धनार्थप्रतिपत्तिरिति प्रत्यक्षमेतत् । नच प्रसङ्गे सति कारणे कारणान्तरमनुमातुं शक्यते । देवदत्तादिषु तु यस्य संकेतनिबन्धनार्थप्रतिपत्तिर्भवति तस्य संकेत एव कारणम् । तेष्वपि व्यवहारदर्शनादेव वाचा तामवगम्यार्थं प्रतिपद्यन्ते ये तेषामपि व्यवहारदर्शनप्रसूतं शक्तिज्ञानमेवार्थप्रतिपत्तिकारणं न संकेतः । किन्तु तत्र संकेतपूर्वक एव व्यवहारोऽर्थप्रतिपत्तिश्च । तथा च तत्पूर्वमपि वाचकत्वज्ञानम् । गवादिपदेषु तु सर्वेषां शक्तिज्ञानादेव व्यवहारसंभवादर्थविगतिरिति वैषम्यम् । ननु देवदत्तादिपदेषु दर्शनम् किमिति गवादिपदेष्वपि पूर्वभावी संकेत एव न कल्प्यते । प्रत्यनुमानग्रस्तत्वात् । शक्यते हि तत्रैवमनुमानं सभावयितुम् । पूर्वेऽपि पुमांसो गवादिषु शब्दात् सास्त्रादिमस्यार्थे वृद्धव्यवहारसिद्धशक्तिज्ञानादर्थप्रतिपत्तियोगिनः । गवादिशब्देभ्यः सास्त्रादिमदर्थप्रतिपत्तियोगित्वादधुनातनशब्दवदिति । तदेवं प्रत्यनुमानग्रस्तेऽनुमाने निरस्ते सकलप्रमाणविरहादपौरुषेयत्वमेव

सिध्यति शब्दार्थविगतेः । अत इदमपहस्तितम् । यदाहुर्बाह्याः ।

यज्जातीयो यतः सिद्धः स तस्मादग्निकाष्ठवत् ।

अदृष्टहेतुरपि नो विशिष्टः संप्रतीयते ॥

इति । ननु च सिध्येदय मनोरथो यदि तु वृद्धव्यवहारपरम्पराया अनादिता सा तु प्राचीननयनिवारिता । अत्र वदामः । भवतु सावयवं सर्वमवयवमयोगारब्धसत्ताकमवयवसंयोगापाये च विनश्वरमिति तथाप्येकदैव सकलजनस्य समुत्पादो विलयश्चेति नास्ति नः प्रमाणम् । प्रत्युत यथादर्शनमेतावदवसातुमुचित क्रमेण चोदयः क्रमेण च विलय इति । किञ्च यथाद्यतना जना मातापितृसयोगनिबन्धनात्मलाभास्तथा पूर्वेऽपि जना जनत्वादिति शक्यमेवानुमातुम् । नच योनिजानां केवलेन धर्माधिपत्येन संस्वेदजानामिव सम्भवो घटते । जरायुजाण्डजानां तथा दर्शनासम्भवात् । दृष्टानुसारि हि सर्वत्रानुमानम् । तेन संस्वेदजेषु नियमेन दृष्टं न जरायुजाण्डजयोरप्ययोनिजत्व शक्यतेऽनुमातुम् । नहि पाण्डिममात्रेण बाह्यादपि बन्हेरनुमानं किन्तु यादृशमेव पाण्डुरद्रव्ये नियमेन बन्धिनियत प्रतिसंपन्न तादृशमेव तस्यानुमापकमुचितम् । यच्चेदमुक्त धर्माधर्मौ चेतनातिशयाधिष्ठानाविति तदप्यसिद्धमेव । यस्यैव तौ क्षेत्रज्ञस्य स एवाधिष्ठाता ऽऽस्तु । अथाज्ञत्वात् तस्याधिष्ठान नोपपद्यते तर्ह्यन्यस्यापि कथमुपपद्यते । न हि तस्यापि परपुरुषवर्तिधर्माधर्मज्ञानमुपपद्यते कारणाभावात् । न हि तस्येन्द्रियाणि कारणम् । इन्द्रियाणां तत्रासामर्थ्यात् । नच केवलं मनः केवलस्य मनसो बाह्येष्वप्रवृत्तेः । न हि धर्माधर्मरहितस्येन्द्रियमनः सम्बन्धोऽस्ति ध-

मर्माधर्मनिबन्धनत्वात् तत्संबन्धस्य । अथ कारणमन्यदेवेश्वर-
 बुद्धेः । तदयुक्तम् । प्रसिद्धकारणत्वादुद्धेः । प्रसिद्धानि हि
 कारणानि बुद्धेः । यत् कारणं च यत्कार्यं दृष्टं तत्कारणमेव
 तदिति युक्तम् । अन्यथा चेतनाधिष्ठाना वासी दृष्टेति कथं
 धर्माधर्मयोरपि तदधिष्ठितत्वं भविष्यति । अथाकारणा नि-
 सेवेश्वरबुद्धिरिति । तदप्यसुन्दरम् । बुद्धितत्त्वस्य निखत्वा-
 भावात् । निखा सती बुद्धिरेव न स्यात् । बुद्धिमता चाधि-
 ष्ठानं दृष्टं न पुनरन्येन । अथादृष्टमपि बुद्धेर्निखत्वमङ्गीक्रि-
 यते । तदा न चेतनाधिष्ठितत्वमेव किमिति नाङ्गीक्रियते ।
 अथ मिद्धेऽधिष्ठातृत्वे ज्ञानमपि कल्प्यत इति । ज्ञानानुबद्ध-
 स्याधिष्ठातृत्वस्य कारणाभावात् प्रतिसिद्धे ज्ञाने सखनुमातु-
 मशक्तेः । तेन शक्यज्ञानमेवाचेतनं चेतनाधिष्ठितमिति व्या-
 प्तिराश्रयणीया । तथा दर्शनात् । तक्षादयो हि शक्यज्ञाना-
 न्येव वास्यादीन्यधितिष्ठन्तो दृश्यन्ते नान्यानि । अपिचाधि-
 ष्ठानार्थोऽपि चिन्तनीयः । न तावत् संयोगो धर्माधर्मयोर्गु-
 णत्वेन संयोगाभावात् । समवायोऽपि परपुरुषसमवायिनोर्ध-
 र्माधर्मयोरीश्वर प्रत्यनुपपन्नः । वास्यादिषु तक्षादीनां करसं-
 योगादिरेवाधिष्ठानम् । तथा प्रवृत्तिरपि कीदृशी । न तावत्
 क्रिया गुणभूतयोर्धर्माधर्मयोः क्रियाभावात् । उत्पत्तिश्चेद्
 तर्हि सा क्षेत्रज्ञादेव समवायिकारणादात्ममनःसंयोगाच्चासम-
 वायिकारणाद्भिसन्ध्यादिनिमित्तकारणोपगृहीतत्वात् फल-
 दानमिति चेत् । न । देशकालावस्थादिसहकारिसहिताभ्या-
 मेव फलं न चेतनव्यापारापेक्षम् । यदपि केचिदाहुः परमा-
 णव एवेश्वरेच्छया प्रवर्तन्त इति । तदपि न युक्तम् । कचित्
 तथात्रिधस्याधिष्ठानस्यादर्शनात् । शरीरे तथा दर्शनादिति

चेत् । न । तस्य धर्माधर्मोपसंगृहीतत्वात् । नच परमाण्वे
एवेश्वरस्य धर्माधर्मोपसंगृहीताः । नच तस्येच्छामात्रेण प्रवृत्तिः
किन्तु प्रयत्नवशात् । नचेच्छायामपि हेतुरस्ति । नच निर्य-
वेच्छा नित्यत्वप्रसङ्गात् । यथाऽचेतनत्वाच्चेतनाधिष्ठितत्वमनु-
मीयते तथा प्रयोजनाभावादप्यनधिष्ठानमिति ज्ञायते । कत-
रद्वानुमान बलीय इति न विद्मः । तेन यत्रैव प्रयोजनं त-
देव चेतनाधिष्ठितमिति व्याप्तिरभ्युपगमनीया । तथा दक्षि-
नात् । अपिच व्याप्तिग्रहणपुरःसरमनुमानम् । अन्वयव्यति-
रेकाभ्यां च व्याप्तिरवगम्यते । यथा च चेतनोऽधिष्ठितेति
प्रतीयते तथा विग्रहादिमानपि । तेनानुमानं तथाविधमेवानु-
मापयेत् । नच तस्य धर्माधर्मो परमाणून् वा प्रत्यधिष्ठातृतो-
पपद्यत इत्यनधिष्ठानमेव । तेन विग्रहादिप्रत्यधिष्ठानमेवाचेतनं
चेतनाधिष्ठितमिति व्याप्तिरश्रयणीया । नन्वेवं सति प्रसि-
द्धस्याप्यनुमानस्योच्छेदः प्राप्नोति । यथाभूतेन हि महान-
सादिवर्तिना व्याप्तिरवगता न तथाविधस्यानुमानम् । यथा-
विधस्यानुमानं न तथाविधस्य व्याप्तिधीसमयेऽवधारणमिति ।
तदयुक्तं । देशकालाद्युपाधिपरित्यागेन सामान्येन हि संबन्ध-
ग्रहणम् । तेनेहापि भवत्येतद्वास्यादिषु दृष्टं धर्माधर्मयोरपीति
यादृशस्वरूपं व्यापकमुपलभ्यते तदेवानुमातुं शक्यते नान्यत् ।
इह तु विग्रहवत्त्वाद्यपि व्याप्यनुप्रवेशीति तदनुमातव्यं न
तदनुमातुं शक्यत इति वरं चेतनानुमानबाध एव तदनुबद्धस्य
तस्यानुमानस्य स्यात् । नचेश्वरस्य सर्वज्ञानमपि सिध्यति
ज्ञानहेत्वभावेन ज्ञानाभावनिश्चयात् । तेनानादिरेव दृढपर-
म्पराशब्दार्थावगमे हेतुर्न सृष्ट्यादावीश्वरकृतः सङ्केतः । त-
स्यैव कर्तुमशक्तेः । न खल्वाद्या जनाः सङ्केतस्यार्थमनवबुध्य-

तत्त्वालोको नाम अष्टमं प्रकरणम्

आत्मतत्त्वे च बहुधा विवादाः सन्ति वादिनाम् ।

वयं प्राभाकरास्तत्र निर्णयाय यतामहे ॥

केचिद्वुद्धिमेवात्मानमिच्छन्ति । अन्ये बाहिरिन्द्रियाण्येव ।
देहमेवापरे । तथैके बुद्धीन्द्रियशरीरव्यतिरेकिणमनुमेयमाहुः ।
केचित् तु मानसप्रत्यक्षगम्यम् । स्वयंप्रकाश केचित् । चित्
सकलप्रतिपत्तिमिदं त्वन्ये मन्यन्ते । क्षणिकं च केचिदाच-
क्षते । कूटस्थनित्यमपरे । परमाणुपरिमाणः शरीरपरिमाणः
सर्वगत इत्यादि वादिनो विवदन्ते । सर्वक्षेत्रेष्वभिन्न इत्येके ।
प्रति क्षेत्रं च नानाभूत इत्यपरे । तत्र तत्त्वनिर्णयार्थमिद-
मारभ्यते ।

बुद्धीन्द्रियशरीरेभ्यो भिन्न आत्मा विभुर्ध्रुवः ।

नानाभूतः प्रति क्षेत्रमर्थवित्तिषु भासते ॥

ननु न बुद्धेर्वोद्धृष्टश्च भेदमुपलभामहे । यतो घटमहमव-
बुध्य इति बुद्धेर्वोद्धारमभिन्नं प्रतिपद्यते । सत्यम् । द्विचन्द्रा-
द्विवद्विम्बप्रतिबिम्बवच्चायं भ्रम इति प्रामाणिकाः । सहोप-
लम्बनियमेन बुद्धेर्वोद्धृष्टश्च भेदो निराक्रियते । भेदस्यानिय-
मव्याप्तत्वात् । व्यापकविरुद्धनियमोपलम्बेन बाध्यमानत्वा-
त् । तदाहुः ।

अविभागो हि बुद्ध्यात्मा विपर्यासिनदर्शनैः ।

ग्राह्यग्राहकसंवित्तिभेदवानिव लक्ष्यते ॥

इति । येऽपि बुद्धेरन्यं बोद्धारमिच्छन्ति तेऽपि सत्या-
मेव बुद्धौ बोद्धृतामाहुः । एवं च सैव परं बोद्धी भवतु कृत-
मन्येन बोद्धा । बोद्धा चात्मा भवतीति बुद्धिरेवात्मा । सा
च स्वयंप्रकाशा कार्यकारणभावेनानादिसन्तानवाहिनी स्वा-
पमदमूर्च्छादिष्वभिभूततया पुनरनुसन्धानपथं न याति । व-
हति त्वसौ तास्वपि दशास्वन्यथा जागरादिषु बुद्ध्युदयास-
म्भवा ऽऽपत्तेः । स चायमनादिबुद्धिसन्तानोऽनादिवासनानि-
बन्धनसन्तानदर्शनाध्यासितभेदः समुदायवशवर्ती संसरति
मार्गः साक्षात्कारोन्मूलितनिखिलसत्त्वदृष्टिवासनानुबद्धस्तू-
च्छिन्नः समुदायः प्रतिमुच्यते तदा अहन्तासन्तानो भेदः ।
तदाहुः ।

प्रदीपस्येव निर्माणं विमोक्षस्तस्य जायते ।

इति । देशिकानामनेकजन्माभ्यासस्वात्मीभूतब्रह्मादि-
स्तम्बपर्यन्तजगद्वापिमहाकरणानां विशुद्धचित्तसन्तानोऽनन्त
इति । तद्विदमसारम् । प्रतीतिसिद्धस्य बुद्धेर्बोद्धुश्च भेदस्य
निराकरणाम्भवात् । सहोपलम्भनियमस्तु यथा विभेदेऽप्यु-
पपद्यते तथात्रैव वक्ष्यामः । निराकृतश्चाय बाह्यार्थसिद्धावृज्जु-
त्रिमलायां । बुद्धिरेव वरमस्त्वल बोद्धेति यदुक्तं तदपि का-
ल्पनिके बोद्धरि युक्तं वक्तुं साक्षात्प्रतीतिसिद्धे तु नावका-
शोऽस्यासत्प्रलापस्य । स्वापादिषु च बुद्धिरनुवर्तत इति यद-
तदपि प्रमाणाभावादसारम् । जागरादिषु बुद्धेरत्रैव-कारणं
वक्ष्यामः ।

एवं तर्हि भवन्तिन्द्रियाणि सचेतनानि बुद्धेर्बोद्धुश्च भे-
दावभासो न घटिष्यते । भवेदेतदेव यदि दर्शनस्पर्शनाभ्या-

मेकार्थानुमन्धान न स्यात् । यदहमद्राक्षं तदहं स्पृशामीष-
नुसन्धातैकः प्रतीयते । स्मरणां चेन्द्रियार्थानां तत्तदिन्द्रिया-
पायेऽपि यदुपलभ्यते तदिन्द्रियचैतन्ये नोपपद्यते ।

अस्तु देह एवात्मा न तत्रेमौ दोषौ प्रसज्येते । मैवम् ।
ज्ञाता ह्यात्मा नच देहस्य ज्ञातृता सम्भवति । नेति ब्रूमः ।
भूतान्तरमहितस्य भूतान्तरस्य कार्यारम्भकतेति वदामः । न
पुनर्मिथोऽपि भूतानि न संयुज्यन्त इत्याचक्ष्महे । अतः सं-
युक्तभूतानां गुणान्तरपलम्भो नानुपपन्नः । कथं पुनरारम्भ-
कत्वमम्भवः । न तावत् पञ्चानां चतुर्णां वा सम्भूया ऽऽरम्भ-
कत्वं सम्भवति । चाक्षुषाचाक्षुषद्रव्यारब्धस्य तत्समवायिनो
ऽचाक्षुषत्वापत्तेः । यत् खलु चाक्षुषाचाक्षुषद्रव्यारब्धतत्सम-
वेतं तन्न चाक्षुषं वायुवनस्पतिसंयोगवत् । चाक्षुषश्च देहः ।
अतो न पञ्चभिश्चतुर्भिः समारब्धः । आकाशानिलयोरचाक्षु-
षत्वात् । कथं पुनरचाक्षुषं नभः । अचाक्षुषस्य सत्तापि किं-
प्रमाणिकेत्येतदपि चिन्त्यम् । उच्यते न चाक्षुष व्योम द्र-
व्यत्वे सत्यरूपत्वात् । ननु नारूपं गगनं । तद्धि धवलमुत्पल-
पलाशश्यामल चोपलभ्यते । उच्यते । धवलिमा हि प्रायेण
तैजस एव नीहारे तौहिनोऽपि वा तदपगमे तदनुपलम्भात् ।
यः पुनर्निशि नीलिमेवावलोक्यते नासौ नभसः । कस्य तर्हि
न कस्य चित् । कथं पुनर्गुणो न कस्य चित् । सत्यं । गुण
एवायमप्रसिद्धः । ननु प्रतीतिबलेन सिद्ध एव । सिध्येद्यदि
प्रसिद्धिरेव सिध्येत् । सा तु कारणाभावान्न सिद्धा । ननु
चक्षुरेव कारण । न । आलोकोपकारानपेक्षस्य चक्षुषोऽप्रका-
शकत्वात् । तेनाप्रतीतावेवायं प्रतीतिभ्रमो मन्दानाम् । अत
एव दिवानुपलम्भः । अन्यथा सौरीभिर्भाभिरनुगृहीतं चक्षुः

स्फुटतरं व्योम्नि नीलिमानं प्रकाशयेत् । रूपं च स्पर्शसहच-
रितमिति स्पर्शवच्च नभसः स्यात् । ततश्च सर्वमूर्तद्रव्यप्रति-
घातप्रसङ्गः ।

केचित् तु तमसो नीलिमा गगनस्येवोपलभ्यत इत्याहुः ।
तदसदित्येके । तमसो निष्पत्त्यनवकल्पेः । रूपवत्त्वेन हि तमो
द्रव्यं स्यात् तच्चानेकद्रव्यारब्धं सच्चाक्षुषं भवेत् । नच तानि
द्रव्याणि सन्ति सन्ति चेद्दिवाप्यारभेरन् । ग्रन्थानामिव नी-
लिमाभिमानो नभस एवेत्युक्तम् ।

यच्चेदमुच्यते छायाैव तमः सा चलत्वाचलत्वमहत्त्वामह-
त्त्वदूरत्वासन्नत्वादिगुणयोगिनी वस्तुभूतेति । तदिदमप्यसा-
रम् । अनवकल्पेरेव । यच्चलाचलत्वादिकमुपन्यस्तं तदपि स्थू-
लदर्शितया । तथाहि । आलोकेऽपवारिते छायाप्यपेयते ।
ततोऽपवारितालोकभूभागादिभावव्यतिरेकिणी न रूपान्त-
रवच्छाया दृश्यते । तेन मन्यामहे व्यपवारितालोकभूभागा-
दिकमेव छायेति । एतेन महत्त्वामहत्त्वदूरत्वासन्नत्वादीनि स-
मर्थितानि । यत्तु तेजःप्रतिरोधि द्रव्यं तद्यथा यथा सञ्चरति
तथा तथालोकः प्रतिमुच्यते प्रतिरुध्यते चेति चलतीव छाया
प्रतिभाति । अन्यथा शरीरेऽपि चलति किमिति छायापि च-
लेत् । हेत्वभावात् । एतेन चलति शरीरे चलत्वं व्याख्या-
तम् । संख्यापरिमाणप्रचययोनि हि महत्त्वं तदभावे कथ-
मिव छायायामुपपत्स्यत इत्यलमनया स्थूलदर्शनकथया न-
वबद्धया । ननु भूभागादेरेव छायात्वे कथं द्रव्यान्तरेणाप-
देशः । अस्पेय छायेति । अपवारितालोकभूभागादिरेव छा-
येत्युक्तम् । तत्र येनापवारणं तदपेक्षत्वाद्युज्यते व्यपदेशः ।
एवं च स्मृतिकाराणामपि नाक्रामेत् क्रामतश्छायाभिखेवमा-

दिव्यवहार उपपन्नः । योऽपि च शास्त्रकाराणां व्यवहार-
श्चित्रगृहादीनां तुल्यं छायालक्षणं कार्यमिति सोऽप्यालो-
कापवारणाभिप्रायेण वर्णनीयः । न त्वालोकापवारणे भूभा-
गादेरेव दर्शनप्रसङ्गः । मैवम् । प्रचुरतरा ऽऽलोकावयवसयोग-
स्तत्र वार्यतेऽल्पशस्तु तेजोऽवयवाः समन्ततः सञ्चरन्तः सं-
युज्यन्त एव । यत्र तु सर्वथा तेषामसंयोगः स महानन्धकार
इति निरवद्यम् । यश्च विस्फारिताक्षे रूपादिषु विवरमध्यक्ष-
मीक्षत इत्युच्यते तत्रापि तेजोऽवयवास्ते रूपनेमिलब्धावच्छे-
दास्तथा प्रतीयन्त इत्युक्तम् । नचैवं सखाकाशस्यासिद्धिरेव ।
शब्दलक्षणगुणानुमानसिद्धत्वात् । ननु गुणतैव शब्दस्या-
सिद्धा द्रव्यत्वेन वादिभिरभ्युपेतत्वात् । यदाहुः ।

वर्णात्मकाश्च ये निःशब्दाः सर्वगतास्तथा ।

पृथग्द्रव्यतया ते न तु गुणाः कस्य चिन्मताः ॥

इति । तद्विदमसारम् । एकेन्द्रियप्रत्यक्षतया रूपादिव-
द्गुणत्वसिद्धेः । नच वायुनाऽनैकान्तिकता । तस्य वायोरती-
न्द्रियतया ऽऽभ्युपेतत्वात् । येऽपि चैन्द्रियक वा वायुमिच्छन्ति
तेषामपि स्पर्शविरहे सतीति विशेषणोपादानाददोषः । एव
सिद्धगुणभावः शब्दो गुणिनमनुमापयति तत्र भूजलादिभा-
वावगमकारणाभावाद् द्रव्यान्तरमेव तदवतिष्ठते । अप्रतीत-
सामानाधिकरण्यगुणभेदेन भेदानवगमात् । ननु मुखादिगतः
शब्द उपलभ्यते । नेत्युच्यते । प्राप्यकारि श्रोत्रम् । बहिरि-
न्द्रियत्वात् । कार्येन्द्रियवत् । तत्र न तावच्छ्रोत्रं मुखादिदेशं
गच्छति प्रत्यक्षा हि कर्णाशङ्कुली स्वदेशस्था दृश्यते । नापि
मुखं श्रोत्रदेशमुपसर्पति तस्यापि स्वदेश एवोपलम्भात् । अतः

श्रोत्रगत एव शब्दो गृह्यते । भ्रान्तिस्त्वेषां मुखे शब्द इति ।
 नच गुणभूतस्य शब्दस्य सयोगलक्षणप्राप्तिरूपपद्यत इति स-
 मवाय एव तस्य प्राप्तिः । एवं शब्दगुणत्वाच्छ्रोत्रस्य । यत्तु
 शब्दगुणकं द्रव्यमाकाशपदावेदनीयं तदेव श्रोत्रमिति सि-
 द्ध्यम् । ननु पार्थिवी कर्णशङ्कुली श्रोत्रमस्तु । संयुक्तसमवा-
 येन चाकाशगतं शब्दमुपलभताम् । नैतदेवम् । न हि साक्षात्
 प्रतीतिसम्भवे प्रणालीसंश्रयणमुपपन्नम् । नापि द्रव्यात्मक-
 शरीरं गुणान्तरमादुर्भावापत्तेः । भूजलतेजांसि हि यथाक्र-
 ममनुष्णाशीतशीतोष्णास्पर्शानि । तैरारब्धं द्रव्यमेतन्नयविल-
 क्षणस्पर्शमापद्येत चित्रपटवत् । यथा सितासितादितन्तुसमा-
 रब्धः पटस्तन्तुरूपविलक्षणरूपस्तथा शरीरमप्यारम्भकद्रव्य-
 स्पर्शविलक्षणस्पर्शं भवेत् । अनुष्णाशीतस्पर्शं चैतदुपलभ्यते ।
 एतेनाध्यात्मिकतापि निषिद्धा । किञ्च । गन्धस्य पार्थिवद्र-
 व्यसमवेतस्यैकाकिनो गन्धान्तरा ऽऽरम्भकत्वानुपपत्तेरगन्धं श-
 रीरं स्यात् । भूतेजसोरप्तेजसोरारम्भकत्वेऽऽसत्त्वममन्धत्वमेवं
 वेदितव्यम् । अतो रूपस्पर्शगन्धयोगि शरीरं पार्थिवमेव ।
 ज्ञानं च विशेषगुणः कार्यद्रव्ये च विशेषगुणः कारणगुणपू-
 र्वक एव रूपादिवत् । नच कारणभूतेषु पार्थिवेषु ज्ञानमस्ति ।
 तद्वारब्धे द्रव्यान्तरे घटादावदर्शनात् । स्यादेतत् । मदशक्ति-
 वच्चैतन्यमपीति । यथा मदशक्तिः पार्थिवेष्वणुष्वसत्तपि तदा
 रब्धे द्रव्ये सुराख्ये निष्पद्यते तथा चैतन्यमपि निष्पत्स्यत
 इति । तन्न । शक्तेरविशेषगुणत्वात् । शक्त्याख्यो हि मुखाः
 सर्वत्र द्रव्येषु तत्तत्कार्यविषयः कार्यसमधिगम्योऽभ्युपगम्य-
 ते । चैतन्य तु न देहादन्यस्य विद्यत इति विशेषगुणोऽसौ ।
 अपिच द्रव्यान्तरसंयोगादकार्यभूतेषु पार्थिवाणुष्वकारणपू-

वोऽपि मदशक्त्याख्यो गुणो नानुपपन्नः । तदारब्धे सुरारूपे कार्यद्रव्ये कारणगुणपूर्व एव । चैतन्य तु न प्रत्येकं परमाणु-
ष्वभ्युपगम्यते । तस्माच्छरीरादन्यस्य गुणो ज्ञानमिति देह-
व्यतिरिक्तपुरुषानुमानम् । स्यान्मतम् । गुणत्वमेव ज्ञानस्या-
प्रसिद्धमिति । तन्न । द्रव्याश्रयसंयोगविभागौ प्रति निरपेक्ष-
कारणत्वाभावेन च गुणत्वसिद्धेः । न च वाच्यं द्रव्याश्रयत्व-
मेवासिद्धमिति । कार्यत्वात् । न हि कार्यं किञ्चिद्द्रव्याना-
श्रितमात्मानं लभते । एवं सुखादिभ्योऽपि देहातिरिक्तपुरु-
षानुमानं वेदितव्यम् ।

नैतदेवम् । घटमहं जानामीत्यहंकारास्पदस्य दृष्टत्वादहं
गच्छाम्यहं स्थूल इत्यादौ चाहंकारस्य शरीर एव प्रवृत्त्यविवा-
दाच्छरीरमेव प्रत्यक्षं ज्ञातुं प्रतीयते । प्रत्यक्षविरोधे चानुमा-
नमात्मानं न लभत इति वैशेषिको गुणो ज्ञानं न कारणगुणपू-
र्वकमिति पार्थिवपरमाणुष्वविद्यमानमपि शरीरे सम्भाव्यतीति
न शरीरादन्यास्यानुमानं । ननु शरीरचैतन्ये मृतशरीरेऽपि
तत् स्यात् । न । तस्य वायुगुणत्वात् । मरणेन शरीरं विगु-
णमित्यविवादम् । ननु ममेदं शरीरमिति देहातिरिक्तमहंकारो
निविशते । न । अभेदेऽपि भेदावगमोऽयं शिलापुत्रशरीरव-
त् । अन्यथा ममात्मेत्यपि व्यपदेशादात्मान्तरमपरमाश्रीयेत ।
येऽपि च सुखादयस्ते चाहं सुखीत्यहङ्कारविषयमंविद्विषयतया
ऽऽवगम्यमानाः शरीरसमवायिन एव । अतो न तदतिरेकि-
णामात्मानमनुमापयितुमीशते । शरीरविकारहेतुत्वाच्च तेषां
सुतरां शरीरगुणत्वम् । न ह्यन्यगुणो गुणितं विकर्तुमुत्सहते ।
विक्रियते हि शरीरं नयनविकारमुखप्रसादरोमहर्षादिभिः ।
सुखादिषूत्पन्नेषु शरीरे विकारं प्रति समवायिकारणभूते त-

तत्प्रसासन्नैवैवायमवायिकारणेनापि भवितुं युक्तम् । नच श-
क्यते वक्तुं सुखादिमदात्मसंयोग एव शरीरसमवेतविकारेष्व-
समवायिकारणमस्त्विति । प्रमाणाभावात् । सिद्धे ह्यात्मनि
स्यादेषा कल्पना । साध्ये त्वव्यवहितानामेव कारणतोचि-
तेति न देहातिरिक्तानुमाने सुखादीनां हेतुत्वम् ।

अत्राच्यते । स्यादेतदेवं यदि देहातिरिक्तो नोपलभ्यते
ज्ञाता । घटमहमुपलभ इति घटस्यानुभविता शरीरातिरिक्तः
प्रतिभासते । शरीरं हि करचरणाद्यनेकावयवयोगि । नच
घटाद्यनुभवसमये तस्यावभासोऽन्वयी । अवश्यं ज्ञातुरवभा-
सो मेयानुभवेष्वनुवर्तत इत्याख्येयम् । अन्यथा स्वपरसंवेद्य-
योरनतिशयः । अहं गच्छामीति प्रतिपत्तिसमयेऽपि प्रत्येता
शरीरातिरिक्तः प्रपञ्चमातृस्वभावो गन्ता देहं प्रतिपद्यमानः
प्रतीयत एव । लाक्षणिकोऽहशब्दानुबिद्भस्तु शरीरे प्रत्ययः ।
ममात्मेत्यत्रापि लाक्षणिकः शरीर एव ममकारः । यस्तु चेत-
नस्तत्रास्मच्छब्दो मुख्यः । नच शरीरं चेतनम् । चेतनासम-
वायाभावात् । शरीरातिरिक्तवस्त्वन्तरसमवायिनी हि चेतना
चकास्ति । नन्वात्मधर्मभूता चेच्चित्तिस्तर्हि विषयासंस्पर्शिनी
कथं प्रति विषय विभज्यते । उच्यते । प्रतिभाससिद्धा ताव-
च्चेतनसमवायिनी चित्तिरनागतातीतसमवेदने व्यक्तमविषया-
श्रितत्वं प्रतिकर्मप्रविभागस्तुल्यव्यवहारानुगुणत्वाच्चित्तेः । य-
द्व्यवहारानुगुणा या चित्तिस्तदीयासौ व्यपदिश्यत इति न
किञ्चिद्दीनम् । नन्वेवं प्रथमदर्शनेऽपि देहव्यतिरेके सिद्धेऽन्ये-
द्युष्टे परेद्युरहमिदमदर्शमिति प्रत्यभिज्ञोपन्यासोऽनर्थक एव ।
उच्यते । व्यतिरेकसिद्धावपि स्थिरतया क्रियावच्चसिद्धये
प्रत्यभिज्ञोपन्यस्ता । अस्थिरत्वे हि तत एव कादाचित्कका-

र्यसिद्धेस्तत्सिद्धये न क्रियानुमानं क्रमते । अक्रियस्य कर्तृत्वं भोक्तृत्वं चानुपपन्नम् । कर्ता भोक्ता च यज्ञायुधवाक्येनेवा-
क्षिप्तः समर्थयितव्य इत्युपयुक्तः प्रसभिज्ञोपन्यासः । यदा
चायमात्मा प्रसभिज्ञायते तदाऽऽसौ चिदात्मा तस्य धर्मः । नासौ
तन्मात्रप्रभवः कदाचिदुदियात् । सदा संनिहितकारणं हि
कार्यमकादाचित्कं भवेत् । कारणासंनिधाननिबन्धो हि का-
र्योदयप्रतिक्षेपः । तस्मादयमात्मा समवायिकारणभूतः कि-
ञ्चिदसमवायिकारणभूतमपेक्षते । तत्र केचिन्मननलक्षणं व्या-
पारान्तरं तत्समवेतमेवासमवायिकारणमाहुः । तदनुपपन्नमिति
मन्यामहे । यतस्तस्यापि किञ्चिदसमवायिकारणमनुसरणी-
यम् । तच्च वरं चितरेवास्तु । तच्चात्ममनःसंनिकर्षाख्यम् ।
तस्य चासमवायिकारणं मानम एव परिस्पन्दः । तस्याप्या-
त्ममनःसंनिकर्षान्तरमात्मसमवेत प्रयत्नमदृष्ट चापेक्षमाणमसम-
वायिकारणम् । प्रयत्नादृष्टयोश्चात्ममनःसंनिकर्षान्तरमेवेक्षणा-
दिरेषा कार्यकारणपरम्परा बीजाङ्कुरवदिति वेदितव्यम् ।
मनसोऽभ्युपगमे च सकलात्मगुणोदय एव प्रमाणम् । बुद्धि-
सुखदुःखेच्छाद्वेषप्रयत्नादृष्टमंस्काराणां नवानामपि वैशेषिक-
गुणानां मनःसंयोगेनैवोत्पत्तेः । तत्र बुद्धिः स्वसंवेदनसिद्धा
प्रमितिस्मृतिरूपा । सुखदुःखेच्छाद्वेषप्रयत्नास्तु मानसप्रसङ्ग-
वेद्यानि । नच दुःखाभावमात्रं सुखम् । दुःखाभावस्य दुःखा-
नुपलम्भरूपत्वात् । तद्वियुक्तात्मन उपलब्धेरेव दुःखानुपल-
म्भरूपत्वात् । आत्मोपलम्भातिरिक्तसुखोपलम्भानुभवाच्च ।
संस्कारस्य तु स्मृतिलक्षणमेव कार्यमवगमकमनुभूतविषय एव
स्मृतिर्भवतीत्यनुभवाधेयं किञ्चिदात्मनोऽतिशयमुपकल्पयति ।
अदृष्टं तु धर्माधर्मलक्षणमागमगम्यमेव । नच केवलादात्मम-

नःसंनिकर्षादेव रूपाद्यवगमः । अन्धादीनामभावादिति च-
क्षुरादिबहिरिन्द्रियाण्यङ्गीक्रियन्ते । पञ्चधा च ब्राह्मरूपाद्यु-
पलम्भलक्षणकार्यव्यवस्थानात् पञ्च चक्षुरादीनि कल्पन्ते ।
एवंप्रभृतीनि षडिन्द्रियाणि यस्मिन्नायतन्ते तदिन्द्रियायतनं
शरीरं जरायुजाण्डजसंस्वेदजभेदभिन्नं त्रिविधम् । उद्भिज्जं
शरीरं न भवत्येव । इन्द्रियायतनत्वे प्रमाणाभावात् । यदि
श्मशाने जायते वृक्षः कङ्कगृध्रोपसेवित इति निषिद्धफलत्वस्म-
रणादुद्भिज्जं शरीरमवतिष्ठते तदप्यनुपपन्नम् । अस्मिन्नंशे प्र-
माणाभावात् । स्मृतेर्विमूलतया मुख्यार्थत्वानुपपत्तेः । नच
वेद एव मूलमत्रकल्पतेऽकार्यार्थत्वात् । नचात्र विधिनिषिध्य-
मानानुष्ठानात् प्रत्ययाय इत्यवगमकः । यद्यपि शब्दधिकरण-
सिद्धान्ताऽऽलोचनया निषिद्धादपि कुतश्चित् प्रत्ययायोदयस्त-
थापि वृक्षादिरूपशरीरफलतावसातुं न शक्यते । फलतया-
ऽऽन्वयायोग्यत्वात् । यस्य ह्यन्वययोग्यत्वमवधारितं तस्य वा-
क्यार्थानुप्रवेशित्वं यस्य त्वन्वययोग्यत्वाभावस्तस्य वाक्या-
र्थानुप्रवेशित्वमपि नास्ति । वह्निना सिञ्चेदिति वत् । यो वेदे
तथाभूतार्थप्रयोगः स गौणेनार्थेन लाक्षणिकेन वा वर्णनीय
इत्यत्रापि गौण्या लाक्षणिकया वा वर्णनीयमिति त्रिविधमेव
शरीरम् । यत् पुनरपार्थिवमयोनिजं शरीरं केवलधर्माधिप-
त्यनिबन्धनं कैश्चिदभ्युपगम्यते तत् सर्वशरीराणां पार्थिव-
त्वाव्यभिचारान्नानुमातुं शक्यते । सर्वशरीरेषु मनस्त्वच्चावि-
शिष्टमिन्द्रियद्वयम् । मनश्चान्तःशरीरं परमाणुपरिमाणम् । तत्
खलु द्रव्यभूतं संयोगगुणभागितयेष्यते । द्रव्यं च द्विविधम् ।
अनेकद्रव्यमद्रव्यद्रव्यं चेति । तत्र मनसोऽनेकद्रव्यत्वे कल्प-
नागौरवम् । आरभ्या ऽऽरम्भकद्रव्याभ्युपगममसक्तेः । अद्रव्य-

द्रव्यत्वाभ्युपगम आत्मना सह संयोगापह्नवः । न हि परमम-
हतोरनवयवयोश्च संयोगोपपत्तिः । त्रिविध एव संयोगः । अ-
न्यतरकर्मज उभयकर्मजः संयोगजश्चेति । तस्मात् परमाणुप-
रिमाण मनः । तच्च सदकारणत्वान्नित्यमाशुतरसञ्चारि च
तत् । आशुतस्तेन्द्रियाधिष्ठानदर्शनात् । न हि तदधिष्ठितमि-
न्द्रियं स्वविषयमवसाययितुमलम् । अन्यत्रासक्तचित्तस्य वि-
षयान्तराप्रतीतेः । तस्य च मनसोऽनादिधर्माधर्मापेक्षः क्षेत्र-
ज्ञेन सह संयोगः । देहान्तरसंयोगश्च तस्यादृष्टापेक्षादात्ममनः-
संनिकर्षादुत्पन्नस्य कर्मणः प्रसादेन । सोऽयमात्मा भोक्ता
भोगायतनं शरीरं भोगसाधनानीन्द्रियाणि भोग्याः सुखादय
आन्तरा बाह्याश्च पृथिव्यादयश्च भुक्तिश्च वेदनेति पञ्चसु वि-
धासु तत्त्वं परिसमाप्यते । केन पुनरस्य प्रमाणेनात्मनः प्र-
मितिः । अप्रमीयमाणस्य सत्तोपगमो निर्निबन्धनः । तत्र के-
चिदाहुः । मानसं प्रत्यक्षं सुखादिष्विवात्मनि प्रमाणमिति ।
तदयुक्तमिति प्राभाकरवराः । न ह्येकस्य कर्तृत्वं कर्मत्वं च
स्वापेक्षमुपपद्यते । स्वात्मनि क्रियावृत्तिविरोधात् । नचाहं-
संविद्भेदेनाविरोधः । स्वयंप्रकाशत्वेन, विषयप्रतीतिगोचरत्वे-
नापि तदुपपत्तेः । विषयैः सहोपलम्भनियमश्चैवं सत्युपपन्नः ।
अन्ये मन्यन्ते । प्रकाशाय हि प्रमाणमप्रकाशस्वभावेषु विष-
येष्वपेक्ष्यते । प्रकाशस्वरसे त्वात्मनि प्रकाशापेक्षा मुधैव सं-
वित्तिवत् । प्रमाणफलभूता संवित्तिरवश्यं स्वयंप्रकाशाभ्यु-
पगमनीया । अन्यथोत्पन्नायामपि तस्यां विषयाणां विदित-
त्वावेदने विदितत्वव्यवहारो न स्यात् । नच वाच्यं व्यव-
हारभोग्यतैव विषयेषु पुरुषस्य संवित् सा व्यवहार उत्पन्ने
फलेनानुमीयत इति । यतो व्यवहारप्रवृत्तेरपि पुरस्ताद्विदि-

तत्त्वं विषयाणामनुसन्धीयत इति सर्वजनसमवेक्षमेतत् । नापि मानसप्रत्यक्षसमधिगमनीया संवित् । स्वयंप्रकाशेनाप्युपपत्तौ सत्यां तत्कल्पनायां प्रमाणाभावात् । विषयेषु स्थायिषु स्वयंप्रकाशेष्वभ्युपगम्यमानेषु स्वापादिदशाः पुरुषाणामनुपपन्नाः स्युः । संविदि तु स्वयंप्रकाशायां नैष दोष औपद्यते । स्वापादिषु तस्या एवासत्त्वात् । विषयास्तु प्रत्यभिज्ञाबलभ्यस्थेमानः पुरुषाणां स्वापादिदशास्वपि न सन्तीति न शक्यमभिधातुम् । ततस्ते परायत्तप्रकाशाः । संवित्तिस्तु स्वप्रकाशेति सिद्धो दृष्टान्तः । प्रकाशायत्तोऽस्य सत्तोपगमो न प्रमाणायत्तः । एवं च तुरीयेऽपि प्रकाशो नोपरमते । अत एव च मोक्षस्य पुरुषार्थता । अन्यथा विच्छिन्नसकलोपलम्भनात् स्वापादविशिष्टः पुरुषैर्नेष्येत । एतदपि प्रामाणिका न साध्वित्याहुः । स्वरसप्रकाशत्वे पुरुषस्य जाग्रत्स्वप्नतुरीयेष्विव सुषुप्तेऽपि प्रकाशापत्तेः सुष्वापस्ताभ्यो न भिद्येत । न हि स्वारसिकस्योच्छेद आवरण सम्भवति । यत् त्विदं केन चित् प्रलप्यते पार्थिवानामणूनां श्यामत्वं पाकपदावेदनीयेनाग्निसंयोगेन निवर्तत इति । तदसत् । अकृतकं सर्वमाविनाशि दिगादिवत् । अकृतकश्च श्यामिमा पार्थिवानामित्यनुमानग्रस्तत्वाद्नादरणीयम् । स्वारसिकृता च पार्थिवानामणूनां श्यामतया न सिद्धा । लौहित्यस्येव तस्यापि पाकजत्वोपगमात् । सदकारणत्वमेव नित्यत्वम् । अकारणमपि चेदनित्यं न नित्यलक्षणं कचिदवशिष्यते । तत्त्वविदस्त्वाचक्षते । नात्मा विषयाननुविद्धोऽवभासते नच विषया बोद्धर्यनवभासमाने भासन्त इति तावत् सिद्धं । तत्र यदेतद्विषयेषु प्रमाणं तज्जानितैव या संवित् सा पुरुषं विषयांश्च विषयीकुर्वन्ती समुदीयते ।

तत्संवित्तिफलभागित्वेऽपि पुरुषस्य न कर्मता किन्तु कर्तृत्वैव गन्तृवत् । यथा गमनफलसंयोगिनो गन्तुर्न कर्मता किन्तु कर्तृत्वैव तथा बोद्धुरपि वेदितव्यम् । परसमवायिक्रियाफलयोगि कर्मेति कर्मज्ञाः । अत एव कर्मत्वकर्तृत्वे नात्मनः स-
भवतः । अत एव च सहोपलम्भनियमोऽपि विषयविषयवि-
त्तिनामुपपन्नः । एव च विषयवित्तिगोचरत्वादात्मनो विष-
यवेदनोपायोपरमे स्वापादिष्वप्रकाशो युक्त एव पुरुषस्य ।
तुरीयेऽपि सम्भूतमकलोपलम्भोपाय आत्मा सन्मात्रतयैवा-
वतिष्ठते । नच मोक्षस्यापुरुषार्थता । सांसारिकविविधदुःखो-
परमरूपत्वान्मोक्षस्य । दुःखोपरमो हि पुरुषैरर्थ्यते । न चेदं
युक्तम् । यथा निखिलदुःखोपरमरूपत्वात् पुरुषार्थत्वं तथा
सकलसुखोच्छेदहेतुरूपत्वादपुरुषार्थतापीति । यतः सांसारिकं
सुखं विवेकिनः साधनपारतन्त्र्यलक्षणया क्षयितालक्षणया च
दुःखतया कवलितं दुःखमेवेति मन्यमाना नान्यं तमाद्रियन्ते वि-
वेकिनः । एवं मोक्षायोत्तिष्ठते । एव च परमा ऽऽनन्दता ऽऽभ्यु-
पगमोऽपि मन्दफल एव । नच प्रमाणमपि तत्रैवावकल्पते ।
श्रुतीनां सिद्धवस्तुबोधकत्वाभावात् । प्रत्यक्षविरोधश्च । नच
संसरन्तस्तथाविधमानन्दमनुभवन्ति । नचाभिभूततया ऽऽननुभ-
वः । स्वारसिकस्य स्वप्रकाशस्या ऽऽनन्दस्याभिभवायोगात् ।
नच प्रेमा ऽऽस्पदतया आत्मन आनन्दतासिद्धिः । आत्मनि प्रे-
मासिद्धेः । शरीरोपघाते हि दुःखोदयात् तदुपघातपरिहारं
सर्वे प्रार्थयन्त इत्यात्मनि प्रेमाभिमानः । किञ्च संसारिणां
स्वारसिकः परमपरमा ऽऽनन्दो नानुभूतपूर्व इति कथं निर्बन्ध-
नमात्मनि प्रेम । अतो विषयविशेषसंभोग एवा ऽऽनन्द इति सुन्द-
ग्म् । मोक्षस्तु सांसारिकदुःखोपशमात् पुरुषार्थ इति पुष्कलम् ।

कः पुनरेष मोक्षः । अविद्या ऽऽस्तमय इति केचित् । एव-
मेवाद्वितीयमसंसृष्टं सकलोपाधिपरिशुद्धं ब्रह्म तदनाद्यविद्या-
वशेन शरीरादिसद्वितीयमिषोपाधिकलुषितावभासमानं लब्ध-
जीवव्यपदेशं सद्ब्रह्ममिव कल्प्यते । अतोऽनाद्यविद्यैव ससारो
निखिलविकल्पातीतपरिशुद्धविद्योदयात् तदस्तमय एव मो-
क्षः । तदिदं श्रद्धाविजृम्भितमिति प्रमाणपरतन्त्राः । न ख-
ल्वद्वैत कस्य चित् प्रमाणस्य गोचरः । स्यान्मतम् । प्रत्यक्ष-
मेव विधिमात्रोपक्षीणव्यापारमपरिस्पृष्टान्योन्यभेदं तदेकमेव
तत्त्वं साक्षात्करोतीति । तदसत् । सत्त्वं विधायकमेव प्रत्य-
क्षम् । तत्तु विदधदापि स्वरूपं रूपतया रसं च रमतया वि-
दधाति न पुनः सर्वमेकरूपमेव । यथा रूपे तद्धारावाहिनी
बुद्धिस्तथाभूतैव यदि रसेऽपि स्यात् तदा भवेदेव प्रत्यक्षेण
साक्षात्कृतमद्वैतम् । न त्वेवमेतदिति सर्वप्रतिपत्तृस्वसंविदि-
तम् । यच्च प्रमेयविकल्पेन सामान्यमेव वस्त्विति स्थापयित्वा
सत्तया महासामान्यरूपत्वात् तावन्मात्रमेव तत्त्वमिति सा-
धितं तदपि गगनग्रासकल्पम् । सत्यं न विशेषमात्रमेव वस्तु
सत्यं च सामान्यविशेषात्मकं वस्तु नास्ति किन्तु सामान्य-
विशेषावन्योन्यसम्बद्धौ द्वे वस्तुनी । यथा च तत्राभावेष्विह
प्रत्ययो नास्तीति तथा जातिप्रकरणे निर्णीतम् । अथागमा-
देवाद्वैतं सिध्यति । तन्न । आगमस्य कार्यैकविषयतया मिद्वे
तत्त्वे प्रामाण्यानुपपत्तेः । अपिच वाक्यार्थे आगमः प्रमाणा-
मिष्यते । तच्चानेकपदार्थात्मनि वाक्यार्थे धियमुपजनयत् क-
थमद्वैतमवभासयेत् । अथेदमुच्यते स एष नेति नेतीति सक-
लोपाधिनिषेधेन नानाभूतवस्त्वन्तरापाकरणादद्वैतमागमेन सा-
ध्यत इति । तदप्यसारम् । यः खल्वेष इति सद्रूपतया प्रत्य-

वस्तुष्टः पदार्थः सोऽसत्त्वापादकेन नञर्थेन सह सम्बद्धम-
योग्यः । अस्ति नास्तीतिवत् । अन्वयायोग्ययोश्च पदार्थयो-
रन्वयाभावान्न वाक्यार्थोभवनम् । तर्हि निराकृतान्येव सर्वाणि
निषेधवाक्यानि । मन्द मैवं परिभाषय । नहि निषेधवाक्येषु
कस्य चिदासन्तिको निषेधः किन्तु कचिन्निषिध्यते । अद्वैता-
भिमानी तु भवानासन्तिकमेव निषेधमभिलष्यति । सोऽय-
मात्मीय एव बाणो भवन्तं प्रहरति ।

लभ्यरूपे क्वचित् किञ्चित् तादृगेव निषिध्यते ।

विधानमन्तरेणातो न निषेधस्य सम्भवः ॥ इति ।

प्रत्यक्षादिविरुद्धार्थत्वादद्वैतावबोधक आम्नायो न यथा-
वस्थितो वर्णयितु न्याय्यः । यत् त्विदं प्रपञ्चेन साधितं प्र-
त्यक्षादिविरोधेऽप्याम्नायस्य बलीयस्त्व तद्वशेन प्रत्यक्षादी-
नामेव भ्रान्तता कल्पनीयेति । तदपि मनोरथमात्रम् । प्रत्य-
क्षादिविरोधे पदार्थानामन्वययोग्यताविरहादाम्नायस्यैव त-
द्विरोधेऽनुदयात् । अतः प्रत्यक्षादिविरोधादाम्नाये गौणी
लाक्षणिकी वा वृत्तिरास्थेया । तत्राऽऽनन्दश्रुतयः स्वाभाविक-
कदुःखाभावपरतया वर्णनीयाः । लौकिका ऽऽनन्दस्य चाल्प-
तया दुःखानुषक्ततया च व्याख्येयाः । एकत्वश्रुतयश्चैकस्मि-
न्मायतनैकस्यैव स्वामित्वमित्येवं पराः । इन्द्रो मायाभिः पु-
रुरूप ईयते इति देहात्माभिमानेन जन्मनि जन्मनि भिन्न इव
भातीत्यर्थः । अनेकदेहपरिग्रहेऽप्येक एवात्मेति नानात्वनि-
षेधस्यार्थः । एष नेति च शरीरादीनामात्मत्वनिषेधस्तच्चति-
रिक्तप्रतिपत्तिपरः । विज्ञानश्रुतयश्च चिच्छक्तियोगित्वाश्र-
म्योमादिभ्यो विशेषापादनफलाः । सर्वात्मश्रुतयश्च सर्वस्य

ऽऽत्मार्थत्वात् तादर्थ्यनिमित्तोपचारात् । आत्मनि विज्ञाते सर्व-
 मिदं विज्ञातमिदं विज्ञातमिति यदुच्यते तदात्मज्ञानस्य पर-
 मपुरुषार्थमोक्षफलत्वादस्मिन् विज्ञाते सर्वमेव ज्ञानं निष्फल-
 मिति दर्शयितुमिच्छेत् । अथोच्येत । वित्तेभिन्नस्याप्र-
 काशा ऽऽत्मनः प्रकाश एवानुपपन्न इति यद्यत् प्रकाशते तत्
 तत् प्रकाशादभिन्नम् । प्रकाशात्मकं हि ब्रह्म । अतो ब्रह्मा-
 त्मकं जगदिति सिद्धमद्वैतमिति । तदिदं स्वपक्षविरुद्धम् । क-
 थमेवं बुद्धिमन्तोऽभिदधति । एवं हि नानाभूतानामाकाराणां
 प्रकाशाभेदे प्रकाशस्यापि नानाभावापत्तेरद्वैत दूरापास्तम् ।
 अथोच्येत । विविधोऽयमाकारप्रपञ्चोऽविद्याध्यामवशादव-
 भासते इत्येतदपि स्ववचनविरुद्धम् । सदात्मा प्रकाशस्तेन सह
 सदात्मान् आकारास्तावदभिन्ना इति न घटते । तथाच सस-
 प्रकाशात्मानस्ते कथमिव प्रकाशेरन् । अपिच । अप्रकाशा-
 त्मन एव प्रकाशः सम्भवतीति बाह्यार्थसिद्धावुक्तम् । अत ए-
 षोऽपि माहायानिकपक्षानुप्रवशिनां ब्रह्मवादिनां मोह एव ।
 अपिच । असन्तमसन्त प्रपञ्च कथमिवाविद्या प्रकाशयितुम-
 लम् । न खल्वसदख्यातिरसिद्धा किं त्वग्रहणरूपैवेति नय-
 वीथ्यां साधितम् । अतो नाविद्यास्तमयो मोक्षः । आसन्ति-
 कस्तु देहोच्छेदो निःशेषधर्माधर्मपरिक्षयनिबन्धनो मोक्ष इति
 सिद्धम् । धर्माधर्मवशीकृतो जीवस्तासु तासु योनिषु ससरति ।
 तयोरेकान्तोच्छेदेऽप्यपगतदेहेन्द्रियमम्बन्धः समुत्खातनिखि-
 लसांनारिकदुःखबन्धनो मुक्त इत्युच्यते । कथं पुनरशेषधर्मा-
 धर्मपरिक्षयः । न तावदुपभोगेनैव । अनादिशरीरसन्ततिम-
 च्छित्तानां भोगममये सञ्जीयमानानां कर्माशयानामनन्तानां
 क्षेप्तुशक्तेः । उच्यते । यः खलु सांनारिकेभ्यो दुःखेभ्य उ-

द्विग्रस्तदनुषङ्गशबलेभ्यश्च सुखेभ्योऽपि गतस्पृहो मोक्षायो-
त्तिष्ठते स तावद्वन्धहेतुभूतेभ्यो निषिद्धेभ्यः प्रसवायहेतुभूत-
भ्योऽभ्युदयसाधनेभ्यश्च निवर्तमानः सन्नुत्पन्नपूर्वो धर्माधर्मौ
भोगेन कृतावपि क्षय नयन् शमदमब्रह्मचर्यादिकाङ्गोपवृहि-
तेनात्मज्ञानेन नच पुनरावर्ततइत्यपुनरावृत्तये चोदितेन निः-
शेषकर्मशयं नाशयन् मुच्यते । नचापुनरावृत्तेरर्थवादतया
वर्णनमात्मज्ञानस्यापरार्थत्वात् । परार्थत्वे हि पर्णमयीन्यायेन
फलश्रुतिरर्थवादतया वर्ण्यते । अपाराध्वे तु सैवाधिकारि-
विशेषणं रात्रिसत्रवत् । नच कर्मविधिशेषभूतमात्मज्ञानं त-
स्यापरार्थत्वात् । परार्थत्वे प्रमाणाभावात् । उपकारलक्षण-
शेषत्वनिराकरणादित्यलमतिविस्तरेण ।

ननु मुक्तस्यात्मनः सकलोपलभ्यातीतस्य सन्मात्राव-
स्थितौ किं प्रमाणम् । उच्यते । सदकारणं च यत् तदविनाशि
गगनवत् । सदकारण चायमात्मेत्यविनाशित्वाभावः सिद्धः ।
परममहत्त्वं चात्मनः परिमाणं गगनवत् । यत्र यत्रात्मनो गुण
उपलभ्यते तत्र तत्र तावदात्मा वर्तते इति प्रमाणसिद्ध । गु-
णिनमन्तरेण गुणस्यावृत्तेः । तत्र ह्येष संशयः किमयं गत्वा
संनिधीयते उन गतिनिरपेक्ष एवेति । तत्र गतिमव्यपेक्षत्वाश्र-
यणे गतेरेव तावत् कल्पना । तस्याश्चाममवायिकारणं कल्प-
नीयम् । नच तत्र किंचन प्रमाणमस्ति । अगच्छतोऽपि संनिधा-
नापपत्तेः । गगनवत् । अथोच्येत यत्रापि देहो न वर्तते त-
त्रापि चेदात्मा संनिधीयते तदा शरीर इव तत्रापि तद्गुणा-
नामुपलब्धिः स्यादिति । तत्र । यतः सर्वात्मगुणानामात्ममनः
संनिकर्षोऽममवायिकारणम् । स च संयोग आत्ममनोविरहणा
न्यत्र न वर्तते । मनश्च शरीरान्तरवतिष्ठतइत्युक्तम् । यत्रैव

चासमवायिकारणं तत्रैव कार्यमिति न बहिर्देहमात्मनो गुणो-
 पलम्भः । नन्वेवं शरीरस्यापि गतिकल्पनमप्रमाणकमेव । न ।
 तस्यैकत्र सतोऽन्यत्र दर्शनप्रसङ्गात् । आत्मनस्तु सतोऽपि
 सकलकरणपथातीतस्य दर्शनप्रसक्तिरापादयितुमशक्येत्यगत्या
 सर्वसंयोगिभिरात्मा संयुज्यते । तच्च परममहत्त्वमन्तरेण न
 सम्भवतीति नाणुपरिमाणः शरीरपरिमाणो वात्मा । शरीर-
 परिमाणत्वं च विना सावयवत्वमनुपपन्नम् । तादृशमपि म-
 हत्त्वमवयवबहुत्वमहत्त्वप्रचयविशेषाणामन्यतरस्मिन्नायत्तम् ।
 नचावयवकल्पना प्रमाणावती । ननु सर्वगत्वे पुरुषस्य शरी-
 रान्तरेऽपि भोगप्रसङ्गः । मैवम् । यस्य तच्छरीरं यस्य तद्भो-
 गायतनं यानि च यस्येन्द्रियाणि तानि तस्य भोगसाधना-
 नीति नायंतनान्तरे भोगप्रसङ्गः । ननु शरीरेन्द्रियसम्बन्धव्य-
 वस्थापि किनिबन्धना । उच्यते । धर्माधर्मसमवायिनिबन्धनेति
 भवानवबुध्यताम् । यदीयाभ्यां धर्माधर्माभ्यां यानि शरीरे-
 न्द्रियाण्युपात्तानि तानि तस्यैव । धर्माधर्मव्यवस्थैव किमा-
 यत्तेति चेत् । तदुपायभूतकर्मसम्बन्धाच्चवस्था तत्समवायिका-
 रणभूतशरीरेन्द्रियसम्बन्धनिबन्धनेत्यनादितया शरीरेन्द्रियध-
 र्माधर्मसन्ततेः सर्वमुपपन्नम् । आह विभुत्व चेदात्मनस्तदा स-
 र्वशरीरेष्वेक एवास्तु गगनवत् । यथा गगनमेकमेव घटमणि-
 कादितत्तदनेकसम्बन्धि तद्वदात्मापि किं नाभ्युपेयते किं प्र-
 ख्यायतनं भेदाभ्युपगमेन । उच्यते । यस्तावत् प्रतिपत्ता परा-
 यतनस्वामिनं स्वप्रयत्नपूर्वकात्मीयशरीरसमवेतसमानचेष्टादर्श-
 नादनुमानतः प्रत्येति प्रयत्नवत्तया नासौ तद्ग्राहकैकरसस्वा-
 त्मभूततया । किन्तु ग्राहकोटिनिविष्टमनात्मभूतमेव । तेन प्र-
 तीतिविरुद्धत्वाद्देवस्य किं भेदाभ्युपगमेनेति वचनमकिञ्चि-

त्करम् । न हि परायतनं स्वमिषेवमनुमानमुदेतुमलम् । यथा मम शरीरे मदीयप्रयत्नपूर्वा चेष्टा तथा परशरीरे मत्प्रयत्ननिबन्धनैवेति प्रत्यक्षविरोधात् । प्रत्यक्षेण हि स्वात्मनि समवयत्प्रयत्न उपलभ्यते । नच परशरीरचेष्टानुगुणः प्रयत्नः स्वात्मनि पुरुषाणां प्रत्यक्षीभवतीति पर एव प्रयतिता परशरीरेऽनुमीयते । नचैवमनुमानेन परात्मप्रतीतौ कथमिदमुच्यते ऽग्राह्यो न गृह्यतइति । परेण न गृह्यतइत्येतदभिप्रायमेतद्भवतीति । उच्यते । ग्राहकैकरसतया परेण न गृह्यतइति तस्यार्थः । तस्मान्न विरोधः । किञ्च नानाव्यवस्थाना नानाभूताः प्रति क्षेत्र पुरुषाः । धर्माधर्मसुखादिव्यवस्थादर्शनात् । अन्यथा ह्येकस्य धर्माधर्मादयः सर्वस्य भवेयुः । तत्र केचित् पण्डितमानिन आहुः । काल्पनिकी सुखादिव्यवस्था भविष्यति । यथैकस्मिन्नेव शरीरे पादादिवेदनाव्यवस्था न व्यतिकीर्यते तथा नानाशरीरेषु न व्यतिकीरिष्यत इति । न हि पादगता वेदना शिरसि शिरोगता वा पादे । नच वेदना पादादिष्वेव समवेतेति शक्यते वक्तुम् । तेषामज्ञत्वात् । ज्ञाता हि वेदनाभिः सह सम्बध्यते दुःखविशेषरूपत्वात् तासापिति । तदिदं मन्द बालजनमोहनमिति वृद्धाः । तथाहि पादे मे वेदना शिरसि मे वेदनेति सर्ववेदनास्वेको दुःखी प्रकाशते । पादादिषु तु सन्तापादिकं समवैति । तत्र सन्तापस्तेजसा सह संयोगः । शूलस्तु वायुना सहेति वातपित्तश्लेष्मणां क्षोभजेषु सर्वेषु वेदितव्यम् । अचेतनानामपि पादादीनां पित्तादिसंयोगो न विरुध्यते । तदर्थं दुःखमात्मन्येव समवैति । अथोच्यते । यथा प्रतिबिम्बभाव एकस्यैव मणिकृपाणदर्पणाद्युपाधिवशेन व्यवस्थितानि श्यामत्वादीनि तथैकस्याप्या-

त्मनो नानाशरीरोपाधिवशेन सुखादयो व्यवतिष्ठन्तइति ।
तद्युक्तम् । श्यामत्वादीनामौपाधिकानामुपपत्तिमत्त्वाद्विम्ब-
सम्बन्धाभावात् । तेनैषा सम्भवति व्यवस्था । सुखादयस्तु
नौपाधिकाः । किं त्वात्मममवायिन एवेत्येकात्मवर्तित्वे व्य-
वस्थानुपपत्तिः । किञ्च सिद्धे व्यक्तमेकत्वे स्यादप्येषा कल्पना ।

नानाविवादमम्भूततमःसङ्घातभेदिनाम् ।

एष शालिकनाथेन तत्त्वालोकः प्रवर्तितः ॥

इति महामहोपाध्यायमिश्रशालिकनाथकृतौ प्रकरणपञ्चिकायां
तत्त्वालाका नामाष्टमः परिच्छेदः ॥ ८ ॥

॥ न्यायशुद्धिर्नाम ॥

शब्दनित्यत्वनिर्वचनपरं नवमं प्रकरणम् ।

अपौरुषेये सम्बन्धे शब्दः प्रामाण्यमृच्छति ।

स च नित्यत्वसिद्धौ स्यादिति तत् प्रतिपाद्यते ॥

यद्युच्चरितमात्रविनाशी शब्दो भवेत् तदा तस्य वृद्धव्यवहारेण स्वाभाविकी स्वार्थाभिधानशक्तिरवसातुमशक्या । भूयो भूयः प्रयोगदर्शने हि तत्तदस्वार्थपरिहारेण निष्कृष्य स्वार्थाभिधानसामर्थ्यमवधार्यते । नचोच्चरितमात्रापवर्गिणः शब्दस्य पुनः पुनः प्रयोगदर्शनमुपपद्यते । स्वार्थाभिधानसामर्थ्यानवधारणे च प्रथमश्रुत इव शब्दो नार्थमवधारयितुमलम् । अर्थं चानवबोधयतः प्रामाण्यमयुक्तमिति शब्दस्य प्रामाण्यमिच्छता युक्तमभिधानस्य नित्यत्वस्थापनमिति सप्रयोजनम् । ननु क्षणिकत्वे वर्णानां तत्तद्गुणविविधवृद्धव्यवहारपूर्वकमेव सम्बन्धाध्यवसानमुपपद्यते किं नित्यत्वस्थापनयत्नेन । उच्यते । प्रत्युच्चारणं भिन्नेष्वपि वर्णेषु गत्वादिकं कल्पयितुं शक्यते भेदाग्रहेणापि शुक्तिकारजतवदभेदप्रत्ययाभिमानोपपत्तेः । यत्र हि भेदमध्यवस्यत एवाभेदज्ञानं तत्रान्यथानुपपत्त्या सामान्याश्रयणं घटते । नचानित्यत्ववादिनो वर्णेषु प्रत्युच्चारणं साक्षाद्भेदाध्यवसानं सम्मतम् । ननु च युक्तं शुक्तिकारजतादिषु भेदाग्रहणादभेदव्यवहार इति सामान्यासम्भवो नेदं रजतमिति बाधकप्रत्ययोदयात् । इह तु सामा-

न्योपपत्तेर्भ्रान्तिकल्पना निष्प्रमाणिकैव नायं गकार इति बा-
धकाभावात् । उच्यते । न बाधकमात्रायतैव भ्रान्तिकल्पना
किन्तु कारणदोषायत्तापि । दृष्टं चातिसादृश्याद्देवाग्रहणाद्भा-
न्तित्वमिति साक्षादनुपजातेऽपि बाधके युक्तमेव भ्रमावधा-
रणम् । अतो न गत्वादित्त्र सम्भवति ।

अभिव्यञ्जकवैधर्म्यादिभिव्यक्तेरसम्भवे ।

प्रयत्नानन्तरं दृष्टेरभिधानं प्रयत्नजम् ॥

पुरुषप्रयत्नानन्तरं हि श्रवणं शब्दस्य द्वेधा ऽऽवकल्पते । प्रा-
गजातत्वादनुपलब्धः प्रयत्नेन जनित उपलभ्यतामापद्यते ।
अनभिव्यक्तत्वाद्वा ऽऽभिव्यज्यतइति । तत्र न तावत् प्रयत्नस्य
शब्दं प्रत्यभिव्यञ्जकत्व सम्भवति । आवरणापायेन वा कि-
ञ्चिदभिव्यज्यते सन्निधापनेन वा । नच शब्दस्यावरणमुपप-
द्यते । इन्द्रियसम्बन्धप्रतिबन्धेन ह्यावरणं कुड्यादिना घटादे-
रुपलब्धम् । नच शब्दस्येन्द्रियसम्बन्धः प्रतिबन्धुं शक्यते
नित्यत्वात् । उत्पत्तिनिरोधो हि प्रतिबन्धः । नचासौ नित्य-
स्योपपद्यते । आकाशो हि श्रोत्रेन्द्रियं शब्दवत्त्वात् । शब्दो-
पलम्भकतया च शब्दवत्त्वं चक्षुर्वत् । यथा चक्षू रूपोपल-
म्भकं रूपवत् । तथा श्रोत्रमपि शब्दवत् । आकाशश्च शब्द-
वानिति स एव श्रोत्रं तद्गुणश्च शब्दस्तस्मिन् नित्यसमवेत इति
न तस्यावरणसम्भवः । अतस्तदपनयेन नाभिव्यक्तिः । अत
एव सन्निधानस्यासम्भवो नित्यसन्निधानादभिव्यज्यस्य । कि-
ञ्च । अभिव्यञ्जकाः समानदेशस्थानेकेन्द्रियग्राह्याः स्वैश्च यु-
गपदेवाभिव्यज्यन्ति रूपादीनि च प्रदीपादयः । रूपं परिमाणं
संख्येति सर्वं सकृदेव प्रदीपादिभिर्यज्यते । अतः सर्वश-

ब्दोपलम्भो दुर्निवार एव । किञ्च । आकाशविशेषगुणत्वा-
च्छब्दस्य सुप्नस्थेनाभिव्यक्तः पाटलिपुत्रस्थेनाप्युपलभ्येत ।
सर्वदा चोपलम्भोपरमो न स्यात् । अथ श्रोत्रेन्द्रियसंस्कार
एव शब्दस्याभिव्यक्तिरिष्यते । न । सोऽपि खल्विन्द्रियस्य
संस्कारो न तावदुन्मीलनवदावरणापगमः । पूर्ववदावरणासं-
भवात् । न ह्यालोकेनेवाप्यायनं चाक्षुषस्य रश्मेः कोष्ठधानां
वायूनामाकाशस्यावयवसम्भेदासम्भवात् ।

सकृच्च संस्कृतं श्रोत्रं सर्वशब्दान् प्रकाशयेत् ।

यथा घटायोन्मीलितं चक्षुः पटमपि दर्शयति ।
तस्मादभिव्यञ्जकत्वेऽनुपपन्ने यदि प्रयत्नः कारकोऽपि न
स्यात् तदा तदपेक्षोपलब्धिर्न सम्भवेत् । तेनेदमित्थ-
मनुमानं प्रयोक्तव्यम् । शब्दः पुरुषप्रयत्नोत्पाद्यः । त-
दभिव्यङ्ग्यत्वे सति तदनन्तरोपलब्धेः । यो यो यदभिव्य-
ङ्ग्यस्तदनन्तरोपलब्धयः स तस्योत्पाद्यः । यथा घटः कपाल-
व्यापारस्येति । केन पुनः प्रकारेण प्रयत्नेन शब्द उत्पाद्यते ।
तत्र केचिदाहुः । पुरुषप्रयत्नादीरितैर्वायवयवैः स्थानविशेषा
ऽऽघातसंस्कारसंस्कृतैः सर्वतोदिक्कैः संयोगा ऽऽख्यासमवायि-
कारणानुगृहीतैश्च स्वसमवेतः शब्द आरभ्यते । वायोश्च गतिम-
न्वात् तदारब्धः शब्दोऽपि गतिमान् कर्णशङ्कुलीमण्डला-
बिच्छिन्नेन नभसा श्रोत्रभावमापन्नं संयुक्तः सन्नुपलभ्यते ।
वेगाख्यसंस्कारनिबन्धना च वायोर्गतिरिति तदपगमे गति-
विच्छेदादूरे यच्छ्रोत्रं तत्राप्रत्यासन्नत्वाच्छब्दो न श्रूयते । नचै-
तदुपपद्यते । वायवीयश्चेच्छब्दो भवेत् स्पर्शनेन बधिरैरुपलभ्ये-
त । स्यान्मतम् । अन्तर्भूतत्वात् स्पर्शनेनानुपलब्धिरिति । तन्न ।
प्रत्यक्षोपलब्धावर्हात् । न ह्यसावभिभूतजरच्छ्रोत्रेण नोपल-

भ्यते । नच वाच्यं न स्पर्शनेन्द्रियग्राह्यो वायुरिति तदनुविधानेन तदवगतेः । अथ मतम् । स्पर्शमात्रं स्पर्शनेन्द्रियेणोपलभ्यते न वायुद्रव्यमिति । तन्न । स्पर्शव्यभिचारेऽपि द्रव्यस्य प्रत्यभिज्ञानात् । अन्ये त्वाहुः । संयोगाद्विभागाद्वा आद्यः शब्दो निष्पद्यते । यथा ताल्वादिवायुसंयोगानुगृहीताद्वाय्वाकाशसंयोगादाकाशे शब्दः सञ्जायते तथा ताल्वादिवायुविभागोपकृताद्वाय्वाकाशविभागादाकाशएव शब्दः । स च शब्दः शब्दान्तरमारभते तदपि शब्दान्तरमिति कर्णशष्कुलीमण्डलावच्छिन्ने नभसि श्रोत्रभावमापन्ने निष्पन्नः शब्दः श्रूयतइति ।

नानाभावे प्रयत्नस्य नानाभावोपलम्भनात् ।

वैलक्षण्ये च शब्दस्य वैलक्षण्येन कार्यता ॥

किञ्च । अभिव्यङ्ग्यश्चेत् प्रयत्नेन शब्दो न प्रतियत्नं भेदेनोपलभ्येत । न खल्वभिव्यञ्जकप्रदीपभेदेऽपि नानाभावेन भावानामुपलम्भः । कारकहेतुस्तु कार्यतो हेतुरिति सुप्रभेदः । अतः शब्दस्य प्रयत्नो जनयितेति निश्चीयते । अथ कारकवैलक्षण्यानुविधायिनी कार्यवैलक्षण्यसिद्धिरविहिता । वैलक्षण्येऽपि चाभिव्यञ्जकस्याभिव्यङ्ग्यवैलक्षण्यं न सम्भवति । शब्दस्तु प्रयत्नस्य मृदुत्वे बलवत्त्वे च मृदुर्बलवांश्चोपलभ्यमानस्तत्कार्यतां न जहातीति ।

शब्दे तत्प्रत्यये स्पष्टे नानाव्यञ्जनकल्पनात् ।

उपलब्धिव्यवस्थानमुपपन्नं भविष्यति ॥

यदि शक्यामः शब्दस्य स्पष्टप्रत्यभिज्ञानमुपदर्शयितुं तदा प्रयत्नस्य कारकत्वे निषिद्धेऽभिव्यञ्जकत्वे च स्थिते उपलब्धिव्यवस्थान व्यञ्जकबहुत्वेन वर्णयिष्यामः । श्रोत्रमेव स-

स्क्रियते तत्संस्कारकता ऽभिव्यञ्जकता । कोष्ठयो हि वायुः
 प्रयत्नवदात्मसंयोगादुत्पद्यते । स नाभेरुच्छन्नुरःप्रभृतिष्व-
 ष्टसु स्थानेष्वभिघातेन संस्कृतो यावद्देगमभिप्रतिष्ठमानः श्रोत्र-
 मनुप्राप्तः शब्दोपलम्भानुगुणसंस्कारमारभते । तत्संयोग एव
 श्रोत्रसंस्कारः । वेगवत्त्वाच्च वायोः कर्मोत्पत्तौ श्रोत्रविभागात्
 संयोगोपरमे शब्दस्यानन्तरमुपलम्भविच्छेदः । प्रयत्नभेदाच्च
 वायुकर्मभेदादुरःप्रभृतिस्थानसंयोगान्यत्वाच्चवस्थया शब्दश्र-
 वणम् । शब्दोत्पत्तिवाद्यप्युत्पादकभेदमनुमन्यतएव । अन्यथा
 कार्यभेदासम्भवात् । यत्तूपवर्णितं यथोन्मीलितसंस्कृतं चक्षुर्न
 समानदेशस्थानुपलभ्यान् व्यवस्थयोपलम्भयतीति । तदुक्तम् ।
 तत्रैकत्वादभिव्यञ्जकस्य । एकमेव हुन्मीलनं सर्वोपलम्भानु-
 गुणनेत्रसंस्कारारम्भकमिति न तत् उपलब्धिव्यवतिष्ठताम् ।
 इह त्वेकत्वं संस्काराणामसिद्धम् । नन्वभिव्यङ्ग्यस्यैकेन्द्रिय-
 ग्राह्यत्वऽभिव्यञ्जकस्यैकतैव प्राप्नोति । ये समानेन्द्रियग्राह्या-
 स्तेषामेक एवाभिव्यञ्जकः । यथाऽऽलोको घटादीनाम् । ए-
 कत्वे चाभिव्यञ्जकस्योपलब्धिव्यवस्था नोपपद्यते । अतो-
 ऽभिव्यञ्जकत्वासम्भवे कारकत्वे व्यवस्थिते भेदाग्रहणनि-
 बन्धनैव प्रसभिज्ञेति न्यायाकल्पना । अत्रोच्यते । एकेन्द्रिय-
 ग्राह्यतापि भवेदभिव्यञ्जकभेदोऽपि भवेदिति किमनुपपन्नम् ।
 स्वाभाविकी हि यस्य सम्बन्धव्याप्तिस्तस्य लिङ्गत्वमाशङ्क्य
 मानाशेषोपाधिपरिहारेण स्वारसिकसम्बन्धव्याप्तिनिश्चयः ।
 इह तु न शक्यते निर्णेतुं किमेकेन्द्रियग्राह्यतया घटादीनां त-
 द्द्रूपपादीनां चैकोऽभिव्यञ्जक उत रूपिद्रव्यत्वात् तत्सम-
 वायित्वाच्चेति । अतोऽनवधारितसम्बन्धव्याप्तिकमेकेन्द्रियग्रा-
 ह्यत्व नाभिव्यञ्जकैक्यानुमानसमर्थम् । अतोऽभिव्यञ्जकत्वे

ऽपि प्रयत्नस्योपलब्धिव्यवस्थोपपत्तिः । नतु स्थिरवाय्वपनय
एव संस्कारः । अपनीते च तस्मिन् सर्वशब्दोपलब्धिर्दुर्निवा-
रा । उच्यते । नावरणापनयनं तस्याभिव्यञ्जकत्वं वायुना
शब्दावरणासम्भवात् । किं त्वदृष्टेन रूपेण । एवं चापनेतृ-
कोष्ठयवायुभेदात् स्थिरवायुविभागलक्षणयोर्वेगविनाशार्थम् ।
स्थास्तुद्रव्यसयोगाद्धि.वेगविनाशोऽन्यत्र प्रतीत इतीहापि त-
दर्थमेव स्थिरवायुकीर्तन भाष्ये । ननु चैकत्वादाकाशस्य
तस्य च श्रोत्रत्वात् तत्संस्कारे सर्वपुरुषेन्द्रियसंस्कारात् स-
र्वेऽपि शब्दमुपलभेरन् । नैष दोषः । धर्माधर्मोपरज्जितकर्ण-
शङ्कुलीभेदात् । शङ्कुलीसंस्कारो हि श्रोत्रसंस्कारः भिन्नाश्च
प्रतिपुरुषं शङ्कुल्य इत्यसंस्कृतशङ्कुलीको न शब्दमुपलभते ।
अनुवात च दूरादेव शब्दमुपलभते । बाह्यवायुनोदनानुगृही-
तस्य कोष्ठयवायुवेगस्य दूरगमनहेतुत्वात् । शब्दाच्छब्दान्त-
रारम्भपक्षे तु नानुवातस्य कश्चिदुपयोगः ।

अभिव्यञ्जकनानात्वाच्छब्दो नानेव लक्ष्यते ।

नेत्रवृत्तिविभेदेन चन्द्रस्तैमिरिकैरिव ॥

स्पष्टे तद्गृहे नानाभावोपलम्भः शब्दे तावदसिद्ध एव ।
किन्तु परस्परनिरपेक्षैरभिव्यञ्जकैः कोष्ठयवायुभिर्नानावक्तृस-
मुत्थैर्नानाभूतैर्भिन्नं श्रोत्रसंस्कारमारभमाणैर्नानाभूतशब्दबुद्धि-
जनयद्भिर्नानेव शब्दो बुध्यते । चन्द्र इव तिमिरविभिन्नाभि-
नेत्रवृत्तिभिः ।

नानादेशोपलम्भे हि सर्वेषां भ्रान्तिसम्पत्तिः ।

कर्णच्छिद्रगतस्यैव शब्दस्य श्रवणं यतः ॥

यदुच्यते कार्यत्वे शब्दस्य कारणदेशभेदान्नानादेशो ग-

गन इति । तदयुक्तम् । यद्यपि कृतकः शब्दस्तथापि संनिष्कृष्टविप्रकृष्टयोर्युगपच्छब्दोपलम्भनप्रसङ्गेन प्रतिवातानुवातयोश्चाविशेषाऽऽपत्तेर्नेन्द्रियं प्राप्तस्योपलम्भकम् । प्राप्तावपि नेन्द्रियं शब्ददेशमुपसर्पति प्रसङ्गत्वाच्छ्रोत्रदेशे कर्णशष्कुल्याः प्रतिवातानुवातयोश्च तुल्योपलम्भाऽऽपत्तेः । शब्दे तु श्रोत्रपथं प्राप्त उपलभ्यमाने देशभेदः प्रतीयते । अतो भ्रान्तिरेषा नानादेशेषु शब्द उपलभ्यतइति ।

किनिबन्धना भ्रान्तिः । अभिव्यञ्जकदेशनिबन्धनेति ब्रूमः । ताल्वादिस्थानाऽऽघातसापेक्षो हि कोष्ठयो वायुरभिव्यनक्ति । अतो वक्तृदेशोऽपि भवत्यभिव्यञ्जकदेशः । तेन शब्दं शृण्वतस्तदभिव्यञ्जकदेशोऽपि न तदविनाभावोपकल्पितो बुद्धिस्थो भवति । शब्दाभिव्यक्तिविशेषेण च दूरासन्नत्वे तस्य कल्प्येते । प्रसङ्गोपलभ्यमानवक्तृविषये च शब्दश्रुतिविशेषे दिग्विशेषो नियतमवधारितः । अतो दिग्विशेषकल्पनाऽऽपि । यस्तु न तथा विवेक्तुमलं तस्याभिव्यञ्जकदेशं प्रति व्यामोहो दृश्यतएव । एव चेन्द्रियाणां स्वानुभवासमर्थत्वाच्छ्रोत्रगतशब्दोपलम्भे तद्देशाग्रहणात् तदुच्चारणप्रदेशस्य प्रतीयमानत्वाद्बतद्गतत्वात् प्रतिपत्तेश्च तत्तद्देशगतशब्दव्यवहारं प्रवर्तयतीति घटत एवेयं भ्रान्तिः ।

वैलक्षण्यं स्वभावेन वर्णानां नच सम्मतम् ।

नादाल्पत्वमहत्त्वाभ्यां तथात्वभ्रान्तिसम्भवात् ॥

स्पष्टे तद्गृहे प्रयत्नस्तावद्वर्णानां जनको नेति स्थिते तदनन्तरोपलम्भनियमे वाऽऽभिव्यञ्जकत्वेन निर्णीतेऽभिव्यञ्जकवृद्धिहासयोश्चाभिव्यङ्ग्यवृद्धिहासहेतुत्वाभावान्न शब्दो वर्धते

ह्रस्वते वा किन्तु बलवति प्रयत्ने महान् वायुरुदयते तस्य च भूयोऽंशाः कर्णशष्कुलीमण्डलस्य नेमिभागैर्बहुभिः सम्बध्यन्ते ततश्चाभिव्यञ्जकसंयोगबहुत्वाद्युपपदुपलम्भवदुत्वात् तेषां च विच्छेदाग्रहणान्महानिव शब्दाऽवभाति तरूणामन्तरालाग्रहणादिव महद्भनम् । यदा ते वायववयवाः सहसा विलम्बेन वा संयुज्यन्ते तदोपलम्भो द्रुतो विलम्बितो वा यदा त्वेषामुच्चारणे तालवादीनां संवृतत्व भवति वा तदनुरोधेन वर्णोपलब्धिरपि मात्राकालैव भवतीति ह्रस्ववर्णव्यवहारसिद्धिः । यदा पुनर्विवृतत्व वा तालवादीनामेव सम्पद्यते तदा वर्णप्रतीतेरपि मात्राकालवृद्ध्या दीर्घादिव्यवहारसिद्धिः । वृद्धव्यवहारे तदनुरोधेनाप्यर्थाभिधानदर्शनात् तथैव प्रतिपादकत्वमप्याश्रीयते । नचैवमभिधानस्यानित्यत्वदोषस्तदुपाधिविशिष्टस्य वाचकस्य नित्यत्वात् । अतो वर्णानुपवर्त्यनित्यत्वे न कश्चिद्दोषः । आनुपूर्वीविशेषभाजां वर्णानां वाचकभूतानां नित्यत्वात् । नच शब्दस्याभिव्यक्तिरिति कथं तद्ग्रहणसम्भवः । उपलब्धे हि घटादिभावे तद्वशेन पूर्वानुभवाहितसंस्कारप्रबोधेन स एवायमिति प्रत्यभिज्ञोदीयते । शब्दे पुनरुच्चरिततिरोहिते पुनरुत्तरकाले कथं प्रत्यभिज्ञोदय इति तत्राऽऽह ।

नावश्यं तद्ग्रहेणैव तत्संस्कारप्रबोधनम् ।

तेन हेत्वन्तरोद्भवात् संस्कारात् तद्ग्रहोदयः ॥

यदि ह्ययं नियमस्तदुपलम्भ एव तत्संस्कारोद्बोधहेतुरिति यतो नोपपद्यते शब्दे प्रत्यभिज्ञा । संस्कारास्वनियतोद्बोधहेतव इति कारणान्तरवशेनोद्भवात् संस्कारात् प्रथमसमागमसमयएव शब्दे प्रत्यभिज्ञा भविष्यति । ननु स एवायं ग-

कार इति प्रसिद्धस्तद्ग्रहः । न पुनर्भेदाग्रहणमिति । कथमेष निर्णयः । दृष्टो हि शुक्तिकायां भेदाग्रहणात् तदेवेदं रजतमिति प्रत्यय इति तत्राह ।

यदा भेदे प्रमा नास्ति शुक्तिकारजतादिवत् ।

तदा प्रतीतिसंसिद्धस्तद्ग्रहः केन वार्यते ॥

स्पष्टे हि शुक्तिकारजतयोर्भेदावसायिनि प्रमाणे सादृश्याद्भेदानवबोधाद्भेदप्रतीतिरिति कल्प्यते । शब्दे तु प्रत्यक्षसिद्धः प्रत्युच्चारणं भेदः कथं न सिद्धः । ननु महत्त्वालपत्वाभ्यां विभिन्नो वर्ण उपलभ्यते । नैतदेवम् । महत्त्वालपत्वे प्रतीयतोऽपि वर्णप्रतीते महत्त्वालपत्वे एव भिन्ने अवभातो न वर्णाः । न वा ऽऽनुमानेनापि भेदोऽवगन्तुं शक्यतइति प्रागेव निवेदितम् । अतो भेदे प्रमाणाभावादभिन्न एवायं भिन्नावभास इति साक्षात्प्रतीतिबलेनैवावस्थापितम् । ननु च तद्ग्रहबलेनैवानुमानं निरस्तं निरस्ते चानुमाने तद्ग्रह इतीतरेतराश्रयम् । तत्राह ।

अनुमाननिरासेन तद्ग्रहत्वं न साध्यते ।

स्वयं प्रतीतिसिद्धत्वाद् भ्रान्तिशङ्का निवार्यते ॥

भेदाग्रहनिबन्धनेयं भ्रान्तिरिति शङ्का केवलानुमाननिरासेनापनीयते प्रतीतिबलसिद्धस्तु तद्ग्रहो न कारणान्तरमपेक्षतइति कथमितरेतराश्रयता । ननु किमिति तद्ग्रहबलाज्ज्वालायामपि भेदानुमानं न निराक्रियतइत्यत आह ।

ज्वालाभेदं विना भासो विततिर्नोपपद्यते ।

भेदाज्ञानेन सादृश्यात् प्रत्यभिज्ञा तु युज्यते ॥

अवयविनी ज्वाला । सर्वश्चावयवी स्वावयवसंयोगजा-

तस्तद्विनाशेन विनश्यति । तन्तुव्यतिषङ्गजनितो हि पटस्त-
न्तुविभागे विनाशी दृश्यते । प्रभा च गृहोदरादिवर्तिनी तै-
जस रूपम् । नच द्रव्याश्रिता रूपादयो द्रव्यं विरह्य व-
र्तन्ते । तेन तैजसाः परमाणवो नियतमभिभूतत्वादनुपलभ्य-
माना अपि प्रत्यक्षतो यावत् प्रभावितति संनिधीयन्तइत्यङ्गी-
करणीयम् । तेषु च देशान्तरमनुप्राप्तेष्वेतदाश्रयणीयम् । ए-
तेषां संयोगा विघटन्तइति । विघटितेषु तेषु तदारब्धे द्रव्ये
ऽपि नाशमुपेयुषि ज्वाला ज्वालान्तरमन्तरेण नोपपद्यते ।
अेदाग्रहणनिबन्धना तु प्रत्यभिज्ञा भ्रान्तिः शुक्तिरजतादिषु
दृष्टत्वादुपपन्ना ।

विना तु शब्दभेदेन न किञ्चिन्नोपपद्यते ।

उक्तेन नीतिमार्गेण तद्ग्रहोऽतोऽत्र सम्मतः ॥

प्रत्युच्चारणं भेदव्यतिरेकेणापि प्रत्यक्षाऽनन्तरोपलभ्य-
त्वादिकं तथोपपद्यते तथोक्तमेवेत्यप्रतिपक्षा प्रत्यभिज्ञा ।

सदसत्कारणत्वेन तस्माच्छब्दस्य निरुता ।

एतदेव हि निरुतत्वं व्योमादिष्वपि सम्मतम् ॥

शब्दस्य प्रथम एव कारणतया सम्भावितः । स च प्र-
त्यभिज्ञावलेन द्वितीयादिदर्शनेष्वभिव्यञ्जकतामापादितः । इति
प्रथमदर्शनेऽप्यसावभिव्यञ्जक एव । अतः कारणरहितत्वेन
सत्त्वान्निरुतः शब्दो गगनादेरिव नास्याऽनित्यतेति ॥

एषा शालिकनाथेन शब्दानित्यत्वसाधनी ।

प्रभाकरगुरोर्दृष्ट्या न्यायशुद्धिः परीक्षिता ॥

इति महामहोपाध्यायश्रीशालिकनाथमिश्रकृतौ प्रकरणपञ्चिकायां
न्यायशुद्धिर्नाम नवमं प्रकरणम् ॥ ९ ॥

॥ मीमांसाजीवरक्षा नाम ॥

दशमं प्रकरणम् ।

प्रभाकरगुरोर्भावे परिभाष्या ऽभिधीयते ।

मीमांसाजीवरक्षेयं क्षणिकत्वनिराक्रिया ॥

तत्र सुगतमतानुसारिणः क्षणिकानेव सर्वपदार्थानभि-
दधति । किं पुनरेषां प्रमाणम् । न तावत् प्रत्यक्ष, क्षणिकता-
मीक्षितु क्षमते स्तम्भादिभावविषये निपुणमपि निरीक्षमाणस्य
क्षणिकत्वाध्यवसायाभावान् । स्यादेषा मनीषा क्षणिकता
नाम भावस्वभावा ऽवहिर्भाविनी । तेन भावानुभावादेव प्रत्यक्षं
क्षणिकतामपि साक्षात्करोतीति । तदिदं मनोस्थमात्रम् । त-
थाहि सर्वास्तिष्ठा विषयव्यवस्थितय इति स्थितिरविसम्वादा
मकलवादिनां । तदियमपि क्षणिकता वस्तुस्वभावभृता सती
संवित्सन्ततिमधिरोहन्ती तदव्यतिरेकिणी व्यवतिष्ठत ना-
न्यथा । नच तथा संविदमनुदीयमानामुदीक्षामहइति कुतस्त-
स्या ऽऽभास्वभावान्तर्भाविता । कुतस्तरां तदवबोधेनावबोधः ।
अथ मन्वीरन् क्षणिकता प्रत्यक्षमीक्षितापि न निश्चयपथमव-
तीर्णा तेनागृहीतेवावभातीति, तथापि तस्यां न प्रत्यक्षं प्रमा-
णम् । तत्र हि प्रत्यक्षस्य स्वभावतो विकल्पविरहितस्य तत्पृ-
ष्ठभाविना प्रत्ययव्यापारोऽनुगम्यते तत्र प्रत्य- ॥ * ॥

* इतः परं प्रकरणसमाप्तिपर्यन्तं नोपलभ्यते ।

*लिङ्गादिशब्द एव प्रमाणमिति साहसमगृहीतसम्बन्धस्य शब्दस्यावाचकत्वात् । अनवधारिते हि सम्बन्धिनि सम्बन्ध-बोधवैधुर्यात् । यत् च तत्र स्वाध्यायाध्ययनविधिना सर्वे वि-धायका आत्मा च नियुज्यन्ते पुरुषं हि विधिः प्रेरयति यश्च येन प्रेर्यते ते ऽचेतना न युज्यन्ते न चा ऽचेतनानां नियो-ज्यत्वमपि सम्भवति । अनियोज्यत्वे किं तत्र युज्यते । तद-प्यनुपपन्नम् । शब्दभावनासु सर्वशब्दानां स्वत एव सकर्तृत्वा-द्विनियोगानपेक्षणात् । अथ न पुरुषप्रेरणे विनियुज्यन्ते किं त्वर्थविबोधने । तदपि न घटते । तत्रापि नियोज्यानपेक्षाया-स्तुल्यत्वात् । अध्ययनविधेश्चाक्षरसंस्काररूपाध्ययनविधायक-त्वाभ्युपगमः । तथा चाहुः ।

द्रव्यादीनां पुनः कस्मिन् स्वाध्यायोऽन्तर्गतो भवेत् ।

संस्कार्यगणनायां च युक्तैवाक्षरसंस्क्रिया ॥

स्वाध्यायो हि स्फुटं कर्म साक्षात्संस्क्रियते हि सः ।

इति । संस्कारविधिश्च न संस्कार्यं नियुक्ते प्रमाणान्त-रावसितोपयोगस्य शेषित्वात् । संस्कारपर्यवसायी तु सं-स्कारविधिर्न संस्कार्यस्य कार्यं कल्पयेतेति । आत्मा चाध्य-यनविधिना नियुज्यते विनियुज्यते वेति प्रतिपत्तिद्वयस्याप्य-सम्भवात् अनुपपन्नम् । कथं च पुरुषप्रवृत्तिः तस्या भाव्या । न तावदनन्तरनिष्पत्तेः, विधिज्ञानस्य करणत्वाभावेऽप्रस-ङ्गात् । क्रियाफलं हि तदा पुरुषप्रवृत्तिः स्यात् । न च क्रिया स्वफलप्रसवाय करणमपेक्षते न च गमनं संयोगविभागा ऽऽरम्भे करणापेक्षम् । स्यान्मतम् । शब्दो विधिज्ञानं जनयित्वा

* एतत्पूर्वमपि किञ्चित् खण्डितमिति श्री ६ परमगुरुचरणबालशा-स्त्रिलेखविलोकनात्प्रतीयते स च लेखोऽस्य ग्रन्थस्य भूमिकानो द्रष्टव्यः।

तत्करणानुगृहीतः प्रेरणारूपं स्वव्यापारमारभतइति, न करणत्वाभावः क्रियानिष्पत्तावेव करणत्वात् । तदिदमलौकिकं । न हि कस्य चिद्वस्तुनः स्वज्ञानमुत्पादहेतुः प्रतीतिः । एवं चार्थवादोदितप्राशस्त्यस्यापीतिकर्तव्यतात्वं विध्वस्त । योग्यतया हि तस्य तथा भावः । न च प्रेरणोत्पत्तौ शब्दकर्तृकायां करणीभूतज्ञानानुग्रहयोग्यता तस्य शक्यते ऽवगन्तुं । पुरुषकर्तृकायां प्रवृत्तौ तस्य योग्यतावगमः शस्ते प्रवृत्तिदर्शनात् । स्यान्मतम् । अप्राशस्त्यपुरुषप्रवृत्त्यसम्भवे प्रेरणैव नोपपद्यते । तदमन्न फलसम्भवायत्ता क्रियानिष्पत्तिः क्रियानिष्पत्त्यायत्तैव फलसिद्धिरिति लोके प्रतीतम्, अत एव तस्मिन् पक्षे निष्फले ऽपि प्रेरणसिद्धेः प्रवृत्तिः स्यात् । अथ फलमपीतिकर्तव्यतापदनिवेशि प्राशस्त्यवदतस्तदभावे प्रेरणा निष्पद्यतइति चेत् । तर्हि फलमेवास्त्वितिकर्तव्यतांशपरिपूरकं किं प्राशस्त्येन । सत्यमेतद्, अस्ति तावत् तदपीति न सज्यते । एवं तर्ह्यश्रुतप्राशस्त्ये तदपेक्षा मा भूत् । ततश्च तदपि देशादिकल्पनमघटमानं केवलस्य विधेर्द्विहोमवत्करणेतिकर्तव्यताकल्पना कल्पनामात्रमेव द्विहोमवदिति च सिद्धो दृष्टान्तः । तत्र श्रौतद्रव्यदेवतास्मृत्याचारप्राप्ताचमनादीतिकर्तव्यतामात्रेणोपकारप्राप्तेरभिमतत्वात् । नह्येकस्यैव वस्तुनोऽनुग्राहकता ऽऽनुग्राह्यता च स्वात्मन्युपपद्यते । अथ शब्दः प्रेरणां करोत्येव प्रवृत्तिस्तु न तावन्मात्रेण किं तु तज्ज्ञाने सति । एवं तर्हि ज्ञानफलमेव प्रवृत्तिरस्तु न प्रेरणाफलं तस्मिन्सति भावादसति च अभावात् । तथा च सति शब्दभावनाविधिरिति न सिद्धम् । किञ्च शब्दोऽम्बरगुण इति प्राप्यकारीन्द्रियवादिनाभ्युपेयम् अन्यथा नभसः श्रोत्रभूतस्य शब्दस्य च प्राप्यसंभवात्सयोगसमवाय-

योरन्यतरस्य प्राप्तिरूपत्वात् संयोगस्यान्यतरकर्मजस्योभय-
कर्मजस्य संयोगजस्य द्रव्यत्वे शब्दस्य नभसा सहासम्भवात्
तस्य त्रैविध्यनियमात् पारिशेष्यात्समवायः^१ प्राप्तिरित्याकाश-
गुणः शब्दः । न च तस्य व्यापारसम्भवो, द्रव्याश्रितत्वाद्वा-
पाराणां । कथं तर्हि शब्दस्याभिधानलक्षणो व्यापार आ-
श्रीयते । यथा तत्तथा श्रूयतां । यत्तदात्मन्यर्थविषयज्ञानं श-
ब्दविषयज्ञानानन्तर जायते तच्छब्दकर्त्रर्थतया यदा विव-
क्ष्यते तदा तदभिधानमित्युच्यते । परस्य व्यापारे भवसेव
कर्तृता परिस्पन्द इवात्मन इति न कश्चिदोषः^२ । कथं चामौ
शब्दव्यापारोऽर्थभावनाविषयः । एकप्रत्ययवाच्यत्वादिति
चेत् । तदुक्तम् ।

विधिभावनयोश्चैकप्रत्ययग्राह्यता कृतेः ।

धात्वर्थात्प्रथमं तावत्सम्बन्धोऽध्यवसीयते ॥

इति । तन्न । प्रत्ययस्य भावनाभिधानमस्मिन्पक्षे दुर्घटं
यतः । ननु च सर्वाख्यातानां भावना वचनता करोतिमा-
मानाधिकरण्यादध्यवसीयते । तथाहि भवत्यर्थस्य कर्तुः प्रयोज-
कव्यापारो भावना । सैव च कृतिः । भाव्यमानस्य क्रिय-
माणत्वात्तस्य कृतिकर्मत्वात् । किमकार्षादपाक्षीत् करोति
पचति किं करिष्यति पक्ष्यति इति प्रश्नोत्तरदर्शनात् । क-
रोत्यर्थः सर्वाख्यातैरभिधीयतइति गम्यते । अन्यथा करो-
त्यर्थविषयप्रश्ने तदुत्तरानुपपत्तिः । तत्रापि सत्यामपि प्रकृतौ
घञन्तादिषु करोत्यर्थानवबोधात् । आख्यातप्रत्ययसन्निधाने
च तदवगमाद् आख्यातानामेव सोऽर्थ इति निश्चीयते । तद-
सत् । किं करोतीत्यस्य प्रश्नस्य यद्ययमर्थः यत्करोति तत्कि-

मिति तत्र चेत्पचतीत्युत्तरं स्यात् । तदा पाकं करोतीति स्यात्तस्मिन्नर्थे पचतीति वर्तते । तथा च सिद्धेयदाख्यातानां करोत्यर्थता । न चैतदेवमनवगते हि धातुवाच्ये व्यापारविशेषे तद्विशेषे एवैव पृच्छ्यते । तत्र पचतीत्युत्तरं तथा च न सिद्धयति धात्वर्थातिरिक्तकरोत्यर्थवचनता आख्यातानां । सर्वधात्वर्थाश्च कस्य चिदभूतस्य भवनेऽनुकूलतां भजन्तः करोत्यर्थतामापन्नाः करोतिना प्रष्टुं निर्देष्टुं च शक्यन्त इति तद्विषयप्रश्नोत्तरे एवैति । किं च धातुवाच्यव्यापारविशेषविषयत्वेनापि प्रश्नोत्तरयोरुपपत्तौ तदतिरिक्तकरोत्यर्थवाचकताऽऽख्यातानां न शक्यते वक्तुम् । अपि च समयब्रह्मक्रियेषु देवदत्तादिषु व्यापारभेदसम्भवात् । घटेतां प्रश्नोत्तरे व्यतिरिक्तकरोत्यर्थविषये किं करोति अथ गच्छति इति प्रश्ने गच्छतीति चोत्तरं गमनातिरिक्तव्यापाराभावादनुपपत्तिरेव स्यात् । धात्वर्थविशेषविषयत्वे तत्राप्युपपत्तिः । अथ संयोगविभागौ धात्वर्थः परिस्पन्दस्तु विभक्त्यर्थ इति तत्रापि धात्वर्थव्यतिरिक्तव्यापारसम्भवान्नानुपपत्तिः । तन्न । परिस्पन्दस्यैव गमिवाच्यत्वान्न केवले संयोगे विभागे वा गमेः प्रयोगः । स्थाणौ श्येनेन वियुक्ते संयुक्ते वा अप्रयोगात् । नापि द्वयो,रुत्पत्त्य निपतिते श्येने स्थाणौ प्रयोगप्रसङ्गात् । एकक्रियाक्षणजन्यौ संयोगविभागौ गमिवाच्याविति यद्युच्येत । तर्हि क्रियैवास्तु वाच्या किमसावुपाधिकोटौ निवेश्यते । एवं ह्युपाधिसमाश्रयणगौरवमेव परिहृतं भवति । अपि च वृद्धव्यवहाराच्छब्दार्थनिर्णयः । न चाख्यातानां भावनावचनत्वमन्तरेण कस्य चिद्वृद्धव्यवहारस्यानुपपत्तिः । प्रश्नोत्तरे तु सम्बन्धज्ञानोत्तरकालभाविनी । अतो न तद्वशेन सम्बन्धनिरूपणा कर्त्त्रादिसंख्यामात्रवाचि-

तया आख्यातप्रयोगोपपत्तौ नाधिक वाच्यं शक्यं कल्पयितुम् ।
 अपि च पाकं करोति देवदत्त इत्यत्र तावत्पच्यर्थं पाकशब्दो
 ब्रवीति तदनुगुणं प्रयत्न करोतिराचष्टे । आख्यातं तु केवल-
 कर्तृमुख्यां वक्षीति सिद्धं तन्मात्रवाचित्वम् । अतो ऽन्यत्रापि
 तत्रैव वर्त्ततइति युक्तम्, एव च पचति देवदत्त इति अस्य
 यद्विवरणं पाकं करोतीति । तदप्यनुपपन्नम् । पचतीत्यत्र यः
 पुरुषप्रयत्नो यत्सम्बन्धेन पच्यर्थः साध्यभूतः तं करोतिना
 प्रकृतिभूतेनोपादाय विवरणोपपत्तिः । यत्रापि प्रयोगो गमनं
 करोतीति न प्रयत्नो ऽपरो ऽस्ति । तत्रापि गमनस्य साध्यतां दर्श-
 यितुं गौणः करोतिप्रयोगो द्रष्टव्यः । पक्षद्वये ऽपि तुल्यत्वात् ।
 यस्तु देवदत्त ओदनं पचतीत्यादौ दृढव्यवहारे एव प्रकृत्यर्था-
 तिरिक्ते प्रयत्ने प्रयोगादाख्यातानां तदर्थतामाह । स इत्थं शि-
 क्षयितव्यः । वत्स किं न वेत्सि । अनन्यलभ्यः शब्दार्थ इति ।
 इह च प्रकृत्यर्थाक्षेपेणापि प्रयत्नप्रतिपत्त्युपपत्तेर्न शक्यते तद्वा-
 चकताख्यातानामाश्रयितुमिति । ननु प्राभाकरा अपि भाव-
 नावाचकतां कथमाख्यातप्रत्ययस्येच्छति । उच्यते । न सर्वा-
 ख्यातप्रत्ययानां भावनावचनत्वमभ्युपेयम् किं तु कार्याभिधा-
 यिनो लिङादयः कार्यस्यान्यथानभिधानात् कृत्यभिधायिन
 इष्यते । कृतिसम्बन्धि हि कार्यं कृत्यनभिधानेनाभिहितं
 स्यान्नह्यस्ति सम्भवः । कृतिश्च नाभिधीयते कार्यं च नाभिधी-
 यतइति । अथमतम् । यथा दण्डीत्यत्र प्रत्ययेन दण्डो नाभि-
 धीयते । अथ च तद्विशिष्टपुरुषप्रतीतिरित्येवमिहापि भवेदिति ।
 तन्न । तत्राप्यप्रतीते दण्डे न तद्वति प्रत्ययः । अस्ति च तत्र
 प्रकृतिभूतो दण्डशब्दः । स च तस्य प्रत्याययिता न चेह
 तथा सम्भवति प्रकृतीनां पुरुषव्यापाराभिधाननियमात् पु-

रूपोहि चेतनः कार्यं लिङ्गादिभिरवबुध्यते । न चासौ प्रकृति-
सम्बन्धि स्वयं कार्यं बोद्धुमलमिति तदीयकृत्यभिधानमेषितव्यं ।
तस्य च कृतिः प्रयत्नरूपा न च सम्बन्ध्यननुभवे तदाभिधायि-
न इति न दण्डिन्यायस्यायं विषयः । स्यान्मतं, यथा लिङ्गां
कर्त्रादिसंख्यामात्रवचनता क्रियाक्षेपेण च कर्त्रादीनां प्रतीतिः ।
तथेहापि क्रियाप्रयत्नमाक्षिपति माभूत्तस्य लिङ्वाच्यतेति ।
तदसत् । यद्यपि प्रकृत्यर्थभूतया क्रियया प्रयत्न आक्षिप्यते ।
तथापि तदायत्तसिद्धिकृतया कथमपूर्वं गम्यते । प्रयत्नाभि-
धाने तदवच्छिन्नतया ऽऽभिधीयमानं तदायत्तसिद्धिकमवगम्यते
नान्यथा । न च कृत्त्यनवच्छिन्नं स्वरूपमात्रेण पूर्वमभिहितं
कृतिमाक्षेप्तुमलम् । अवगतसम्बन्धं हि वस्त्वाक्षिप्यते । न च
शब्दमन्तरेणा ऽपूर्वस्य प्रयत्नसम्बन्धावगमे कारणान्तरमस्ति ।
अतः कथं तत्प्रयत्नमाक्षिपेत् । तस्मादपूर्वकार्याभिधायिनां प्र-
यत्नाभिधानमवश्याश्रयणीयमिति विषयकरणीये निपुणतर-
मुपपादितमिखलमतिप्रसङ्गेन । तत्र न क्रियामात्रकं तावदहं
बुद्ध्वा प्रवृत्तो न चापि फलमात्रकम् । न क्रियाफलसम्बन्ध-
मात्रं वा । क्रियाफलयोः साध्यसाधनतावगमे ऽपि न प्रवृत्तिरु-
पपद्यते । तृप्तिहेतोर्भोजनेऽतीते वर्त्तमाने वा ऽप्रवृत्तिर्भविष्य-
क्षपि तत्साधने सामुद्रविदारूपातइवानुष्ठानाभावात् । पुरुषा-
ऽऽशयावगमस्तु प्रवृत्तिहेतुतया नाशङ्कितोऽपि स्वतन्त्रप्रवृत्तौ
व्युत्पित्सोर्दूरोत्सारितत्वात् । किं तु कार्यतां बुद्ध्वा प्रवृत्तो म-
मेवं कार्यमिति प्रतीक्षाहं सर्वत्रप्रवृत्तः । तथाहि ।

आस्तां तावत्क्रिया लोके गमनागमनादिका ।

अन्ततःस्तनपानादिस्तृप्तिकार्यपि या क्रिया ॥

सा यावन्मम कार्येयमिति नैवावधार्यते ।

तावत्कदा ऽऽपि मे तत्र प्रवृत्तिरभवन्नहि ॥

अत्रापरआह । ससं कार्यावगमादेव प्रवृत्तिरिष्टसाधनतैव
तु कार्यता । न परा का चित्तैव प्रवृत्तिहेतुर्विधिरुच्यते तदाह ।

अपेक्षितोपायतैव विधिरिष्टो मनीषिभिः ।

ततो ह्यध्यवसायादिर्वा कस्मान्ना ऽभिधानतः ॥

तथा ।

पुंसां नेष्टाभ्युपायत्वात्क्रियास्वन्यः प्रवर्त्तकः ।

प्रवृत्तिहेतुं धर्मं च प्रवदन्ति प्रवर्त्तनाम् ॥

कर्त्तुरिष्टाभ्युपाये हि कर्त्तव्यमिति लोकधीः ।

विपरीतं त्वकर्त्तव्यमिति तद्विषये ततः ॥

तत्र तावदिदमेव वक्तव्यम् । अतीतस्य वर्त्तमानस्य चेष्टसा-
धनता ऽऽस्ति न च तत्कार्यतया ऽऽवसीयते तेनान्या कार्यता अन्या
चेष्टसाधनतेति । तथा च प्रवृत्तिरपि तन्मात्रावगमायत्ता न
भवतीति । उपेक्ष्यैव तावत्त फलसाधनताकार्यतयोर्भेदं विनि-
दिशति । फलसाधनता नाम या सा नैव च कर्त्तव्या ।

कार्यता कृतिसाध्यत्वं फलसाधनता पुनः ।

करणत्वं फलात्पादे भिद्येते ते परस्परम् ॥

यद्यप्येकवस्तुनिवेशिता द्वयोः तथापि स्वरूपभेदो ऽस्त्ये-
व । तदेव हि वस्तु फल प्रत्युपायभावात्फलसाधनमित्युच्य-
ते । कृत्यधीनात्मलाभतया च कार्यमिति । किमिति इष्टाभ्यु-
पायेष्वेव कर्त्तव्यता ऽऽवगमो ऽन्यत्र नेति । तत्राह ।

किं तु स्वयं क्लेशरूपं कर्म यत्कार्यतां व्रजेत् ।

फलसाधनता तत्र कारणं तेन कार्यता ॥

वाक्यार्थमातृकाया द्वितीयः परिच्छेदः । १७९

तद्वाचभाविनी नित्यं तदात्मेव प्रतीयते ।

स्वभावेन हि कर्माणि दुःखोत्पादहेतुभूतानि । तेषु कार्य-
त्वावगमः फलसाधनतावगमनिबन्धनः । कार्यता हि न कृ-
तधीनसिद्धिमात्ररूपा किं तु कृतिं प्रति प्रधानभूतं सद्यत्तदधी-
नसत्ताकं तत्कार्यमुच्यते । तच्च कृतेः प्रधानं यदधिकृत्य कृतिः
प्रवर्तते । न च दुःखं दुःखहेतुभूतं वा ऽऽधिकृत्य कृतेर्वृत्तिरुपपन्ना ।
नाप्यदुःखमदुःखहेतुं वा । किं तु सुखं सुखहेतुं वा । तत्र न
तावत्स्वयं सुखरूपं कर्म । सुखसाधनमपि चेन्न स्यात् । न
तस्य कृतिं प्रति प्राधान्याभ्युपगमो घटते । अतः कर्मसु का-
र्यत्वावगमः फलसाधनता ऽऽवगमनिबन्धन इति ज्ञापककोटिनि-
विष्टां फलसाधनतां कार्यता ऽऽनुरुध्यते न त्वसौ तदात्मेव ।
तथा चा ऽसाधनस्यापि सुखस्यैवास्तिकार्यता । सुखं हि सर्वः
कार्यतया ऽऽवैति । न तस्य फलसाधनतामपेक्षते । तेन साधन-
तोत्तीर्णकार्यता ऽऽवगमेन मे प्रवृत्तिरिति निश्चित्य व्युत्पत्तिरुत्पन्ना-
नश्चैत्रं प्रवर्तमानं दृष्ट्वा ऽऽनुमिनोति, चैत्रोऽपि कार्यबोधात्प्रवर्त-
तइति । चैत्रस्य प्रवृत्तिर्दमिणी कार्यबोधनपूर्विकेति साध्यो
धर्मः । बुद्धिपूर्वकत्वे सति प्रवृत्तित्वान्मदीयप्रवृत्तिरिति ।
लिङ्गादयश्च प्रवृत्तिहेतुभूतार्थाभिधायिनः कार्यमेवाभिदधते ।
तस्यैवावगतस्य प्रवृत्त्यनन्तरकारणत्वात् । इच्छा यद्यपि प्रवृत्ति-
हेतुस्तथापि सा लिङ्गादिवाच्या न भवति तदवगमस्य प्रवृत्ता-
वनपेक्षितत्वात् । उत्पन्ना हि सा प्रवृत्तिकारणं नावगता । न-
न्वेवमपि कथं लिङ्गादीनां कार्ये व्युत्पत्तिरिति । अत आह ।

शब्दान्तराणि स्वार्थेषु व्युत्पद्यन्ते यथैव हि ।

आवापोद्वापभेदेन तथा कार्ये लिङ्गादयः ॥

लिङादियुक्तवाक्यश्रवणे तद्भावभाविन्या प्रवृत्त्या विशिष्ट
कार्यावगतिमनुमाय वाक्यस्य तावद्धेतुतामध्यवस्यति । तत्रापि
कोऽर्थभागः केन शब्दांशेनाभिहित इति विवेचने लिङाद्या-
वापेन कार्यावगतिदर्शनात्तदुद्गारे चादर्शनात्तएव कार्यावग-
तिं कुर्वन्तीति शब्दान्तरवल्लिङादीनां कार्यवाचकत्वव्युत्पत्ति-
सिद्धिः । ननु लोकव्यवहाराल्लिङादयो वाचकतया व्युत्पा-
द्यमानाः प्रैषादिष्वेव वाचकतया व्युत्पत्तिमर्हन्ति । तत्रैव तेषां
प्रयोगदर्शनादिति ।

कार्यमेव हि कर्तृणां ज्यायः समकनीयसाम् ।

प्रवृत्त्यापेक्षया भेदात्प्रैषादिव्यपदेशभाक् ॥

प्रवर्त्यपुरुषापेक्षया ज्यायसा वक्त्रा प्रतिपाद्यमानं कार्यं
प्रैष इति व्यपदिश्यते । समेना ऽऽमन्त्रणं हीनेनाध्येषणमिति
प्रैषादिप्रतिपादका अपि च लिङादयः ।

कार्यमेव हि सर्वत्र प्रवृत्तावेककारणम् ।

प्रवृत्त्यव्यभिचारित्वाल्लिङाद्यर्थो ऽवधार्यते ॥

प्रवृत्तिर्हि बालेन स्वात्मनि कार्यावगमपूर्विका प्रतिप-
न्नेति सर्वपुरुषानपि प्रवर्तमानान्दृष्ट्वा कार्यविगममेव बालः क-
ल्पयतीति प्रेष्यादीनामपि प्रवृत्तिः कार्यावगमनिबन्धनेति ।
कर्तव्यमेव हि प्रैषादिव्यपदेशयोगीति सिद्धम् । वस्तुतस्तु
प्रैषादीनामपि प्रवृत्तिव्यभिचारित्वात्कार्यस्य च प्रवृत्तिषु स-
र्वासु हेतुभूतत्वात्प्रैषादिष्वपि लिङादीनां कार्यमेवार्थ इति
निश्चीयते । केन पुनः प्रमाणेन बालः स्वयं कार्यमवगच्छ-
ति यतः प्रवर्तत इति अत आह ।

कृतिसाध्यं प्रधानं यत्तत्कार्यमवसीयते ।

तच्च मानान्तरेणापि बेद्यमोदनपाकवद् ॥

वाक्यार्थमातृकाया द्वितीयः परिच्छेदः १८१

कृतौ सखां च भावादसखां चाभावादनुमानतः कृतिसा-
ध्यता तावदवगम्यते । यदधिकृत्य कृतिः प्रवर्त्तते तत्कृतिप्र-
धानम् । प्रयत्नश्च कृतिः । स च मानसप्रत्यक्षवेद्य इति विशिष्टे
प्रयोजनता ऽऽपि प्रयत्नस्य प्रत्यक्षवेद्यैव तेन प्रत्यक्षानुमानाभ्याम-
वगम्यते । यथा चौदनःपाकस्येति न किञ्चिदनुपपन्नम् । उ-
पसंहरति ।

एवं कार्य्यात्मके ऽप्यर्थे व्युत्पद्यन्ते लिङादयः ।

तदन्वितेषु स्वार्थेषु तथा शब्दान्तराण्यपि ॥

एवमपि कथं मानान्तरावेद्यकार्य्यावाचिता लिङादीनामि-
त्याशङ्क्य मीमांसामवतारयति ।

संप्रधार्यमिदं त्वत्र तत्कार्यं किं क्रियात्मकम् ।

यद्वा तद्व्यतिरेकीति ॥

को नु निर्णय इत्यत्राह ।

तत्र लोकानुसारतः ॥

प्रमाणान्तरविज्ञेया क्रिया कार्येति यद्यपि ।

प्रतिभाति ।

लोके हि लिङादियुक्तवाक्यश्रवणे विशिष्टक्रियानुष्ठान-
दर्शनात्तद्विषया कार्य्यावगतिर्लिङादिभिः क्रियतइति युक्तम् ।
अवगतिप्रवृत्त्योरेकविषयत्वात् । नहि अन्यत्कार्य्यतया ऽऽवगम्या
ऽन्यत्र बालः प्रवर्त्तते । किं च क्रियायां कार्य्यभूतायां लिङा-
दियुक्तवाक्यप्रतिपाद्यमानयां शक्तिकल्पनालाघवं स्यादेव ।
तथाहि धातुरेव कार्य्यभूतं स्वार्थं ब्रवीतु तथा भूतार्थवाचिन-
स्तु धातोः परे लिङादयो भवन्तीत्याश्रयताम् लिङादि-
श्रवणे तु तथा भूतार्थतया धातुः प्रयुक्त इत्यवगम्य कार्य्यभू-

तथात्वार्थावगमः संपद्यते । यथा लिङादिभ्यो वर्त्तमानाङ्गध्यव-
सायः, तेष्वपि वर्तमानेऽर्थे वर्त्तमानाद्धातोर्लङिद्येव सूत्रार्थः । क-
र्त्रादिसंख्यामात्रवाचित्वमेव केवलं लडादीनामिव लिङादीना-
मप्यर्थ इति क्रियैव कार्यतया वेदे ऽप्यवगम्यतइति यद्यपि वि-
वेकसमर्थानामवगतिर्भवति ।

तथा वेदे सिद्धान्ते ऽवस्थिते सति ।

स्वर्गकामादयः कार्यो नियोज्यत्वेन सङ्गताः ॥

स्वर्गकामादयः शब्दैर्वक्तव्या इत्यवस्थितम् ।

षष्ठाद्ये हेतदुक्तम् । लिङादिप्रयोगे तावत्कार्यावगतिरस्तीति
निर्विवादम् । कृतिसाध्य च कार्यं भवति । सति कर्त्तरि
तस्यात्मलाभः । कर्तृलाभश्च स्वसम्बन्धिकार्यविवोधे सति भ-
वति नान्यथा । तेन यद्यपि लोकानुसारेण क्रियाया एव का-
र्यतया बोध्यमानाया वाक्यार्थत्वात्तदन्वयित्वाच्चेतरेषामिति प-
दार्थानां कारकत्वादृते चान्यस्य क्रियान्वयित्वासम्भवाल्लोहि-
तोष्णीषन्यायेन विशेषणभूतस्वर्गकामनासमर्पणपरतया कर्तृ-
विशेषणत्वेन स्वर्गकामस्यान्वयोऽवगम्यते । तथापि स्वसम्ब-
न्धिकार्यबोद्धृत्वेनैवान्वयो वर्णनीय इति नियोज्यसमर्पकत्व-
मेवा ऽऽश्रीयतइति एवमपि किमित्याह ।

नियोज्यः सर्वकार्ये यः स्वकीयत्वेन बुद्ध्यते ।

तथापि किमित्याह ।

स्वर्गादिः कामयोगाच्च साध्यत्वेनैव गम्यते ।

साध्यविषयैव हि सर्वत्र कामना भवति तेन तत्सम्बन्धात्सा-
ध्यभूतं स्वर्गादि काम्यमानतया पुरुषं विशिनष्टि ।

तेन साध्यत्वपर्यन्तस्वर्गादीच्छा विशेषितः ।

वाक्यार्थमातृकाया द्वितीयः परिच्छेदः । १८३

तदेव शक्नुयात्कार्यं बोद्धुं यत्काम्यसाधकम् ॥

अत्र कश्चिदाह । यद्यपि कामनायोगात्साध्यता स्वर्गादीनामवगम्यते । तथापि प्रकृतकार्यमाध्यत्वावगमो निष्प्रमाणक एव । अन्यसाध्यस्यापि साध्यत्वसम्भवात् । न च यत्काम्यते तस्यावश्यं साधनमस्ति । मनोरथपरम्पराहृतचेतसो हि तन्नास्ति यन्न कामनाविषयीभवति । न च तस्य सर्वस्य साधनं भवति सर्वज्ञत्वमपि केचित्कामयन्ते न च तस्योपायसम्भवः । अथ तदिच्छावतोऽतत्साधने कर्तृता नोपपद्यते । तन्न । दृश्यन्ते हि ग्रामाभिगमनकामा हि यादृच्छिकीषु क्रियासु प्रवर्त्तमानाः । अपि च सर्वोऽभ्युपायार्थ्येव पुरुषस्तथापि प्रायशस्तद्विरोधिष्वेवेन्द्रियार्थेषु प्रवर्त्तमाना दृश्यन्ते । अत्रोच्यते । स्वर्गादिकं कामयमानस्य तदेव कार्यतया बोद्धुमवकल्पते । यदेव तस्य काम्यमानस्य सिद्धयनुगुणमन्यथा हि तत्कामिना सता तत्कार्यतया ऽऽनवबुद्धं स्यात् । अपरिव्यक्ततत्कामनासम्बन्धो हि तत्साधन कार्यतया ऽऽवबुध्यते । तस्माद्यत्कामिनो यत्कार्यतयोपदिश्यते तत्तस्य काम्यस्य साधकमिति नियोज्यकार्यान्वयानुपपत्त्यैव गम्यते । एवं सति किं फलमित्याह ।

लिङ्गादिस्तत्र कार्यं चेत् क्रियामेवावबोधयेत् ।

समन्वयो नियोज्येन तदानीमेव हीयते ।

कथमित्याह ।

क्रिया हि क्षणिकत्वेन न कालान्तरभाविनः ।

स्वर्गादेः साध्यमानस्य न शक्ता जननं प्रति ॥

इष्टस्याज्जनिका सा च नियोज्येन फलार्थिना ।

कार्यत्वेन न सम्बन्धमर्हति क्षणभिज्जिनी ॥

कार्यविरोधि कर्मेति प्रमाणान्तरसिद्धम् । परिस्पन्दो
ह्यन्तरदेशमंयोगोदयापवर्गीसाशुतरविनाशिनी । स्वर्गश्च नि-
यतदेशान्तरकालान्तरभोगः, । ननु प्रीतिमात्रवचनः स्वर्ग
इति षष्ठाद्ये साधितं प्रतीतिसाधनेषु द्रव्येषु स्वर्गशब्दप्रयोगात्
न च तेषु स्वरूपनिबन्धन एव तत्प्रयोगः । प्रीत्यपगमे तद्-
भावात् । न च तत्साधनवचनता तदनभिधाने घटते । तद्-
भिधानाभ्युपगमे न तद्वाचकतैव लक्षणया तत्साधने प्रयोगो-
पपत्तेः । तत्र शक्तिकल्पनापरिक्षयात् । अखण्डशब्दतया च
दण्डिन्यायस्यासम्भवात्तदन्तर्गतस्य दण्डशब्दस्य दण्डप्रत्या-
यकत्वसम्भवात् । प्रीतिश्च कर्मान्तरभावित्वमपि सम्भवत्ये-
व । उच्यते, न प्रीतिमात्रवचनतया ज्योतिष्टोमादिचोदनासु
स्वर्गशब्दस्य प्रयोगोऽवगम्यते । अर्थवादिषु दुःखासम्भिन्नाचि-
रतरोपभोग्याभिलाषोपनेयप्रीतिश्रवणात् । तत्र यदि विध्यु-
द्देशगतः स्वर्गशब्दस्तथाविधप्रीतिपरप्रयोगतया वर्यते । त-
दातिपरोक्षार्थवादपदानां वृत्तिराहता न भवेदिति तदानुगु-
ण्येन तादृश्यामेव प्रीतौ स्वर्गशब्दः प्रयुक्त इति निश्चीयते ।
तथावस्था नियतमेव देशान्तरभोग्या । अतो न कर्मान्तरभा-
विनीति न तत्र कर्मण आशुतरविनाशिनः साधनता ऽऽवकल्प-
ते । यस्मिन्हि पूर्ववर्तिनि यन्निष्पाद्यते तत्तस्य साधनमितिलो-
कप्रतीतिः अत एव च विनष्टस्यापि कर्मणः शास्त्रेण साध-
नत्वं बोध्यते इति ये ब्रुवते तेऽपि निरस्ताः । एव चासावाशु-
तरविनाशिनी क्रिया स्वर्गकामिना नियोज्येन सह कार्यतया
सम्बन्धुं नार्हति । स्वर्गं प्रति साधनत्वानुपपत्तेः ।

वाक्याथमातृकाया द्वितीयः परिच्छेदः । १८५

तस्मान्नियोज्यसम्बन्धसमर्थं विधिवाचिभिः ।

कार्यं कालान्तरस्थायि क्रियातो भिन्नमुच्यते ॥

ननु क्रियैव कार्यतयोच्यताम् । अस्तु सैव, स्वर्गसाध-
नतां कथमवलम्बिष्यते । उच्यते । वरं तस्या एव तदनुप-
पत्त्या चिरतरावस्थायिताकल्पना । न पुनरदृष्टस्याश्रुतस्य
तदतिरेकिणो ऽर्थस्य कल्पना । यदि कर्मण एव शक्तिरव-
स्थायिनीत्यभ्युपगम्यताम् । तदिदमुभयमपि प्रमाणान्तरवि-
रोधान्न कल्पनामर्हति । अविरोधि हि प्रतीतिसिद्ध्यर्थं क-
ल्पयितुं शक्यम् । कर्मणश्चाशुतरनाशिनः चिरतरावस्थायिता
प्रमाणान्तरनिरस्ता । शक्तिमतिं चातीते शक्तिरप्यतीतेति प्र-
माणान्तरसिद्धमिति न सापि स्थायिनी शक्या कल्पयितुम् ।
अपि च आश्रये निवृत्ते किमाश्रया शक्तिरवतिष्ठताम् । अस्तु
सैव स्वर्गसाधनमाश्रितेति चेत्, नान्यदीया शक्तिरन्यत्र वर्त-
ते । प्रमाणान्तरविरोधादेव । किं च शक्तिमत्यसति शक्तिः
फलं न युक्तम् । शक्तिमद्भि साधनं न शक्तिः । अन्यथा श-
क्तित्वं न स्यात् । ननु यागादिक्रियादेवता ऽऽराधनोपायभूता
सती कार्यतयोच्यतां, सा तत्प्रत्यासत्तिद्वारेण कालान्तरेऽपि
फलं जनयितुमलमेव । देवता फलदानसमर्था कर्मभिराराध्य-
ते । साऽऽराधिता प्रसीदति, प्रसन्ना च कर्तृन्कालान्तरेऽपि
फलेन योजयत्येवेति । नैतदेवम् । यागादीनां देवता ऽऽराधन-
हेतुत्वे प्रमाणाभावात् । नहि देवता ऽऽराधनोपायहेतुभूतो याग
इत्यत्र किं चित्प्रमाणमस्ति । ननु देवतापूजार्थ एव यजिः
स्मर्यते । पूजा च सर्वा पूज्यमानार्थैस्त्वगतम् । उच्यते । न
स्मृतिः प्रमाणं, स्मृतित्वादेव । प्रमाणान्तरापेक्षया च स्मृ-
तीनामर्थवर्णनम् । तदनुवर्तित्वात्तासाम् । न च प्रमाणान्त-

रेण देवता ऽऽराधनोपायता यागस्येत्युक्तम् । अतो देवतादेशेन द्रव्यत्यागो याग इति गौणं देवतापूजात्मकत्वमवगमयितव्यं, पूजापि पूज्यादेशेनैव हि प्रवर्ततइति । अपि च सा कर्मभिराराध्यते या ऽऽराधनं प्रतिपाद्यते । नानादिदेशगामिना पुरुषेणानुष्ठीयमानयागात्मकपूजावगमश्च देवताया इति प्रमाणान्तर्गविरुद्धमेव, तस्यानादित्वानुपपत्तेः । देवताधिकरणे च प्रपञ्चेनाय ग्रन्थो निरस्त इति नातीव यतितव्यम्, । अथापि स्यात्पुरुषसंस्कारहेतुभूतैव क्रियाशब्देन कार्यतयोच्यते तस्याश्च स्वर्गकामादिपुरुषसम्बन्धात्पुरुषसंस्कारादेव कालान्तरे फलं भविष्यतीति । तन्न । पुरुषसंस्कारकत्वे प्रमाणाभावात् । नहि प्रमाणान्तरतः शब्दतो वा पुरुषसंस्कारहेतुता यागादीनामवसीयतइति कर्मण्यारम्भभावव्यत्वादिसंश्लेषः । ननु क्रियैव कार्यतयोच्यतां फलसाधनता च तस्या एवाश्रीयतां, तदन्यथानुपपत्त्या तु किं चिदप्यपरं तज्जन्यं फलोदयानुगुणं कालान्तरस्थाययात्माश्रयं परिकल्प्यतां, मा भूत्तस्य लिङादिवाच्यतेति । उच्यते । तद्धि तदनुपपत्त्या कल्प्यते यद्यस्योपपादकम् । न च क्रियाजन्येनान्येन फलजनकेन कल्पितेन क्रियायाः साधनतोपपादिता भवति । नहि साधनसाधनं तस्य साधनं भवति । अवान्तरव्यापारो वा शक्तिर्वा तत्साधनतां निर्वाहयति । व्यापारयोगितयैव शक्तिमता साधनता यतः । नचात्मसमवाय्यर्थान्तरं कर्मणामवान्तरव्यापारो नापि शक्तिरिति न तस्यार्थापत्तिगम्यता युक्ता । किं त्वन्विताभिधाने स्थिते नियोज्या ऽनुगुण्याच्छब्दवाच्यतैवोचितेति सूक्तम् । “नियोज्यमम्बन्धसामर्थ्याकालान्तरस्थायि कार्यं क्रियातिरिक्तं लिङादिभिरेवोच्यते”इति ।

वाक्यार्थमातृकाया द्वितीयः परिच्छेदः । १८७

अत्रैषा प्रक्रियाचोदनासूत्रे कार्यार्थता प्रतिपादिता ।
षष्ठाद्ये तस्यैव कार्यस्य स्वसम्बन्धितया बोध्यः स्वर्गकामादि-
नियोज्य इति व्युत्पादितम् । तस्य च कार्यस्य नियोज्यवि-
शेषणीभूतकाम्योत्पत्तिहेतुत्वमिति बादर्यधिकरणे राद्धान्ति-
तम् । तच्च तथाभूतं क्रियारूपं न भवति, तस्याः फलसाध-
नत्वायोगात्, देवता ऽऽराधनमुखेन तावत्फलसाधनता नास्तीति
देवताधिकरणे व्युत्पादितम् । पुरुषसंस्कारमुखेन नास्तीति
कर्माण्यारम्भभाव्यत्वादित्यत्रोक्तम् । कर्मणस्तच्छक्तेर्वा स्थायिता
नेतीति चापूर्वाधिकरणे नियोज्यानवयमुखेन मानान्तराऽपूर्व-
मात्मसमवायिकार्यं लिङादिरभिधीयतइति अनेकन्यायसाध्य-
म् । कार्यं च कृतिसाध्यम् । कृतिश्च पुंसां प्रयत्न एव । नच्चा-
सौ भावार्थमन्तरेणास्तीति तत्सम्बन्धनियोग एवोच्यतइति भा-
वार्थाधिकरणे स्थितम् । स च भावार्थः सम्बन्धमानस्तमवच्छि-
नतीति शब्दान्तराधिकरणे निर्णीतम् विषयभूतश्च भावार्थः
करणीभवतीति बादर्यधिकरणे एवोक्तम् । स्वकार्यसाधने भा-
वार्थे पुरुषस्यैश्वर्यमिति तत्रैवोक्तम् ।

कालान्तरावस्थायिनः कार्यस्य नियोज्यानवययोग्यतामाह ।

तद्धि कालान्तरस्थानाच्छुक्तं स्वर्गादिसिद्धये ।

सम्बन्धो ऽप्युपपद्येत नियोज्येनास्य कामिना ॥

ननु “ भाष्यकारः प्रत्ययार्थतयाऽपूर्वमित्याह न क्रिया-
दिभिन्नं कार्यमिति ” यो मन्यते तं प्रत्याह ।

क्रियादिभिन्नं यत्कार्यं वेद्यं मानान्तरैर्न तत् ।

अतो मानान्तरापूर्वमपूर्वमिति गीयते ॥

नन्वेवमपि अपूर्वं वाक्यार्थः स्याद्, न नियोगः । नि-

योगश्च वाक्यार्थ इति प्राभाकराणामुल्लाप इत्यत्राह ।

कार्यत्वेन नियोज्यं च स्वात्मनि प्रेरयन्नसौ ।

नियोज्य इति मीमांसानिष्णातैरभिधीयते ॥

एवमपि कथं वाक्यार्थत्वमित्याह ।

कार्यस्यैव प्रधानत्वाद्वाक्यार्थत्वं च युज्यते ।

वाक्यं तदेव हि प्राह नियोज्यविषयान्वितम् ॥

उक्तं हेतुत्वं यत्प्रधानतया प्रतिपाद्यते तद्वाक्यार्थ इति, कार्यं च प्रधानतयोच्यत इति इह तस्यैव वाक्यार्थत्वम् । नियोज्यान्विताभिधानं च प्रायिकमाधानाध्ययनाद्गन्धानोत्पत्ति-नियोगानां नियोज्यशून्यानामभिधानाभ्युपगमात् । विवरण-कारा ह्याधानविषयमपि नियोगान्तरमिच्छन्ति । क्रतुनियोग-प्रसङ्गभिज्ञानाभावाद्, अमन्निधाने हि तन्निर्णयप्रसङ्गभिज्ञानं नोपपद्यते । नापि वर्णनादिविधिवदव्यभिचारितं क्रतुसम्बन्धा-त्तन्मुखेन प्रसङ्गभिज्ञापपत्तिः, प्रागाधानादाहवनीयादिशब्दाना-मर्थापत्तिज्ञाने क्रतुसम्बन्धानवगमात् । जुह्वादीनां त्वाकृति-वचनत्वात्प्रागेव विनियोगात्प्रभिज्ञासम्भवः । नन्वग्नीनामपि साध्यत्वात्साध्यद्वयं कथमेकस्मिन्वाक्ये ऽन्वीयते । उच्यते । नियोग एवात्रापि प्रधानं साध्यम् । अर्नीप्सितकर्मता त्वग्नी-नामर्नीप्सितकर्मत्वेऽपि तत्तदाधानजन्यं फलमग्निमवायि त-द्योगिन्यादवनीयादिशब्दे प्रयोगादाहवनीयादीनां च क्रतू-पयोगित्वात्तत्तिमद्ध्यर्थतयैव पुरुषप्रवृत्त्युपपत्तेरनुष्ठानलाभादलं प्रयोज्याभिधानेनेति । तथा ऽऽध्ययनविधावपि आचार्यकरणा-विधिप्रयुक्त्यैवानुष्ठानलाभान्नियोज्यशून्याभिधानमिति स्थितम् । प्रधानोत्पत्तिनियोगा अधिकारनियोगा ऽऽक्षिप्तैस्त्रैविषयानुष्ठाने-

नैव लब्धसिद्धय इति न तत्र नियोज्याभिधानान्वेषणम् । अङ्गो-
त्पत्तिनियोगा अपि विनियुक्तप्रयाजादिविषयत्वादधिकारनि-
योगा एव सिध्यन्तीति किं तेषु नियोज्यान्विताभिधानेन । कथं
पुनः प्रयाजादिविधीनां विनियुक्तविषयत्वम्, उच्यते । साधि-
कारनियोगसन्निधौ प्रयाजादिवाक्यानि श्रुतानि, न तावत्स्व-
यागविषयनियोगान्तरमवगमयितुमिच्छते । अवघातादिवदनु-
वादकत्वसम्भवात्किं तु स्वरूपमात्रमेव योगस्य स्वपदार्थवि-
शिष्टमुपपादयति, तच्च प्रयोजनाऽऽकाङ्क्षितया प्रयोजनीभूतेन
साधिकारेण नियोगेनान्वीयतइति अधिकारवाक्यगत एव लि-
ङ्गशब्दस्तद्विहितं स्वार्थमभिधत्ते । स चान्वयः प्रयाजादीनामैद-
मर्थ्यमात्रेण ग्राहकग्रहणमित्युच्यते । करणोपकाराऽऽकाङ्क्षस्य
च अपूर्वस्य यत्करणोपकारकत्वपरिकल्पनं सप्रकरणव्यापार
इति । तत्र यत्तेषां करणोपकारजनकत्वकल्पनं तदौपादानिकं,
नास्ति बहिःप्रयोज्यादिषु नियोगान्तरम् । न च नास्ति क्षणि-
कानां तेषां सम्भूयेतिकर्तव्यतात्वानुपपत्तेर्नियोगान्तरस्याव-
श्याश्रयणीयत्वात् । योऽमौ लिङ्गादिः प्रागनुमानार्थतया शङ्कि-
तः स इदानीं नियोगान्तरमभिधत्ते । अत एव चावघाता-
दिवदेषां यज्यादिशब्दानामेवाङ्गवाक्यगतानामधिकारनियोगा-
न्वितस्वार्थाभिधानं नाभ्युपगम्यते । तथा हि सति उत्पत्तावे-
वाङ्गतयाऽऽङ्गस्वरूपस्यान्यतिरश्चीनत्वान्नियोगान्तरविषयता न
स्यात् । उत्पत्तिदशायां त्वनन्यनिष्ठतयाऽऽभिधानाद्युक्तं नियो-
गान्तरविषयत्वम् । कस्मात्पुनरन्यतिरश्चीनस्य नियोगान्तरा-
विषयत्वम् । कार्यद्वयसम्बन्धावगमानुपपत्तेः । नह्येक वस्तु यु-
गपत्कार्यद्वयसम्बन्धि शक्यमवगन्तुम् । यच्च तन्नियोगान्तरं प्र-
याजादिषु तत्तश्चादभिधीयमानमधिकारनियोगाङ्गतैव शब्दे-

नाभिधीयते । अन्यथा विषयद्वयविनियोगविरोधादिसलम-
तिप्रसङ्गेन ।

ननु नियोगस्य काम्यमानफलसाधनत्वाभ्युपगमात्फल-
स्यैव प्राधान्यात्तस्यैव वाक्यार्थत्वमित्यत आह ।

आत्मसिद्ध्यनुकूलस्य नियोज्यस्य प्रसिद्धये ।

कुर्वन्स्वर्गादिकमपि प्रधानं कार्यमेव नः ॥

यत्तदपूर्वं कार्यं तस्य नियोज्यान्वयं विना कार्यत्वानुप-
पत्तिः । अनुष्ठानं विना तदसम्भवात् । कर्त्ता च विना तद-
नुपपत्तेः । अधिकारिणा च विना कर्तुरभावान्नियोज्यत्व वि-
ना तदयोगादकामसाधने च नियोगानवगमादित्यात्मसिद्ध्यर्थ-
मेव नियोगः काम्यमानफलसिद्धिहेतुत्वमवलम्बते स्वामिवत् ।
यथा आत्मन एव संविदधानः स्वामी गर्भदासस्योपकरोति,
तथा नियोगोऽपि नियोज्यस्येति न प्राधान्यपदप्रच्युतिः ।

ननु नियोगस्य फलसाधनत्वात्तस्य च सेतिकर्तव्यता-
करणनिबन्धनसिद्धित्वात्तदनुष्ठानानन्तरं नियोगसिद्धेः फ-
लसिद्धिः स्याद, यानन्तरनियोगो निष्पद्यते तर्हि क्रियायाम-
तीतायां कुतस्तत्सिद्धिरित्याह ।

विषयानुष्ठितौ सखां सिद्धौ नहि विधिः फलम् ।

तदानीमेव कुरुते सहकारिव्यपेक्षया ॥

एषा ऽऽत्र दर्शनस्थितिः । प्रधानोत्पत्तिनियोगा अङ्गोत्पत्ति-
नियोगाश्च यथायथं संनिपस्योपकाराद्भ्युक्तस्वविषयमात्रानुष्ठा-
नेनैव सिद्ध्यन्ति तव यान्यङ्गा ऽपूर्वाणि तानि संभूय प्रधानोत्प-
त्त्यपूर्वेषूपकुर्वन्ति तस्माच्च परमापूर्वं निष्पद्यते । यान्यपि चा-
ङ्गाऽपूर्वाणि दक्षिणीयादीनां तेषामप्यारादुपकारकातिदेशिका-

वाक्यार्थमातृकाया द्वितीयः परिच्छेदः । १९१

ङ्गभाजामेकमुत्पत्त्यपूर्वमपरमप्यङ्गपूर्वं प्रधानवद्वेदितव्यमिति । अनया दिशा सकलमूहनीयम् । इत्थं यद्यपि कर्मानुष्ठानानन्तरमेव विनियोगसिद्धिः । तथा यत्फलस्यानन्तराभवनं तदुपपत्त्या कल्प्यते । अस्ति किं चिदपेक्षणीयमपरं यदसन्निधेः फलं नोत्पद्यते इति । नन्वेवं सति फलहेतुता ऽपूर्वस्य बाध्येते-सन्नाह ।

सहकारिव्यपेक्षा च कारणत्वं न बाधते ।

मा वा बाधिष्ट सर्वत्र कार्ये पाकादिके यथा ॥

तथेत्यर्थः ।

“अतः पुरुषकारश्च दैवं च फलसाधनम्” ।

इसाचार्याः, दैवमपूर्वमपेक्षणीयं सहकारि च पुरुषकार-
पदवेद्यम् । नन्वेवं भवतु काम्येष्वपूर्वकार्याभिधानं लिङ्गादीनां,
नित्यनैमित्तिकनिषेधाधिकारेषु कथं तेषु फलोदयं प्राभाकरा
अनुमन्यन्ते । नहि फलं फलतया ऽन्वीयते, किं त्वधिकारि-
विशेषणतया, लब्धे तु जीवनादौ अधिकारिविशेषणे किं फ-
लान्वेषणेन । नच फलमन्तरेण प्रवृत्त्यसम्भवः । स्वसम्बन्धि-
कार्याविगममात्रायत्तत्वात्प्रवृत्तेः । निरपेक्षः “शब्दात्फलमन्त-
रेणापि स्वसम्बन्धिकार्याविगमः तावन्मात्रस्य लोके प्रवृत्ति-
हेतुत्वावगमात् । कार्याविगमोत्पादनायैव फलमुपयुज्यत इत्यु-
क्तम् । ननु यथा शब्दात्कार्याविगतिः तथा निष्फलत्वादनु-
मानेनाकार्यताप्रतीतिरपीति कथं प्रवृत्त्युपपत्तिः । न । आ-
गमविरोधेनानुमानस्या ऽऽत्मलाभाभावात् । एतावानेव प्रमाण-
व्यापारः । यत्प्रवृत्तियोग्यार्थदर्शनम्, । अन्यथा यदि कश्चि-
त्कल्पिते फले न प्रवर्त्तते तदा किं कर्त्तव्यं तेन फलोदयान-

भ्युपगमे च प्राच्यमार्गासम्भवान्नित्यादिषु अपूर्वकार्याभिधानमप्रमाणकं तत्राह ।

एवं कामाधिकारार्थपर्यालोचनयोत्थिता ।

व्युत्पत्तिः सर्ववाक्यार्थप्रतिपत्तिनिबन्धनम् ॥

उक्तमिदमन्यायश्चानेकार्थत्वमिति । तेन कामाधिकारे सिद्धे ऽपूर्वकार्याभिधायकत्वे नित्यादिष्वपि स एवार्थो विरोधाभावादाश्रीयते । नित्याधिकारानुगुण्येन तु क्रियाकार्यत्वाभिधानं काम्येष्वनुपपन्नमिति सर्वत्रापूर्वमेव वाक्यार्थः ।

नन्वेव वेदादेव व्युत्पत्तिः स्थिता स्यादित्याशङ्क्या ऽऽह ।

व्युत्पत्तिरिह कार्येऽर्थे व्यवहारानुसारिणी ।

किं तु निर्धारणामात्र वेदवाक्यविमर्शजम् ॥

तत्रैतदेव तावद्रक्तवयम् । न केवलं वेदे लोकव्यवहारादेव शब्दार्थावधारणं किं तु प्रसिद्धार्थपदसम्बन्धादपि पदान्तरान्वययोग्यार्थाभिधायकत्वे स्थिते तदनुरूपार्थाभिधायकता निर्णयितएव । एतच्च यववराहाधिकरणे व्युत्पादितं, व्यवहारत एव सम्बन्धावधारणादुभयथा ऽऽपि व्यवहारदर्शनात्समा विप्रतिपत्तिरिति पूर्वः पक्षः । पदान्तरसम्बन्धादपि पदान्तरार्थाध्यवसानं भवत्येव तेन वैदिकवाक्यशेषान्वयार्हता ऽऽलोचनेन दीर्घशूकाद्यर्थमेवेति राद्धान्तः । तथा त्रिवृच्छब्दे यूपाहवनीयादिषु शक्त्यवधारणाल्लोकेऽपि चायं व्यवहारो बहुलमुपलभ्यते । तथा च सति वैदिकनियोज्यान्वययोग्यतया लिङादीनामपूर्वकार्याभिधायकत्वनिरूपो नानुपपन्नः । अयं चापरो विशेषो यल्लिङादियुक्तानां वाक्यानां कार्यार्थत्वं तत्तावद्बुद्धव्यवहार एव सिद्धं, किं तु लिङादिप्रत्ययानां तद्वाच-

वाक्यार्थमातृकाया द्वितीयः परिच्छेदः । १९३

कता तच्चापूर्वमित्येतावन्मात्रं वैदिकपदसम्बन्धादवसीयतइति ।
एकदेशिनमधुना निराकर्तुमुपन्यस्यति ।

व्यवहारत एवाहुर्व्युत्पत्तिमपरे पुनः ।

कार्ये मानान्तरावेद्ये क्रियादिव्यतिरेकिणि ॥

अस्यार्थः । के चिदेवमाहुः । लिङादियुक्तवाक्यश्रवणे
प्रवृत्तिदर्शनात्कार्यावगतिनिबन्धनत्वात्प्रवृत्तेः कार्यमात्रमेव ते-
षामर्थः । न क्रियादिरूपता, तस्यां शब्दस्य प्रवृत्त्यनुपयो-
गित्वादिति क्रियानिष्कृष्टकार्याभिधायिता लौकिकव्यवहा-
रादेव निर्णयिते इति ।

तदिदमयुक्तमिति प्रतिजानीते ।

सितेतरइव त्वेष पक्षश्चित्तं न कर्षति ।

चन्द्रातपामलन्यायप्रवासमालिनीकृतः ॥

कथमित्याह ।

कार्यमानान्तरावेद्यैः पार्श्वस्थस्तन्निबन्धनम् ।

व्यवहारं कथंकार शब्दात्प्रागवबुध्यताम् ॥

व्यवहारमविज्ञाय तन्निबन्धनतद्गता ।

प्रतिपत्तिः कथं ज्ञेया शब्दशक्तिः कथन्तराम् ॥

इदमत्राकृतम् । यद्यपि कार्यमात्रमेव प्रवृत्त्युपयोगीति
तावन्मात्रमेव शब्दार्थः, तथापि तस्य लोके क्रियागतस्यैव
प्रवर्तकत्वदर्शनाद् शक्यते क्रियाश्रितता प्रयेतुम् । यथा कृ-
तिमात्रस्य शब्दार्थत्वेऽपि व्यक्त्याश्रितता ऽऽपि न प्रतिक्षिप्यते ।
तथा क्रियाश्रितत्वं प्रमाणान्तरप्रमितं न प्रतिक्षेपमर्हति । तेन
क्रियातिरिक्तकार्याभिधायि न प्रसिद्धम् । यदि परं तन्निब-

न्धनव्यवहारदर्शनमेव स्यात् । तदा तद्दर्शनात्तद्धेतुभूतप्रति-
पक्ष्यन्यथानुपपत्त्या अनुमानेन शब्दस्य 'वाचकत्वाध्यवसान
भवेत् । न चैतदस्ति, तस्य शब्दादन्यतः प्रागनवमात्तन्निव-
धनव्यवहाराप्रतिपत्तिः । तदप्रतिपत्तौ च तद्धेतुभूतप्रतिपक्ष्य-
नुमानान्न शक्तिकल्पनोपपत्तिः ।

तत्राकूतं विवृणोति ।

कार्यप्रतीतिमात्रं च प्रवृत्तेरनुमीयताम् ।

किं तु कार्या क्रियैवेह लोकदृष्ट्याऽऽवसीयते ॥

लोकप्रतीतिं क्रियारूपत्वं च न शक्यते ऽपह्नोतुमिति
कार्यमात्रार्थत्वे क्रियैव कार्यतया लिङ्गाद्यर्थ इति निश्चीयते ।
न पुनःप्रमाणान्तरादपूर्वमिति । अन्ये पुनर्वेदार्थबोधकस्वार्थ-
वचननिबन्धनप्रवृत्तिदर्शनेनातीन्द्रिये कार्ये लिङ्गादयो व्युत्प-
द्यन्तइत्याहुः । यदि आचार्यवचनादपि क्रियैव कार्यतया ऽऽव-
गम्यते । तदा तस्याः स्वयं दुःखरूपत्वात्पुरुषार्थान्तरानुव-
न्धनं विना प्रवृत्त्यसम्भवान्नियमेन सुखार्थिनः प्रवृत्तिर्न स्या-
त्ततश्च संध्योपासनादौ पुरुषार्थोऽस्ति । तस्मात्क्रियातिरिक्त-
कार्यमाचार्यवचनेभ्यो ऽवगम्यतइति ।

तान्प्रत्याह ।

वेदार्थाचार्यवाक्येषु प्रवृत्तिर्या ऽऽपि दृश्यते ।

तत्राप्येषैव सम्बन्धपरिज्ञानविधा भवेत् ॥

आचार्यवाक्यश्रवणादपि शिष्याणां या सन्ध्योपास-
नादौ प्रवृत्तिः तत्रापि बालः स्वविषयनिरूपितं क्रियाकार्य-

वाक्यार्थमातृकाया द्वितीयः परिच्छेदः । १९५

त्वावगममेव कारणत्वेन परिकल्पयेत् । फलं विना च तदनु-
पपत्तेः फलावगममपि सम्भावयेत् । व्युत्पत्त्यनुसारेण वेदा-
र्थमपि प्रतिपद्यमानो नित्यनैमित्तिकाधिकारयोरपि फलं क-
ल्पयेत् । स एवं बाल्यदशायां व्युत्पन्नः स्वयमाचार्यपदवी-
मधिरूढो वेदार्थं प्रतीक्ष्य शिष्येभ्य उपदिशन्क्रियामेव कार्य-
तया प्रतिपादयेत् नापूर्वं कार्यम् ।

उपसंहरति ।

तस्माल्लोकानुसारेण व्युत्पत्तिः कार्यमात्रके ॥

तस्य त्वपूर्वरूपत्वं वेदवाक्यानुसारतः ॥

एवमपूर्वकार्याभिधायित्वे सिद्धे चोदयति ।

ननु लोकविरोधित्वं पक्षेऽस्मिन्नपि दृश्यते ।

सर्वदेव यतो लोके क्रिया कार्यैव गम्यते ॥

परिहरति ।

भवेदेवं विरुध्येते कार्येऽपूर्वेऽपि लौकिके ।

प्रतिपत्तिवियोगौ चेत् क्रियाकार्यत्वगोचरौ ॥

यदि क्रियाकार्यत्वगोचरौ लौकिकत्वप्रतिपत्तिप्रयोगौ
अपूर्वकार्याभिधायित्वपक्षाङ्गीकारे विरुध्येते ततो लोकविरुद्ध-
त्व स्यात् अस्मत्पक्षस्य । न चैतदस्तीत्याह ।

अपूर्वं हि क्रियासाध्यं साधिता मग्नं क्रिया ।

तस्मादपूर्वसाध्यत्वं क्रियासाध्यत्वसङ्गतम् ॥

प्रमाणान्तरगम्य हि लोकः शब्दैर्विवक्षति ।

क्रियाकार्यत्व एवातः प्रयोगो लक्षणान्वितः ॥

प्रतिपत्तिप्रयोगौ हि नावश्यं श्रौतवृत्त्यनुसारिण्येव ।

लक्षणयाऽऽपि लोकेदर्शनात् तेन यद्यप्युक्तेन न्यायेनापूर्वमेव कार्यं लिङादीनामभिधेयम् । तथापि तस्य क्रियाकार्यत्वाव्यभिचारात्तत्र लक्षणया तयोर्नानुपपत्तिः । क्रियासाध्यं त्वपूर्वं साधिता च सती क्रियासाधनं भवतीत्यपूर्वेण सह क्रियाकार्यत्वं नित्यसम्बद्धमिति शक्यते तल्लक्षयितुम् । यत्तु श्रौतपदार्थे लोके लिङादि न प्रयुज्यतइति, तत्तस्यापूर्वात्मनः प्रमाणान्तराप्रतीतत्वात्प्रतीतविषयत्वाच्च लौकिकप्रयोगस्य ।

यद्येषा लक्षणा किमिति तर्हि लोको नावगच्छतीत्याह ।

लक्षणानभिमानं तु मुख्यार्थानवधारणात् ।

यत्तु मुख्यार्थकुशलास्तेषां लाक्षणिकत्वधीः ॥

इति । मुख्यमर्थमविदित्वा लाक्षणिकमपि अर्थं श्रौतमिव मन्यते । म्लेच्छा इव यववराहाद्यर्थम् । मुख्यार्थविवेकिनां तु परीक्षकाणां लाक्षणिकत्वधीरिति ।

उपसंहरति ।

तस्मान्मानान्तरावेद्यं कार्यमर्थान्तरान्वितम् ।

वेदवाक्यं ब्रवीतीति सक्षेपो ऽयमुदाहृतः ॥

ग्रन्थस्य कर्तुंश्च संज्ञां प्रयोजनं चाह ।

वाक्यार्थमातृकेयं प्रभाकरगुरुदर्शनानुसारेण ।

अनसूयुबोधनार्थं शालिकनाथेन सग्रथिता ॥

रचिता सञ्चरितानामनुग्रहं कर्तुं कामेन ।

वाक्यार्थमातृक्राया वृत्तिरियं शालिकेनैव ॥

इति श्रीशालिकनाथमिश्रकृतायां वाक्यार्थमातृका-

वृत्तौ द्वितीयः परिच्छेदः ।

समाप्ता च्येयं प्रकरणपञ्चिकायां वाक्यार्थमातृकावृत्तिः ।

विषयकरणीयं प्रकरणम् ।



प्रभाकरमतं सम्यगालोच्य क्रियते मया ।

विषयं करणं चैव विवेक्तुं युक्तिवर्णना ॥

ज्योतिष्टोमेन स्वर्गकामो यजेतेत्यादिषु स्वर्गकामादिर्नि-
योज्यत्वेन सम्बध्यमानो नास्वर्गसाधने कार्ये बोध्यतया नेतु-
मलम् । क्रिया क्षणभाविनी न कालान्तरभाविनः स्वर्गादेः
साधनायोपपद्यते इति कालान्तरावस्थायि क्रियातो भिन्नं
कार्यमपूर्वं लिङादयो बोधयन्तीति स्थितम् । कार्यं च कृती-
प्सितमुच्यते इति । कृतिरात्मव्यापारः पुरुषप्रयत्न इत्यनर्थान्त-
रम् । चेतनश्चात्मा कार्ये बोध्यतयाऽऽन्वयमुपैति । न चान्यव्या-
पाराभिनिर्वर्त्यमन्यः स्वसम्बन्धितया कार्यत्वेन सवेदयितु
मलमित्यात्मनो मानसप्रत्यक्षसमधिगमनीयः प्रयत्नः स्वव्यापा-
रः । अतस्तन्निर्वर्त्यमेवापूर्वं कार्यमात्मा मन्यते । प्रयत्न एव
भवितव्येऽपूर्वं प्रयोजकभूतस्य भावयितुरात्मनो व्यापार
इति भावनाशब्देनोच्यते । न च कार्याभिधानं कृतिमनभिद-
धतां लिङादीनामुपपद्यते इति कृतिमप्यभिदधति । अपूर्वं च ।
न च युगपदनेकाभिधानं दोषः । तथाऽवगमात् । आनुगुण्या-
च्च । अवगतो हि प्रमाणेन लिङादीनां कार्याभिधायिता आ-
नुगुण्यात् । कृतिर्गुणभूता प्रधानपदवर्तिन्यपूर्वात्मनि कार्ये,
ऽविवादा च कर्त्तादिसंख्यावाचिता लिङादीनां कार्याभिधा-

यिनामपि । न चाभिधेयतामात्रेण भावनाया एव वाक्यार्थत्वं भाव्यमपूर्वं प्रति गुणभावेनाभिधानात् । प्रधानभावेनापूर्वस्याभिधानात् । तदेवं वाक्यार्थ इति न किं चिदनुपपन्नम् । अत एव भगवतो भाष्यकारस्य तत्रतत्र व्यवहारः पुरुषप्रयत्नः प्रकरणतो ऽपूर्वस्य नोच्यतइति । तस्य तथाविधस्य कार्यस्य नूनं केन चिद्भावावर्थेनावच्छेदः । नहि प्रयत्नो भावार्थमन्तरेणास्ति । सर्वो हि पुरुषप्रयत्नः कं चिद्भावावर्थमवश्यमाश्रयति । तेन विना तदभावात् । तेन प्रयत्नाविनाभावी भावार्थः प्रयत्नाभिनिर्वर्त्यमपूर्वमवाच्छिनत्ति । अवच्छेदकतयैव विषयभावम् । यत्रैव हि यो भवति नान्यत्र स तस्य विषय इति विषयविदः, अनन्यत्र भावो विषयार्थः । अत एव भाव्य एवार्थो विषयः । भाव्यस्यैव पुरुषप्रयत्नगोचरत्वात् । तेन कार्याभिधायिभिः सह विषयबोधकतयैव भावार्थः कर्मशब्दः समभिध्याहारं प्रथममर्हति । तस्य प्रतिपत्त्यनुबन्धत्वात् । अविषयं ह्यपूर्वं कार्यं प्रत्येतुमशक्यम् । प्रतीतस्य च कार्यस्य साधना ऽऽकाङ्क्षा । तेन न जघन्यया साधनतया भावार्थानामपूर्वेण सहान्वयः । किं तु प्रतीच्युपायतामेव मन्यमानो भगवानेवं ब्रूते । नह्यविषयान्नियोगान्नियोगज्ञानमुत्पद्यतइति । सच विषयीभूतभावार्थावच्छिन्नो विध्यर्थः कार्यात्मा प्रतीतः करणमितिकर्तव्यतां चापेक्षते । अन्यत्रापि साध्ये दर्शनात् । तत्र स एव भावार्थो विषयीभूतः करणमिस्रवसीयते । कृतिव्याप्यत्वात् । यो हि यया कृत्वा ऽन्यार्थप्रवृत्तया विषयीक्रियते स एव तत्र करणम् । यथा परशुरुद्धमननिपतनाभ्यां काष्ठगतद्वैधीभवनलक्षणकार्ये प्रवृत्ताभ्यां व्याप्यमानस्तयोरेव द्विधाभवनलक्षणफलावच्छेदलब्धद्वैधीकरणव्यपदेशयोश्छिदिधातुवाच्ययोः करणं, तथे-

हापि अपूर्वार्थप्रवृत्तपुरुषप्रयत्नव्याप्यमानो भावार्थस्तस्मिन्नेव प्रयत्ने अपूर्वभावनारूपे करणम् । ननु कथं प्रयत्नलब्धात्मा भावार्थो भावनायां करणभाव्यमानतया हि कर्मैव स्यात् । उच्यते । तत्र न कर्म तावदपूर्वार्थकृतिविषयत्वात् । सर्वस्यैव हि कारकाणि कर्तव्यतिरिक्तानि तद्व्यापारव्याप्यानि नचैतावता तानि कर्मता प्रतिभजन्ते । अनीप्सितत्वात् । क्व चिच्चाानीप्सिते कर्मता दृश्यतएव । यथाऽग्निहोत्रं जुहोतीति । करणं तु यद्यपि स्वरूपनिर्वृत्तौ न सम्भवति । तथाप्यपूर्वभावनारूपता तदधीनेति नानुपपन्नम् । यथा परशोरेव । नहि परशुः कर्म । करणं तु भवति, अनीप्सितत्वात् । उद्यमनपतनयोर्द्वैधीकरणभवनरूपतायास्तदधीनत्वात् । परशुसम्बन्धप्रभावेन ह्युद्यमनपतने द्वेधाभवनफलनिष्पादकतया द्वेधाभवने कारणातां भजेते । अत उद्भिदा यजेतेति तृतीया निर्देशोपपत्तेः । अपूर्वभावनायां कारणत्वाद्यागस्य तन्नामत्वाच्चोद्भिच्छब्दस्य । एवं चापूर्वफलयोरेकैव भावना, एकत्वात्पुरुषप्रयत्नस्य, एकमेव च कारणं तद्भावनाव्याप्यत्वादेकैव भाव्यतेति । अत एव च साध्यविवृद्धिरिति प्राभाकराः । यदि विषयीभूतस्य करणता, हन्त तर्हि दर्शपूर्णमासाभ्यामित्यत्र तन्त्राभिहितानां तन्त्रेणैव प्रतिपत्त्यनुबन्धत्वाद्विषयभावस्यैकत्वादेकमेव कारणं स्यात् । ततश्च भेदेनेतिकर्तव्यतासम्बन्धो न स्यात् । उच्यते । न सम्यगवधृतमायुष्मता श्रुतिशालिनां वचः । यदेव विषयीभूत तदेव कारणं नान्यदिति । तस्यार्थः । प्रतीत्यनुबन्धतया च विषयभावः स यथाभिधानमवकल्पते प्रतिपत्त्युपायत्वादभिधानस्य । अतस्तन्त्राभिधानात्सहितानां विषयभावः कारणं सिद्ध्यनुबन्धो नियो-

गस्य यथास्वभावं वेदितव्यम् । स्वभावाधीना हि साधकानां साधकतति स्वभावभेदे हि भिन्ना साधकता । साधकत्वे च कृतिविषयत्वात्कारणतेतिभेदेन कारणभावः । नन्वेवं प्रत्येकं कारणभावाश्रयणे कारणान्तरनिरपेक्षणा किमिति नियोग-
सिद्धिहेतुता न भवति । नैवम् । यथाश्रुतकरणाधीनसिद्धि-
त्वान्नियोगस्य । तत्र बहूनि करणानि तस्य श्रूयन्ते इति त-
थैव तस्य सिद्धिः । अनेककरणसम्पाद्यतापि एकस्य दृष्टा । यथा
गमनस्याश्वेन शिबिकया वा गच्छतीति । भिन्नस्तत्र कारणव्या-
पार इति यद्युच्येत । अत्राप्युत्पत्त्यपूर्वाण्यवान्तरव्यापारभूतानि
भिन्नानि सङ्गिरामहे एव । अत एव तद्भेदेत भिन्नत्वात्कारणभा-
वस्य परमापूर्वप्रयुक्तत्वे ऽप्याज्यौषधसान्नाय्यधर्माणामसङ्करः ।
अपूर्वसाधननिवेशितत्वाद्धर्माणां तस्य च भेदात् । ये पुनर्या-
गादीनामपूर्वं चान्तरा भावनां नानुमन्यते । तेषां यागादीनां
करणभावो दुर्घटः । अव्यापाररूपत्वादपूर्वस्य, व्यापारसम्ब-
न्धप्रसवत्वाच्च कारणभावस्य । गौणकरणत्वमिति चेत् । कथं
तर्हि इति कर्तव्यतासम्बन्धः । कारणं हि इतिकर्तव्यतया स-
म्बध्यते । गौणं च न कारणं, नहि गौणो मुख्यधर्मः सम्भ-
वति । ये ऽपि सर्वाख्यातेष्वेव भावनाभिधानमाहुः, तेषामपि
मतमस्मभ्यं न रोचते । नहि कार्यानिभिधायिषु लिङादिषु
भावनाभिधाने प्रमाणमस्ति । यदपि करोति पचतीति उत्तर-
दर्शनप्रमाणमुपन्यस्त, तदपि न । साधकव्यापारविशेषप्रश्नो
ह्ययं किं करोतीति तत्र पचतीत्युत्तरेणापि तदेव निर्दिश्यते ।
यच्च व्यापारमात्रवाचिधातृच्चारणमात्रं न क्रियते । तत्र ताव-
न्मात्रस्यापभ्रंशत्वात्प्रत्ययान्तरोच्चारणं च प्रश्नेन सहासम्बन्धः ।
अत एवाचेतने व्यापारे वर्तमानापदेशादीनां प्रयोगः । लि-

ङ्गदयस्तु चेतनमेवाधिकृत्य प्रयुज्यन्ते । न चाचेतनेषु गौणः प्रयोगः । मुख्यत्वे ऽप्यविरोधात्कर्त्रादिसङ्ख्यादिमात्रवचनत्वेन रथो गच्छतीत्यादिषु लङर्थः तेनाचेतने ऽपि मुख्य एव लङर्थ इति । धातूनामेव क्रियावाचित्वात्प्रथमोपनिपाती व्यापार एव धात्वर्थो युक्तः । जघन्यौ संयोगविभागौ किञ्चानेकार्थता ऽऽप्यापद्येत । केवलस्य संयोगस्यावाच्यत्वात्संयोगजेऽपि संयोगेऽच्छ गच्छतीत्यप्रयोगाद्विभागजेऽपि विभागे प्रयोगानुपलब्धेः । न केवलस्य विभागस्य गमिवाच्यतेति किमनेन मनीषिकानिर्मितेन बालजल्पितेन मनोहारिणा निर्बन्धेन

शालिकनाथेन कृतं कृतिनामुपकारसिद्धये सम्यक्
समुदीक्ष्य वा गुरुमतं सम्यग्विवक्ष्यकरणीयमिदम्

इति ।

प्रकरणपञ्चिकायाम् ।

अङ्गपारायणम् ।

व्याख्याविकल्पसम्भवमङ्गान्यधिकृत्य संशयं ह्येतुम् ॥
परमं प्रभाकरगुरोर्गम्भीर भावमभिधास्ये ॥

इह चतुर्विधमङ्गजातं जातिगुणद्रव्यभावार्थात्मकं तत्र भा-
वार्थात्मकमपि द्विविधं संनिपत्त्योपकारकमारादुपकारकं च
तत्र संनिपत्त्योपकारकं चतुर्विधं, साध्यभूतोत्पत्तिप्राप्तिविकृ-
तिसंस्कृतिभेदात् । यथाक्रमं संयवनदोहनविलापनप्रोक्षणा-
दिरूपम्, संयवनेन प्रागभूतः पिण्ड उत्पद्यते । सदेव क्षीर दो-
हननं प्राप्यते । विलापनेन पार्थीवं संहतावस्थामपवाध्येतरा
द्रवावस्थाज्यस्योत्पद्यते । पार्थिवं ह्याज्यं गन्धवत्त्वात्स्वभावतः
संहतरूपमग्नियोगेन द्रवीभवति । तदाह भगवान्काश्यपः ।
“सर्पिर्जतुमधूच्छिष्टानां पार्थिवानामग्निसयोगाद् द्रवत्वमद्भिः
सामान्य”मिति । तथा च शाब्दैरप्युक्तम् । अग्निसंयोगेनाज्यं
द्रवीभवतीति च्चिप्रसयप्रयोगादिति । प्रोक्षणं तु द्रव्यस्य न
प्रागवस्थाध्वमेन दशान्तरमादधातीति । श्लोकश्चात्र भवति ।

पूर्वावस्थाप्रहाणेन दशान्तरपरिग्रहः ।

विकारमाहुः संस्कारं केवलातिशयोदये ॥

इति । किं पुनरेषां चतुर्णामपि सन्निपत्त्योपकारित्वे ल-
क्षणं, यत्कारकविध्यपेक्षं फलं जनयति तत्संनिपत्त्योपकार-
कम् । यथा कर्त्तरि स्थानं, कर्मण्यवधातादि, अधिकरणे द-

ध्यानयनमित्यूहनीयं, तत्र सन्निपत्त्योपकारकाङ्गवाक्येषु के चिन्पृथग्विधीनभ्युपगच्छन्ति । ते हि मन्यन्ते । यद्यत्र पृथ-
ग्विधयो नाभ्युपगम्येरंस्तदा ऽधिकृताधिकारादङ्गतैवावघाता-
दीनां न स्यात् । नच द्रव्यसंबन्धमुखेन प्रकृताधिकारापूर्व-
संबन्धादङ्गता सिद्धिः । ब्रीह्यादिशब्दानामाकृतिवचनत्वात्,
यद्यपि कार्यप्रसासन्नतया व्यक्तीनां तल्लक्षणार्थो जातिशब्दः,
तथापि व्यक्तिसामान्यं लक्ष्येत नापूर्वविशेषसंबन्धा व्यक्तिः । न च
प्रकृताग्रेयीवत्तदपूर्वसंबन्धव्यक्तिवशेनापूर्वसंबन्धस्तथापि यथा-
ग्रेयीन्यायेन सन्निहितव्यक्तिपरिग्रहः, तथापि स्वरूपेणैव तासां
प्रकृतव्यक्तिपरिग्रहेण प्रतीतिः, न पुनरपूर्वविशेषसाधनतया
तस्य स्वरूपस्य लाक्षणिकत्वात् । न च लक्षितलक्षणायां प्र-
माणमस्ति । तथाहि जात्या व्यक्तिर्लक्ष्यते । व्यक्त्या च साध-
नविशेष इति लक्षितलक्षणा प्रकरणाभावादयुक्ता । अतएव
चाग्नेय्या ऽऽग्नीध्रमुपतिष्ठते इति सप्तपि प्रकृतपरिग्रहे न ऋगन्त-
रेणाग्नीध्र उपस्थातव्यः । अत एव च न तत्र विनियुक्तविनि-
योगविरोधः । कार्यान्तरसाधनतया चाग्नीध्रोपस्थाने ऽवि-
नियोगात् । एव च स्वरूपमात्रेणावघातादीनां संबन्धान्नापूर्व-
विशेष सम्बन्धासिद्धिः । दीक्षणीयावाङ्मयमनवत् । यथा स्वा-
वान्तरापूर्वमम्बन्धाद्वाङ्मयमो नाधिकारापूर्वानुप्रवेशी तथा
ऽवघाताद्यपि स्यात् । ततश्चाधिकारपूर्व प्रत्यवघातादीनामङ्गता
न स्यात्तदनङ्गत्वे च तत्प्रयुक्त्यभावादवघातादीनामनुष्ठानं न
स्यात् । अतो ऽवघातादिषूत्पत्तिनियोगो ऽङ्गीकरणीयः । त-
स्मिन् खलवाश्रिते अधिकाराभावेन तस्यानुष्ठानानुपपत्तेर-
धिकारिणि कल्पयितव्ये प्रकृताधिकारापूर्वो ऽधिकृत एव
प्रयाजादिष्ववाधिक्रियते इति उपायोपेयभावात्तदङ्गत्वसि-

द्विरिति । तदिदं तत्र भवानुपाध्यायो न मृष्यति । अनभिज्ञौ भवान्विषयनियोज्यानामिति । अवघातादिषु शब्दतो वस्तुतो वस्तुस्वभावतश्च प्रोक्षणादिषु शब्दत एव तुषकरणाविमोचनादि दृष्टमदृष्टं च कार्यमङ्गीक्रियते । तत्र यदि नियोगो ऽप्यपर आश्रीयते कार्यभूतस्तदा कार्यद्वयमेकस्मिन्कार्ये नान्वीयते । न च यथा स्वर्गादिकं फलं तथा भूतमेव तद्वद्वितुमर्हति । तस्य च नियोज्यविशेषणत्वेनान्वयसम्भवात् । न च तुषकरणाविमोचनादिनियोज्यविशेषणं क्रियाफलत्वात् यदेव नियोगात्फल तदेव नियोज्यविशेषणतामनुभवति । साध्यविशिष्टो हि नियोज्यस्तदेव कार्यतया प्रतिपत्तुमर्हति यदेव तस्य साध्यं साधयति इति नियोज्यविशेषणस्य सिद्धिरवसीयते । यच्च क्रिया फलं न तन्नियोगात्सिध्यतीति न तद्विशिष्टो नियोगे नियोज्यतामश्नुते । न च प्रतीततुषकरणाविमोचादिकार्यसागो युक्तः, प्रतीतहानादेव । ननु च नियोगाभिधायिलिङ्गादिप्रयोगवशेन नियोगो ऽपि प्रतीत एवेति तुल्यो दोषः । उच्यते । सन्निहिते विधौ विधिरवगम्यमानः स एव तावदवगन्तुमुचितः । तत्र यदि तद्विषयानुप्रवेशिता विषयस्य न स्यात् । भवेद्विध्यन्तरम् । अनुप्रविशति चावघातादिप्रकृतविषये तदर्थब्रीह्यादिसम्बन्धात् । तथा हि सन्निहिताधिकारिनियोगपरतयैवावहन्त्यादिभिः पदैरवघातादय उच्यन्ते । तथाभूतानां तेषां क्रियाकारकभावोपदेशात् । यदि स्वरूपमात्रावस्थितैर्ब्रीह्यादिभिः सह सम्बन्धः स्यात्तदा तदधिकारसम्बन्धो न स्यात्तदीयसाधनविशेषलक्षणया ब्रीह्यादिभिः पदैरवस्थापितो ऽवघातादिभिरन्वीयते न स्वरूपमात्रं एवं चोपदेश एव यवेष्वप्यवघातादयः सिद्धा भवन्ति, साधनभावस्याविशेषात् ।

अत एव चावघातादयो नियोगसाधनतया ऽप्राप्ता एव विधीयन्ते । नियमस्तु प्रयोजनम् । यदि नियोगाङ्गतया ऽवघातादयो न विधीयेरन् । तदा पुरोडाशमात्रासिद्ध्यर्थतया न खदलनाद्यप्याक्षिप्येत, नियोगाङ्गतया त्ववघातादिषु विहितेषु तैर्विना नियोगसिद्ध्यनुपपत्तेर्नियमेन तेष्वक्षिप्यन्ते नियोगाङ्गता तु पक्षे ऽप्यप्राप्ता । नियोगस्यालौकिकतया तदङ्गस्यापि शब्दादन्यतो ऽनवगमान्नियोगाङ्गत्वाच्चावघातादीनां नियोगसम्बन्धः प्राप्तः स लिङ्गादिभिरनूयते । ननु यद्यवघातादीनां नियोगसम्बन्धो ऽस्ति कथं तर्हि तेषां नियोगाविषयत्वम् । उच्यते । किन्तु यस्य नियोगस्य सिद्धिरेव कार्यः स विषयः, अवघातादीनां च तुषकणविमोचनाद्यवान्तरकार्यं कुर्वतां नियोगाविषयत्वं, तेन नियोगाविषयत्वमङ्गता चेति सिद्धम् । विधेयास्त्ववघातादयो नियोगसिद्ध्यर्थतयोपादीयमानत्वात्तदुक्तं, “ यत्तु तत्सिद्ध्यर्थमुपादीयते तद्विधेयमिति तत्र व्यवहारः ” इति । तदेव नियोगप्रत्यभिज्ञोपबृंहितसन्निधानमात्रेणैवावघातादीनां नियोगाङ्गता न पदार्थान्वयमुखेनेति सिद्धम् । येषां पुनः पदार्थान्वयमुखेनानुप्रवेशो ऽभिमतस्तेषां प्रकरणाधीनस्य पाञ्चदश्यस्यानारभ्याधीनस्य च साम्प्रदश्यस्य सामिधेनीसम्बन्धमुखेनानुप्रवेशिनोरविशेषादुभयोरपि प्रकृतावेव नियोगो विकल्पश्च स्यात् । सन्निधानमात्रेण तु प्रकरणाधानस्य ग्रहणं शीघ्रं पाञ्चदश्यमधिकारानुप्रविष्टमिति तदव-
रुद्धे साम्प्रदश्यमधिकारविधौ चानुप्रविशति तेन विकृतावेव तस्य निवेश इति । यदि सन्निधानतो ऽधिकारविधानानुप्रवेशः तर्हि पर्णतादीनामनारभ्याधीतानां कथमनुप्रवेशः । उच्यते । जुह्वादयो ऽव्यभिचरितक्रतुसम्बन्धा इति तत्सम्बन्धमुखेन

क्रतुसम्बन्धतिद्धिः । तत्सम्बन्धेनैव च जुह्वादिषु पर्णतादि-
 सम्बन्धात् । अत एव हिरण्यं भार्यमिति स्वतन्त्रमेवाधिकार-
 नियोगविषयः । हिरण्यस्य क्रतुसम्बन्धव्यभिचारात् । ये च
 पदार्थस्वरूपानर्थकत्वापत्तेस्तत्सम्बन्धावस्थान्वयपूर्वकं ग्राहका-
 न्वयमाहुः । तेषामिदमेव तावत्कथम्, आनर्थक्येन न भवित-
 व्यमिति, वेदवाक्यत्वादिति चेत्, वेदनानर्थकेन न भवितव्य-
 मिति न राज्ञा ज्ञापितं, यस्यार्थो गम्यते तस्य मा भूदानर्थ-
 क्यम् । अनवसीयमानार्थस्य त्वर्थवत्त्व मनोरथमात्रविजृम्भि-
 तम् । पक्षान्तरालम्बनेनाप्यर्थवत्ता भवत्येवेति परं संनिधान-
 वशेन नियोगाङ्गताभ्युपगमः । सन्निधानमपि सम्बन्धे कार-
 णमिति वाक्यविदः । सम्बन्धश्च गुणप्रधानभावमन्तरेण न
 स्यात् । तत्र न च कार्यमन्यथा भवतीति नियोग एव प्रधान-
 म् । अङ्गपवघातादयः । यदि वा ऽनर्थको न नियोगस-
 म्बन्धः तदा च तृच उत्तमः पर्याप्त इति द्वादशाह विधिवि-
 रोधान्न क्रतुसम्बन्धे ह्येष पर्याप्त उच्यते । तेन तत्र पदार्थमात्र
 सम्बन्धे एवातिः क्रान्तमिति आनर्थक्यं नास्ति । तथा हि-
 रण्यस्यः स्रुवो भवन्ति इति स्मृचामव्यभिचारितक्रतुसम्बन्धानां
 धर्मविधेरानर्थक्यं नास्तीति न प्रकृताधिकारसम्बन्धः स्यात् ।
 किं चानर्थक्यपरिहाराय पूर्वसम्बन्धो ऽभ्युपेयेत किमिति स-
 न्निहितापूर्वसम्बन्धे स आश्रीयते । यदि सन्निधानमात्रेण
 ततश्च अग्नेस्तृणान्यपचिनोति नाग्निहोत्रे एव व्यवतिष्ठे-
 त । अथ सन्निधानविशेषात्तदपूर्वसम्बन्धिनामग्न्यादी-
 नां परिग्रहः तदा वरं संनिधानविशेषात्तदपूर्वसंबन्ध एवास्तु ।
 किं परम्पराश्रयणेन । यथा क्रियाकारकभावेनान्विताभिधानं,
 यथा प्रयोजनप्रयोजनिभावेन लोके प्रतिपन्नम् । नहि ब्रीह्या-

दयः प्रयोजनतां प्रतिपत्तुमर्हन्ति इति तत्परित्यागेनापूर्वेण सह प्रयोजनप्रयोजनिभावेन संबन्धः । ये चावघातादिष्ववान्तरा-पूर्वाणि सङ्गिरन्ते तेषां मते प्रोक्षिताभ्यामुलूखलमुसलाभ्याम-वहन्तीति प्रोक्षणं दीक्षणीयावाङ्मियमवदवान्तरापूर्वप्रयुक्तं स्या-त्ततः स त्रैधातवीयायां वाङ्मियमो न स्यात्तथा नखनिभिन्नैः प्रोक्षणं न स्यात्तत्प्रयोजकं रूपं तत्र नास्तीति । नचैतद्वाच्यं, तु-षकणविवेचनाधिकार्यमुखेनाधिकारापूर्वमेव प्रयोजकमिति । वाङ्मियमे ऽपि तथा प्रसङ्गादीक्षणीयायामपि कृत्वपेक्षितत्वोत्प-त्तिरिति तदधिकार्यं नास्तीति ज्योतिष्टोम एव प्रयोजको वा-ङ्मियमस्य स्यात् । तदीक्षितत्वोत्पादिकायां त्रैधातवीयाया-मपि स्यात् । ननु चावघातादिष्ववान्तरविधयो नेष्यन्ते, कथं तर्हि “नचाविहितमङ्गं भवती”ति अङ्गेष्वेवान्तरविध्यवगमो भाष्यकारस्य । उच्यते । आरादुपकारके ऽनृतवदनप्रतिषेधे चावान्तरविधिरङ्गीकृतः । तद्व्यतिरेकेणाङ्गत्वानुपपत्तेः । स्व-रूपेण क्षणिकत्वात्कर्मणामुपकारजननकाले तदनवस्थानाद-ङ्गत्वं न घटतइति इहैव वक्ष्यामः । अत एव “संहन्यमानमन्त्र-वचनो ऽसन्निपत्त्योपकारिणि न पुरुषप्रयत्नश्रवणमनुवदति” इति वदति भाष्यकारो यत्र ह्यवान्तरविधिरस्ति तत्र पुरुषप्रयत्न-श्रवणं नानुवादः । यदेव तदवान्तरापूर्वं तत्कार्यतया लिङ्गा-दिवाच्यम् । न च कृतिरूपपुरुषप्रयत्नानभिधाने कृत्यवच्छिन्न-स्वभावस्था कार्याभिधानोपपत्तिरिति तदर्थं पुरुषप्रयत्नाभि-धानं युक्तमिति नाविवक्षितः पुरुषप्रयत्नः । एवं नियोगप्रत्य-भिज्ञोपबृंहितसंनिधिसमाम्नानादवघातादयो ऽवहन्त्यादिपदैर-धिकारनियोगैर्दमर्थेनान्वयिनो ऽवगता सन्तस्तदन्वितावस्थैर्त्रि-ह्यादिभिः सह क्रियाकारकभावेनान्विता न प्रतिशेषतां प्रतिप-

द्यन्ते । किं पुनरवघातस्य ब्रीह्यादिशेषत्वे प्रमाणम् । कार्य-
मिति ब्रूमः । तदा हि न कार्यमन्यार्थं भवति । ६ यत्त्वादेव ।
तेन यत्कार्येण संबद्ध तत्तावत्तदर्थम् । यदपि च कार्यैदमर्थ्या-
पन्नेन संबद्ध तेनापि सह यस्य साध्यसाधनभावस्तदपि तदर्थमेव
कार्यैदमर्थ्यापन्नस्यान्यैदमर्थं प्रमाणाभावात् । एवं च सर्वे-
ष्वशेषशेषित्वं वेदितव्यम् । यदि कार्यत एवैदमर्थ्यावगमः ।
कथं तर्हि श्रुत्यादीनां विनियोगकारणत्वम् । द्वारविशेषसमर्प-
कतया कार्यविशेषकरतया हि शेषः शेषिणि शेषतामापद्यते ।
नान्यथा अर्काश्चत्करस्य शेषत्वानुपपत्तेः । तत्र श्रुतिः ।
ब्रीहीनवहन्तीति द्वितीयात्मिका ब्रीह्यादिगत तुषकण्विमो-
चनादिसमभिव्याहृतक्रियासाध्यभूतं समर्पयन्ती नियोगकर-
णतामनुभवति । न पुनरन्विततयैव शेषितां ब्रीह्यादीनामवघा-
तस्य च शेषतामाह । गां ददातीसादिषु व्यभिचारात् । क्रि-
याजन्यफलभागिता हि सर्वत्राव्यभिचारिणी द्वितीया वाच्या ।
न शेषिता, व्यभिचारिस्त्वात् । क्रियाजन्यस्य फलस्य भागि-
कारकमेव तत्कर्म तच्च किं चिदीप्सित भूतभाव्युपयोगात् । किं
चिच्चानीप्सितमनुपयोगात् । तेनैव विशेषेण भगवतः पाणिनेः
सूत्रद्वयम् । कर्तुरीप्सिततमं कर्म । तथायुक्तं चानीप्सितमि-
ति । येषां मते शेषितैव द्वितीयादीनामर्थः । तेषां मते सुवर्णं
भार्यमिति क्रतुधर्म एव स्यात् । श्रुतानुगुणाधिकारानुप्रवेश-
तैव न्याय्या यतः न स्वतन्त्राधिकारकल्पना एवमतः सु-
वर्णशेषित्वस्यागप्रसङ्गात् । क्रियाजन्यफलभागित्वे तु शब्दार्थे
न श्रुतहानिरिति स्वतन्त्रकर्तृतावगमात् । तत्कारणभूताधि-
कारत्वेनैव न्याय्या प्रकृतनियोगाप्रसभिज्ञानाद् नियोगान्तरे
स्थिरे प्रजाप्रतिव्रताधिकारवत् कल्पनेनाधिकारकल्पनैवोचि-

तेति स्नानादिषु वस्तुस्वभावपर्यालोचनया लिङ्गात्कर्तृसंस्कार-
रूपकार्याङ्गीकारः । तेन कर्त्तरिशेषितामानादीनां सामर्थ्या-
त्सामर्थ्यमात्रं च लिङ्गम् । नाभिधानसामर्थ्यमेवं सति आज्यं
जुहोतीत्यादिषु वाक्यादतिक्रमस्य होमः कार्यतया प्रतीयत-
इति वाक्येनापि न विनियोगः सन्निपत्त्योपकारकारणम् । न
च प्रकरणेन विनियोगः सम्भवति येषां प्रकरण कल्पयति
तेषां प्रकरणाधीनो विनियोग इतिकर्तव्यताकाङ्क्षाप्रकरणम् ।
तथाच करणोपकारः । कार्यभूतः कल्प्यते, तथासौ सन्निप-
त्त्योपकारिणां द्वारमिति न तेषां प्रकरणेन विनियोगः । स्था-
नसमाख्ययोरपि सन्निपत्त्योपकारकारिणि प्रति न कार्यक-
ल्पकतेति न विनियोगकारणत्वम् । एवं सन्निपत्त्योपकारकाणां
नियोगैदमर्थमभिधानतो विनियोगतश्च कारकैदमर्थमुपा-
दानतश्चाधिकारनियोगकरणीभूतयागाद्यैदमर्थं विनियोगा-
क्षेपो ह्युपादानम् । तत्कृतं प्रोक्षणादेः क्रत्वर्थत्वम् । यदि यदी-
यप्रकरणोपकारता प्रोक्षणादेर्न स्यात् तदा केनापरेण प्रका-
रेण तदन्विता विनियोगप्रतीतिर्निर्वहतीति नियोग एव तद-
न्वितः प्रतिपन्नस्तस्य करणोपकारकताकल्प्य करणैदमर्थमा-
क्षिपतीति तत्कृतमेव प्रोक्षणादेः क्रत्वर्थत्वं विनियोगात्पुनः
करणैदमर्थमेवेति । कथं पुनस्तेषां करणोपकारकता तुषक-
णविमोचनादिकार्यपरम्परादानेनोपकार्यविशेषादायकतया ।
नन्वेव सति कारकानुप्रवेशिनामवघातादीनां करणशरीरविशे-
षादायकतया करणोपकारकत्वं, प्रयाजादीनां तु व्यतिरिक्त-
कारकानुग्रहजनकतेति न सर्वैरेक उपकारः क्रियते । ततश्च
सर्वैरेकेतिकर्तव्यतेति न स्यात् । उच्यते, उपकार्यविशेषायत्त-
त्वादुपकारसिद्धेरुपपन्नमुपकार्यस्य हि विशेषस्योपकारक क-

ल्पयितुं शक्यते । नान्यस्येखवधातादिविनियोगादवगम्यते ।
 एवं चेदुपपन्नमवधातादेरपि प्रयाजादिभिः सह करणोपकारज-
 नकत्वम् । कस्मात्पुनः प्रयाजादिवदवधातादयो ऽप्युपकारका
 नाभ्युपेयन्ते । प्रकृताधिकारनियोगप्रत्यभिज्ञानात् । सम्भवति
 चात्र नियोगैक्य तदीयव्रीहिसंस्कारगुणेनेत्युक्तम् । प्रयाजा-
 दितुल्यत्वे हि अवधातादीनामङ्गीक्रियमाणे उत्पत्तिनियोगा-
 न्तरमाश्रयणीयमिति वक्ष्यामः । तत्र संग्रहश्लोकाः ।

सन्निधानवशोत्पन्ना प्रकृता पूर्वभाविनी ।
 भावाधिष्ठा त्वभिज्ञेति तदनुग्रहकाङ्क्षया ॥
 अवहन्त्यादिभिः शब्दैः कार्यान्वितपदार्थकैः ।
 प्रकृतापूर्वमम्बन्धेन स्वार्थो ऽभिधीयते ॥
 तथा सति तदीयत्वं तेषां रक्षितुमिच्छता ।
 ब्रीह्यादिभिः पदैर्युक्ता कार्यसाधनलक्षणा ॥
 क्रियाकारकसम्बन्धो ह्यतत्साधनगोचरः ।
 शेषबोधो ऽपि तस्यैव श्रौतत्वाद्यनुसारतः ॥

इति प्रकरणपञ्चिकाया अङ्गपारायणे
 सन्निपत्योपकारकपरिच्छेदः ॥

अङ्गपारायणं नाम प्रकरणम् ।

आरादुपकारकं च द्विविधम् । अदृष्टप्रयोजनं दृष्टादृष्ट-
योजनं च । समिधो यजतीत्यादिष्वस्य कारकगतं किं चित्प्र-
योजनं न दृश्यते । तत्र केचित्तावदधिकारापूर्वमिद्वयमेषा-
मधिकृताधिकारमिच्छन्ति । ते हि मन्यन्ते उत्पत्तिनियोगास्ता-
वत्समिदादिषु निर्विवादं संमताः । न च नियोगो नियोज्यम-
न्तरेणाभिधीयते । तथा च मति विश्वजिदादिषु नियोज्यप-
रिकल्पना न स्यात्तत्र च नियोज्ये कल्पयितव्ये यद्यनुषङ्गः
फलपदस्य कल्पयेत यदि वा विश्वजिन्यायेन वाधिकारी क-
ल्पयेत तदाधिकारापूर्वस्येतिकर्तव्यताकाङ्क्षा न परिपूर्णेति । न
परमापूर्वाधिकारकत्वेनाधिकारिणि सत्युपायोपेयभावो गम्य-
ते । न ह्यन्यथाधिकृताधिकारभाव उपपद्यते । यस्य न परमापूर्व-
साध्यश्च परमापूर्वाधिकारः । न च यथा स्वर्गकामो यजनेत्यादौ
साध्यस्वर्गनिशिष्टाधिकारिणि स्वर्गयागयोरुपायोपेयभावः तथे-
हापि समिदादिपरमापूर्वयोः । तत्र च न कार्यमन्यार्थमिति
न्यायेनाधिकारनियोगैदमर्थमेव समिदादीनामवमीयते । त-
दिदं ग्राहकग्रहणमिति गीयते तत्रोत्पत्तिविशिष्टाग्नेयादिकर-
णारुद्धे परमापूर्वे प्रकारान्तरेणैदमर्थानुपपत्तिरितिकर्तव्य-
तात्वेनैव सम्बन्ध इति । तदिदमुपपन्नमिति प्राभाकराः । यदि
सर्वस्य नियोगस्य नियोज्यान्विताभिधानमाश्रीयते । तत्र रा-

जस्यैकानामिज्याविशेषाणामुत्पत्तिविनियोगानामपि साधि-
कारत्वं स्यात् । ततो ऽभिषेचनीयतन्त्रमध्ये पठितानां विदेवना-
दीनामभिषेचनीयावान्तरापूर्वप्रकरणेन तदङ्गतैव न स्यात् ।
अथोच्येत नादृष्टार्थं नियोगो नियोज्यान्वितो ऽभिधीयते किं त्व-
नुष्ठानलब्धये । अभिषेचनीयादयश्च परमापूर्वप्रयुक्त्यैव लब्धा-
नुष्ठानाः परमापूर्वस्यापि तद्विषयत्वात्तेनैव स्वसिद्धयर्थं विषयी-
भूतास्विज्यासु प्रयुज्यमानासु तद्विषयोत्पत्तिनियोगा अपि ल-
ब्धसिद्धयो न स्वसिद्धये नियोज्यान्तरमाकाङ्क्षतीति । तर्हि
प्रयाजादिनियोगा अपि विनियुक्तविषयत्वान्नाधिकारान्तरम-
पेक्षेरन् । स्यान्मतं विनियोग एव तेषामधिकृताधिकारमन्तरे-
णानुपपन्न इति । तदसत् । नियोगैदमर्थ्यमात्रेण प्रथमशब्दे-
नावगताधिकारसंबन्धानां प्रकरणेनेतिकर्तव्यतात्वेन विनियो-
गात् । तथाहि अधिकारविधिसनिधौ यजतीत्यादयो निरधि-
कारा एव तावदाम्नायन्ते । तत्र योसावधिकारविधिः स एव
प्रयोजनभूतो निरधिकारैः समिदादिभिः स्वयमप्रयोजनभूतै-
रन्वितः शब्देनाभिधीयते । समिदानि वाक्यानि च द्रव्यदेव-
ताविशिष्टानि यागस्वरूपाण्येव सन्निधापयन्ति सन्निधापनमा-
त्रेण तैः सहाधिकारनियोगस्यान्वयः । यदि च सन्निधानं
नाद्रियेत तदा समिदादिष्वपि किमिति परमापूर्वाधिकारी क-
ल्प्यते । तदेवं सन्निधानमात्रतः सिद्धमुपकारैदमर्थ्यं कथं भव-
तीत्यपेक्षा । तथा साध्यभूतस्याधिकारापूर्वस्य कथमित्याका-
ङ्क्षा । तेन करणोपकार एव तेषां द्वारमाश्रीयते । तत्र यदैद-
मर्थ्येनान्विताभिधानं तद्ग्राहकग्रहणम् । यच्च तेषां करणोप-
कारद्वारपरिकल्पनं स एव प्रकरणविनियोगः । नन्वेवमवा-
न्तरापूर्वाण्यपह्नुतानि । नापह्नुष्यामहे । यद्यपि प्रथमं लि-

ङादयो न व्यतिरिक्तं नियोगं प्रतिपादयितुमीशते । अवह-
न्यादिष्विव शङ्क्यमानाधिकारानियोगानुवादकत्वात् । तथा-
प्यधिकारनियोगं प्रति एषां क्षणभङ्गनामवान्तरापूर्वाण्यजन-
यतामङ्गतोपपद्यतइति पश्चादधिकारापूर्वाङ्गभावोपपादनायाश्र-
यणीया अवान्तरापूर्वाणि लिङाभिधेयान्युपेयन्ते । तदेतदीक्ष-
णीयावाङ्मयमाधिकरणे व्युत्पादितम् । नन्वेवमाश्रयिष्ववा-
न्तरापूर्वाभ्युपगमो यथा तथा तत्रैव वक्ष्यामः । यानि च ता-
न्यवान्तरापूर्वाङ्गान्वितानि शब्देनाङ्गभूतानि अधिकारापूर्वं प्र-
त्युपनीयन्ते । नन्वेवं तर्हि दीक्षणीयादिषु वाङ्मयमस्यावान्त-
रापूर्वप्रयुक्तता न स्यात् । किं तु प्रोक्षिताभ्यामवहन्तीति त-
दपूर्वप्रयुक्ततैवापद्येत । न । तत्स्वरूपनिष्पत्त्यर्थत्वाद्यद्यप्य-
वान्तरापूर्वाणां परामापूर्वाङ्गितया भावः तथापि स्वरूपनिष्प-
त्त्यर्थ एव वाङ्मयमादिको धर्मः । न दीक्षणीयायामनुब्रूया-
दिति दीक्षणीयामंबद्धावान्तरापूर्वस्वरूपसंबन्धावगमात् । न
च तेषां स्वरूपपरित्यागेनाङ्गाङ्गभावलक्षणा युक्ता । लक्षणैव
यतः, न च स्वरूपार्थत्वेनानुमानम् । स्वरूपस्यैवानन्यगम्य-
सिद्धित्वात् । शब्दैकगम्यसिद्धिकं सर्वमपूर्वमवघातादीनां तु
प्रमाणान्तरावसेयसिद्धीनां विनापि प्रोक्षणं स्वरूपसिद्धेः स्वरूपार्थत्वे ऽयुक्तं नियमनियोगस्यानुष्ठानम् । तदेवं स्वयमङ्ग-
त्वाल्लब्धानुष्ठानेषु प्रयाजादिषु नाधिकारकल्पनावकाशः । ते-
नैव प्रकारेण प्रधानविषयेषु व्युत्पत्तिनियोगेषु करणावान्तरा-
भावो वेदितव्यः । यो हि तमवान्तरव्यापारं नाभ्युपगच्छति
तस्य कारणभेदो न स्यात् । दर्शपूर्णमासादिषु तथाग्रेयादि-
धर्मा उपांशुयाजादिषु भवेयुः । परमापूर्वप्रयुक्तत्वात्तत्प्रतिस-
न्धानभावाविशेषात् । अवान्तरव्यापारभेदे तु युक्ता व्यव-

स्था । अन्यथा आग्नेयस्य कर्णता । अन्यथा उपांशुयाजा-
दीनामिति । बृहद्रथन्तरयोः स्तुतिसाधनयोरपि अन्यथा साध-
नतेति धर्मव्यवस्था । तथा पार्वणहोमयोरपि । अत एव वि-
कृतिषु बाधः । नहि यथाग्नेयस्याऽपूर्वसाधनता । तथा सौ-
र्यस्येति प्रकृतद्वाराभावेन पार्वणहोमयोर्बाधः । ये च सन्त्यवा-
न्तरापूर्वाणि न साधनरूपाणि आचक्षते । न तेषामवान्तर-
व्यापारतेति प्राचीनसकलदोषप्रसङ्गः । कार्योत्पत्तिनिमित्ता-
भावेन हि अवान्तरव्यापारता । अन्यथा आश्रमादेरपि कृषि-
समुत्पाद्यविलेखनवन्नवसस्याधिगमेऽवान्तरव्यापारतापत्तेः । न-
न्वेवमधिकारशून्यत्वे दीक्षणीयादिष्वतिदेशो न स्यात् । उच्यते ।
निरधिकाराणामपि कार्यत्वाविशेषादनिर्ज्ञातोपायत्वाच्च युक्तै-
व कथमित्याकाङ्क्षा । नन्वेवमङ्गीकृतमवान्तरप्रकरणम् । कर्त-
व्यस्य कथमित्याकाङ्क्षाप्रकरणमिति मीमांसकप्रसिद्धिः । ना-
वान्तरप्रकरणं नाम प्रमाणमस्ति प्रमेयाभावे प्रमाणत्वानुपप-
त्तेः । यावदेव तान्यवान्तरापूर्वाणि नावगम्यन्ते तावदेव स-
र्वस्यारादुपकारकस्य पदार्थजातस्याविशेषेण प्रधानविधिप-
रिगृहीतत्वात् । पश्चात्तु सर्वेषामधिकारानुप्रवेशाविशेषान्ना-
न्योन्यं तादर्थ्यमस्तीति नावातरप्रकरणविनियोज्यसम्भवः ।
यानि तु वाक्यादिभिस्तेष्ववान्तरापूर्वाणि निवेशितानि तत्र
प्रतिष्ठितानि न परमापूर्वं सक्रमिष्यन्ति । नन्वेवं प्रयाजादिषु
सौमिकविध्यतप्रमङ्गः । नायं दोषः । यदि निरधिकाराणा-
मपि साधिकाराणामिव स्वारसिकाकाङ्क्षा भवेत् । भवेदेवम् ।
अननुष्ठेयत्वान्न स्वाभाविकीतिकर्तव्यताकाङ्क्षा । कथं पुनर-
कार्यताऽननुष्ठेयताच । नूनं भवान् अश्रुतपूर्वः सप्रमादः वि-
विक्तं हि तत्रेद गुरुणा । यदेव हि पुरुषेण ममेदं कार्यमिति

निरपेक्षमेवावगम्यते तदनुष्ठेयम् । यत्तु तत्तिद्धयर्थं प्रागसिद्धं
 सद्विनियुज्यते तत्कार्यम् । परमापूर्वं च निरपेक्ष कार्यमवग-
 म्यते । कार्यावगमाद्धि फलावगतिः । न फलावगतेः कार्य-
 तेति षष्ठाद्ये क्षुण्णम् । अतः सिद्धो ऽनुष्ठेयकार्यविवेकः । यदेव
 चानुष्ठेय तत्रैव कथमित्याकाङ्क्षा न कार्यमात्रे । अवहीनस्तर्हि
 प्रयाजादीनामेव दीक्षणीयादिषु आकाङ्क्षापह्वेनातिदेशः । न
 सम्यगवगतं मतमस्माकं भवता । अयं हि नो राद्धान्तः ।
 स्वारसिकीतिकर्तव्यताकाङ्क्षानिरधिकाराणां नास्ति । कार-
 णान्तरममुस्या तु नापन्हूयते । तत्र दीक्षणीयादिषु प्रयाजा-
 दिदर्शनेनेति कर्तव्यताकाङ्क्षा कल्प्यते । स्वरसतो ऽप्याकाङ्क्षा-
 शून्यस्य कारणान्तरोपनिपातनिबन्धनाकाङ्क्षा । यथा पटो भ-
 वतीति निराकाङ्क्षस्यापि पदद्वयस्य रक्तपटोच्चारणाद्रक्त
 प्रसाकाङ्क्षा अन्यथा रक्तः पटो भवतीत्यनन्वयप्रसङ्गः । एवं
 प्रयाजादिषु न किं चिदाकाङ्क्षेत्यापने कारणान्तरमस्तीति न
 सौमिकधर्मातिदेशः सिद्धश्च दीक्षणीयादिष्वैष्टिकविध्यन्त-
 लाभः । ये त्वधिकृताधिकाराभ्युपगमेन साधिकारतामङ्गनि-
 योगानामाहुः । तेषां प्रयाजादिषु रात्रिसत्रन्यायेनार्थवादिक-
 फलकाम एवाधिकारी प्राप्नोति इति नाधिकृताधिकारसम्भ-
 वः । स्यान्मतमितिकर्तव्यताकाङ्क्षा प्रधानविधेर्न परिपूर्णतइति ।
 मा परिधूरि प्रयोजनं तु परिपूर्णम् । न प्रमाणम् । अर्थवाद-
 पदानि प्रमाणांशोपनिपातीनि तेषां परोक्षावृत्तिर्माभूदिति त-
 त्प्रतिपाद्यफलकाम एवाधिकारी युक्तः । साधिकारविधिसं-
 निधिमात्रेण तु निरधिकाराणां प्रतीतेर्तादर्थ्येऽधिकाराकाङ्क्षा
 नास्तीत्यर्थवादपदानि अर्थवादमात्रपर्ययसायीन्येव । तथा
 पयोव्रतं ब्राह्मणस्येत्यादिषु भोजनाय प्रवृत्तस्य द्रव्यार्जन-

नियमवत्स्ववाक्यएवाधिकारिणो लब्धत्वान्न प्रधानप्रवृत्तस्या-
धिकारकल्पना शक्यते कल्पयितुम् । अथ स्वातन्त्र्य पयोत्रता-
दीनामापद्यते । तथा नानृतं वदेदिति । प्रकरणाधीते ऽपि ।
निषिध्यमानक्रियाकर्तुरधिकारावगमान्न प्रकरणानुप्रवेशसम्भ-
वः । तथा भिन्ने जुहोतीति निमित्तस्याधिकारिविशेषणत्वादि-
ना निमित्तकल्पनादधिकारिविशेषणलाभान्न होमस्य दर्शपू-
र्णामाङ्गत्वलाभः । न वेदमिह साधनम् । भिन्नशब्दस्य यौगिक-
त्वात्प्रकृतिगामित्वे सति निमित्तवतो ऽप्यधिकारे ऽधिकृतस्या-
धिकार इति । प्रकरणे भिन्नस्य । विनियोगात्तद्धि प्रकरण-
सनिहितं यत्तत्र विनियुक्तम् । नच भिन्नस्य विनियोगो ऽस्ति ।
अपि वाधकाराकाङ्क्षायामधिकारे कल्पयितुमुपक्रान्ते किमि-
त्यर्थेन संनिधानेनाधिकारः कल्प्यते वरं भवत्वनुषङ्गः साक्षा-
च्छ्रुतस्याधिकारपदस्य प्रधानवाक्ये तु श्रुते ऽधिकारपदे प्रधानेन
सहमबन्धे सति सन्निहितानामश्रुताधिकाराणां साधिकारैद-
मर्थेनान्वितानामधिकाराकाङ्क्षैव नास्तीति अनुषङ्गनिराकरणे
मूलयुक्तिः । अभ्युच्यमात्रं तु वरमनुषङ्गः । इतिकर्तव्यता-
काङ्क्षापरिपूरणमेवेति । अपि च प्रत्येक समिधो यजतीत्यादिषु
प्रधानाधिकृतस्याधिकारावगमात्प्रत्येकमेव समिदादीनां प्रधा-
नोपायभावात् प्रत्येकमितिकर्तव्यताभावः स्यात् । अवान्तर-
विधयो हि तदा स्वविषयाणामुपायभूतं प्रकल्पयन्ति । कर-
णारुद्धे परमापूर्वं करणतासम्भवात्करणोपकारजनकतयैवो-
पायभावात्कल्पनम् । ततश्चानपेक्ष्योपायभावमाश्रित्यैकस्यैव क-
रणोपकारसंपादकत्वात् विकल्पः समिदादीनां स्यादधिका-
रिविधिना तु तावत्तादर्थ्यमात्रग्रहणे तस्य तदन्वितस्यान्यथा-
नुपपत्तेस्तादर्थ्यसिद्धयर्थं करणोपकारजनकता स्यात्तदा वि-

कल्पे सति नित्यवदन्वयो नोपसंहियेत । मिलितानां तज्जनक-
ताश्रयणो सर्वेषां तदन्वयोपसंहार इति न प्रत्येकमितिकर्त-
व्यताभावः । उपायोपेयभावे तु तादर्थ्येनान्वये सति वैकल्पि-
कत्वादुपायभावस्य तथैवान्वयो ऽपीति युक्तम् । किं चाधिकृ-
ताधिकारेण सर्वेषु साधिकारेषु सत्सु प्रयाजादेरितिकर्तव्यता-
काङ्क्षा स्वारसिकीति सौमिकधर्मातिदेशस्तेषु स्यात् । नच वाच्यं
सखामप्याकाङ्क्षायामितरेतराश्रयतया न तेषु सौमिकधर्मा-
तिदेशः सोमो हि दीक्षणीयाभिरङ्गवान् दीक्षणीयादीन्यैष्टि-
कधर्मग्राहीणि, यदि चेष्टावपि प्रयाजादिषु सौमिकधर्माः प्र-
वर्तन्ते । तदा स्फुटतरमितरेतराश्रयत्वमिति । तदिदं बाल-
जनजल्पितम् । सोमे हि विनाप्यैष्टिकधर्मप्राप्त्या दीक्षणीया-
दिमात्रनिबन्धन एवोपकारः तथेष्टावपि सौमिकधर्मनिरपेक्ष
एवोपकारः । यदि परमतयोरङ्गनिबद्धयोरुपकारं गृह्णाति
अत्र चोपकारकृतृप्तेरविशेषान्न कश्चिदोषः । निरधिकारेष्व-
ङ्गेषु न स्वारसिकीतिकर्तव्यताकाङ्क्षा । किंतु लिङ्गबलोत्थाप-
नीयेति दर्शितमादौ । तेन लिङ्गरहितेषु नाकाङ्क्षोदय इति न
प्रयाजादिषु सौमिकधर्मातिदेशः । के चिदाहुः यदि संनिधिसमा-
ञ्जानमात्रेण प्रकृताधिकारानुप्रवेशो न भवति तदा ज्योतिष्टोम-
प्रकरणे समाम्नातस्य षोडशिन उत्तरे ऽहनि त्रिरात्रस्य गृह्यतइति
वैकृतत्वमेव स्यात् । तदसत् । ग्रहणस्याबाध्यतया ग्राह्यमपेक्षणी-
यम् । तत्र प्रकृततया लोकतश्च स एव ग्राह्यत्वेनान्वयं याति स
च ज्योतिष्टोमाधिकारसंबद्ध इति । तदनुप्रवेशः पश्चात्तु तस्य
वाक्येन पुनर्द्विरात्रसंबन्ध इति नानुपपन्नं किं चिद् । तदेव-
मारानुपकारकेषु प्रथमं तादर्थ्येनाधिकारनियोगं प्रत्यन्वितेषु
साधिकारेण विधिनानुष्ठेयभूतेन करणोपकारे कृतृप्ते तं प्रति-

नाधिकारनियोगेन जनकत्वकल्पनम् । नच क्षणिकभावे तेषां परस्परं स्वरूपेणासंभवतां संभूयोपकारजनकतामापद्यते इति अवान्तरापूर्वाणि स्वीक्रियन्ते । एवमाश्रयिषु विनाप्यपूर्वेण द्रव्यदेवतासंस्कारमुखेन करणोपकारजनकसिद्धिरिति नापूर्वसमाश्रयणे किं च न प्रमाणं किं च दृङ्मालायां न तव दृष्टम् । दर्शितं हि तत्रेदं चतुर्धा तुर्येन साक्षाद्द्रव्यदेवतोपकारो यागः किं तु स्वाङ्गभूतमन्त्राद्यंशमुखेन । न च योगे ऽधिकाराननुप्रविष्टे तयोस्तत्र विनियोगोपपत्तिः । न चापूर्वमन्तरेण यागस्याधिकारानुप्रवेश इति अवश्याश्रयणीयमवान्तरापूर्वम् । तेषां चादृष्टतया न प्रयोजनत्वम् । दृष्टतया च द्रव्यदेवतासंस्कार एव प्रयोजकः । तत्रापि द्रव्यदेवतासंस्कारयोर्द्रव्यप्रतिपत्तिरेव प्रयोजिका यागे द्रव्यस्य साक्षाद्वापारादिति मन्तव्यम् । द्रव्यस्य तु न श्रुतिविनियोगः । न कचिद्द्रव्यस्य द्वारं श्रुतिः समर्पयति । नन्वप्राकरणीको ऽपि द्रव्यस्य विनियोगः साक्षात्करणोपकारजनकत्वाभावात्तस्य लिङ्गेन समारूयया स्थानेन भावार्थ एव जनकतया संबन्धः । गुणदेवतयोस्तु वाक्ये न विनियोगः । नानाव्यापारत्वात्कारणानाम् । अङ्गसाधनतद्द्रव्योपादाने तदवच्छेदकयाऽऽसेव तयोरुपयोग इति न कारकतया विनियोगो विरुद्धयते । यातु मङ्ग्या उत्पन्नकर्मसमवायीया एकादश प्रयाजान्यजतीति उत्पन्नानां कर्मणां विधानासंभवात्कर्माश्रिता विधीयते । यद्यपि चोद्देश्यगतं विशेषणं वाक्यभेदभयेन विवक्षां नार्हतीति । प्रयाजादीनां साहित्यं न विवक्षितम् । तथापि तस्य पृथक्कनिवेशित्वान्न प्रत्येकमभिसंबन्धः । किं तु समुदायेनैव । नचाभ्यासं विना तस्य प्रतिपत्तिरित्यर्थादभ्यासाश्रयणम् । प्राकृतक्रमानुग्रहाल्लब्धा-

धिकारनिधौ च परिपूरणम् । यः पुनरुत्पद्यमानकर्मसमवेतः
नासौ विधेयः स हि विधीयमानानि कर्माण्यवाच्छ्रनन्ति ।
नच तथा विधेयत्वसंभवः । बहुषु विहितेषु सप्रयोगेण परिल-
भ्यते एवेति न पृथग्विधेयत्वमवलम्बते अविधेयभूतावपि तौ
भावार्थावभिन्दन्न विधावुपकरोतीति स नान्वयी । यस्तु भि-
न्नप्रातिपदिकाभिधेयः सो ऽरुणिमादिवन्न कर्मणि कारकतया
विधीयते । यः पुनरयं विभक्त्यभिधेयः । तस्य यद्यपि शक्त्या
प्रातिपदिकार्थसंबन्धः । तथापि तस्य तन्मात्रसंबन्धे प्रकरणा-
समाम्नानायादितो ग्रहसंबन्धो नोपपद्यतइति ग्राहकीयावस्था-
सबन्धितैवौपादानिकीति निर्णयते विनियुक्तस्य पश्चादेरुपा-
दानमनवाच्छ्रस्य न सभवतीत्यस्ति तदवच्छेदकभूतसङ्ख्या-
पेशा सङ्ख्यायाश्च प्रतीतग्राहकान्वयनिर्वाहायाश्रयापेक्षेति तद-
वस्थासंनिधिताविधिः कल्पयति । उपादानलक्षणो विधिव्या-
पार आक्षेपापरपर्यायो मीमांसकैः प्रतिपन्नः । उत्पत्त्यधिका-
रनियोगप्रयोगविषयः प्रतिज्ञायते । तस्य च यथा प्रतीतविध्य-
नुपपत्तिरेव बीजम् । सौर्यश्चरु निर्वपेदित्यादौ साधिकारो वि-
धिः प्रसङ्गत उत्पत्तिं विनानुपपद्यमानः उत्पत्तिमाक्षिपति । नहि-
क्षणिकं यागमात्रमुत्पत्तिनियोगानपेक्षमधिकारासिद्धिसमर्थमिति
बहुयोक्तं विश्वजिदादिष्वधिकारमन्तरेणानुष्ठानासंभवात्कार्यरू-
पस्य विधेरवगतस्यानुपपत्तिरधिकारकल्पनाबीजम् । सङ्ख्या-
न्वितश्च विध्यर्थः प्रतीतः तदन्वयोपपत्तये ग्राहकीयदशासंब-
न्धितामापादयति । निमित्तएवेति यो ऽधिकारे साध्यभूतो वि-
धिरनुष्ठानापरनामालङ्कारणस्य प्रयोजनमाक्षिपति । कामाधि-
कारे तु कामसिद्धिस्तदायत्तत्वान्मानसीप्रवृत्तिः प्रागेव प्राप्त-
ानुष्ठानप्रवृत्तावप्यप्रतिहता निमित्ततास्तीति विधिरप्रयो-

जकः । उभयत्राङ्गेषु क्रतुरेव प्रयोजकः । क्रतूपकारद्वारत्वात्तेषाम् । यदेव हि यस्य कार्यं तदेव तस्य प्रयोजकम् । क्रतूपकारश्चाङ्गानां कार्यमेतदेवानुष्ठाननिमित्तं यच्च विधिना स्वसिद्धयर्थमाक्षिप्यते तद्विधेयमिति तत्त्वज्ञाः । नन्वेवं विश्वजिदादावधिकारो ऽप्याक्षिप्ततया विधेय एव स्यात् । उच्यते । नाधिकारस्य नियोगसिद्धौ व्यापारः । किं तु कर्तृत्वस्य यत्प्रतिपत्त्यर्थश्चाधिकारापेक्षः इति एवं च विधिना स्वसिद्धयर्थमनाक्षिप्यमाणत्वाच्च क्रमो विधेय इति मीमांसकानामुद्धारः । क्रमस्य पाञ्चमिकस्य न किं चिदधिधानमस्ति न चानभिहितस्य तस्य वैनियोगिकमौपादानिकं वा शेषत्वं घटते । न वा शेषभूतस्य विधिराक्षेपाय प्रभवति । यस्तु वषट्कर्तुः प्रथमभक्ष इति प्रथमशब्दाभिधेयः क्रमः स हि विनियोज्यो विधेयश्चेतिनिबन्धनकारः । अत एवासौ न नीलीयेतेति ततः पञ्चमे हि यस्तावच्छ्रौतक्रमः अध्वर्युर्गृहपतिं दीक्षयित्वेसादौ न तस्य किं चिदधिधानमस्ति । कथं तर्हि प्रतीयते । च्क्षाप्रत्ययो ऽपि हि समानकर्तृकेऽर्थे वर्तमानाद्धातोर्विधीयमानो ऽपि य एव प्रथमं प्रयुज्यते तत एव विधीयते तत्र च्क्षाप्रत्ययश्रवणात् । अथ वा प्रयोज्यत्वे स्थिते ऽर्थवित्तिरपि तथैव । यथा प्रयोगवाचित्वादर्यावगते यथावगतिं चानुष्ठानमिति क्रमो ऽपि तथाविध एवावगम्यते । अर्थादिष्वभिधानशङ्कारूपवदेव । अनभिधीयमानस्याप्यवगत्युपायभावस्तत्र तत्र प्रमाणं चिन्तित एव । यदि विध्यर्थं प्रति शेषत्व क्रमस्य नास्ति । कथं तर्हि चोदनालक्षणत्वम् । न विधेयता चोदनालक्षणत्वे हेतुः । अधिकारस्य तदभावप्रसङ्गात् । अविध्यर्थस्तदन्वितः प्रतिपाद्येत इति चोदनालक्षणम् । तर्हि क्रमान्वितो ऽपि प्रयोगविधिरव-

सीयते इति तस्यापि चोदनालक्षणत्वमविरुद्धम् । क्रमविशेष-
परिगृहीतप्रयोगावच्छिन्नो हि प्रयोगविधिः प्रतीयते । अत
एवानङ्गत्वोपक्रमनियमस्य तदादरः । तदभावे प्रयोगानु-
पपत्तेः प्रयोगविधेश्च विशिष्टप्रयोगसाध्यत्वात् । तदेवं द्विवि-
धमौपदेशिकत्वं वैनियोगिकमौपादानिकञ्च । तत्र न यथाधि-
कारं विनियुज्यते । अपि तु यथाविनियोगमधिकारः सामा-
न्यतोऽप्यधिकाराश्रयणेन विनियोगसिद्धेः । यस्यापि प्रति-
प्रकरणं व्यवस्थासिद्धये ग्राहकपूर्वको विनियोगः । यद्यपि
च साधिकारस्यैव ग्राहकत्वम् । तथापि सामान्यतः स्वर्गका-
मादावधिकारिणि लब्धे साधिकारत्वे संपन्ने ग्राहकग्रहणे नि-
वृत्ते नियुक्तेष्वङ्गेषु तदवच्छिन्ने विध्यर्थे कार्यात्मनि तदनुष्ठा-
नसमर्थस्य स्वर्गकामिनोऽधिकार इति पश्चादधिकारिविशेषनि-
यमः । अत एवान्धबधिरपङ्गवादीनामवेक्षणश्रवणातिक्रम-
णाद्यङ्गवति पञ्चार्षेयाणामार्षेयत्रयवरणलक्षणाङ्गभाजि आ-
हवनीयादियोगिनि चानाहिताग्नीनामनधिकारः । तेषां तथा-
विधिविध्यर्थसंपादने स्वाभाविकशक्त्ययोगादिति स्वयमूहनी-
यम् । येषां च न स्वाभाविकीशक्तिरपेता । तेषामधिकारो भ-
वत्येव । अद्रव्याणामसमाधेयव्याधिविशेषपरवशेन्द्रियाणां च ।
ननु तेषामधिकारो न निर्वहसेवापूर्वसिद्धिनिबन्धनत्वात्तस्य ।
तस्याः सकलाङ्गग्रामायत्तत्वात् । सत्यम् । कामाधिकारो न
भवत्येव । तस्य सेतिकर्तव्यताकफलभावनाकरणविषयत्वा-
त्फलकामस्य हि फलभावनां प्रति एककरणीभूतेऽधिकारो
नावकल्पेत सर्वं च करणं सेतिकर्तव्यताकं करणतामनुभवतीति
संमतम् । ततः साङ्गाननुष्ठाने सेतिकर्तव्यताकत्वम् । व्याघाता-
द्विषयाभावाद्विषयिणेऽप्यनुपपत्तेरीधकारविलय एव कामिनाम् ।

निमित्ततश्च केवलभावार्थविषय एवाधिकार इत्यङ्गानुपसंहारे ऽपि विषयप्रमोषान्नाधिकारावगमः । अनपेतश्चाधिकारो यावदुपसंहरणीयाङ्गसंपाद्यतामेव तदानीमवगमयति । औत्सर्गिकी तु सकलाङ्गायत्तिसिद्धि-सिद्धैव । अनेनैवाधिकारेण निमित्ताधिकारे गौणो मुख्यश्च शास्त्रार्थ इति प्राभाकराणामुल्लापः । अस्ति च किं चिदङ्ग निमित्तायत्तविधानम् । तत्सत्येव । निमित्तेऽङ्गं यथा भिन्ने जुहोतीति तत्र चैष शास्त्रार्थः । सति भेदने भेदनहोमसहितो ऽङ्गकलापः करणोपकारं कुर्वन्कार्यमारूढ इति । तदल्पत्वे तु एकल एवेति । यावच्च भेदादिकमावर्तने तावती होमस्यावृत्तिः । एष तावदौपदेशिको ऽङ्गकलापः कार्यनिबन्धनं के चिदन्ये मीमांसका मन्यन्ते । उपदेशो हि प्रतिप्रकरणमङ्गानां व्यवस्थित एव । अपूर्वग्रहणपूर्वकत्वाद्विनियोगस्य । यदि हि दर्शपूर्णमासाभ्यां स्वर्गकामो यजेतेत्यनेन साधिकारं यागमुद्दिश्य समिधो यजतीति समिदादिविधिः स्यात् । तदानीमेवमुद्दिश्य विधानाद्यावद्यागमेव समिदादिविधिरिति यजिषत्सु सर्वापूर्वेषु समिदादिविधानादुपदेशो न व्यवतिष्ठेत् । नहि तदा स्वर्गकामपदं दर्शपूर्णमासपदं च विशेषायातम् । उद्दिश्यमानविशेषणविशेषणविवक्षायां वाक्यभेदापत्तेः । संनिधानमात्रेण त्वान्विताभिधानसिद्धेर्दर्शपूर्णमासाभ्यामित्यधिकारवाक्यत्वे सति समिदादीनां तदनुप्रवेशाद्विनियुक्तविषयतया प्यनुष्ठानसंपत्तेर्दर्शपूर्णमासाभ्यामित्यधिकारद्वारपरिकल्पनम् । तत्र चोपादानलक्षणेन विधिव्यापारेणाङ्गानां समुदितानामुपकारकत्वपरिकल्पनमिति प्रतिप्रकरणमङ्गव्यवस्था । क पुनः केषां कार्यनिबन्धनमङ्गत्वम् । प्राकृतानां वैकृतानां पूर्वेषु तदीयकरणे च यथायथमतिदेशमाचक्षते । प्राकृतानां प्राकृतस्थान-

प्रतीते ऽर्थान्तरसमूहमभिदधाति द्विविधशब्दमुपदेशकं कार्यकं च । तत्र वैकृतापूर्वस्य साध्यभूतस्य सेतिकर्तव्यता ऽऽकाङ्क्षस्य विषयीभूते भावार्थे करणे लब्धे या परेतिकर्तव्यताकाङ्क्षा तस्यां च न प्रकृतिवदुपकारान्तरकल्पनोपपद्यते । क्लृप्तेत्युपकारान्तरे तज्जनकद्विविधपदार्थाकाङ्क्षा पश्चात्तनी सा प्रकरणा-
नधीतपदार्थवर्गसम्बन्धेन न परिपूर्यते । प्राकृते तूपकारे स्वी-
कृते तत्तन्मुखेन द्विविधप्राकृतपदार्थोपस्थापनादाकाङ्क्षा परि-
पूर्यते इति प्राकृतमेवोपकारं स्वीकरोति । कः पुनर्हेतुः स्वी-
करणे नानुमानम् । अव्यभिचारितलिङ्गसम्बन्धाभावान्नोपप-
न्नम् तस्य सादृश्यमात्रविषयत्वात्सिद्धविषयावगाहिनाश्चा-
नयोः कार्यप्रमाणानवतारात् । उच्यते । य एवासौ विनियो-
गाभिधायी लिङादिशब्दः स एव प्राकृतो प्रकारान्वितं स्वा-
र्थमभिदधाति । प्रकृतावपि विध्यर्थपरिकल्पितोपकारिणान्वितं
स्वार्थं लिङादिरेव वक्ति । अन्विताभिधाने चाकाङ्क्षायोग्यता-
संनिधश्च कारणम् । इह च प्राकृतस्योपकारस्यैवैवाकाङ्क्षायो-
ग्यता च तावद्विवादा । संनिधानं तु बुद्धेन प्राकृतनैवा-
पूर्वेण लिङ्गविशेषेण प्राकृतमपूर्वं बुद्धौ संनिधीयते तच्च स्वो-
पकार संनिधापयति । अत एवोपकारसम्बन्ध औपदेशिक
इति तत्त्वविदः । यो हि ग्रन्थेन विध्यर्थेनैवोपस्थापितस्तस्मि-
न्नन्वयमेति स औपदेशिकः । प्रकृताविवोपकारः यथा विश्व-
जिदादावधिकारी । तदेवमुपकारसम्बन्धमुपेतः केन पदार्थ-
वर्गेण जन्यत इति पश्चात्तस्यैव वैकृतस्यापूर्वस्याकाङ्क्षा भवति ।
ननु प्रकृतावात्मोपकारो निर्ज्ञातजनकभुतपदार्थवर्ग इति नाका-
ङ्क्षोदये कारणमस्ति । अत एव पदार्थानामतिदेशो नेति म-
न्यते । यदि पदार्थेष्वपि पश्चाद्भाविन्याकाङ्क्षा तदा तद्धेतुके

प्राकृतानां वैकृतापूर्वसम्बन्धे सति । को नामोपकारस्येव पदार्थानामतिदेशं वारयेत् । अन्यत उत्थस्य ह्यन्येन सम्बन्धोऽतिदेश इत्यतिदेशविदः । अत्र ब्रूमः । यदि करणोपकारप्रयुक्ताः प्रकृतौ पदार्थाः स्युः । तदा निर्ज्ञातेषु जनकेषु पदार्थाकाङ्क्षा नावतरेत् । अपूर्वप्रयुक्तास्तु धर्मा इति मीमांसकाः । तथा सति यदपूर्वप्रयुक्तास्ते धर्मास्तत्सम्बन्ध एवोपकारे तेषां जनकता कल्पिता नान्यसम्बन्धे । अनो वैकृतापूर्वसम्बन्धस्यानिर्ज्ञातोपायस्योपेयाकाङ्क्षा नानुपपन्ना । येषां न प्रकृतिसाधनभावेन पदार्थानामनुष्ठानमेव केवलम् । तेषामौपदेशिकत्वादुपकारसाधनभावस्योद्भाषी न स्याताम् । आकाङ्क्षानिबन्धनेन प्रकृत्यपूर्वसम्बन्धे यथोद्भाषी सिद्ध्यतः तथा तत्रैव वक्ष्यामः । एवं च सत्यां पदार्थाकाङ्क्षायां पश्चादुपकारेण ये प्राकृताः पदार्था बुद्धिविषयतामापद्यन्ते ते ऽन्वयमासादयन्ति केन पुनः सम्बन्धेनोपकारस्तानुपस्थापयति । उच्यते । प्रकृतौ तेषां पदार्थानां तस्य चोपकारस्य जन्यजनकभावः प्रतीत इति तथापूर्वप्रतीत्या स्मृतिस्तेषु जायते । तेषु स्मृतिसंनिहितेषु लब्धान्वयेषु यथा प्रकरणाधीतेषु पश्चादुपकारसाधनत्वं मिलितानां साधनत्वं कल्प्यते । तदाहुः । वैकृतं पदार्थवर्गं प्राकृतमुपकाराटौकितम् । तथाविरूपकारे साधनमेकीकृत्य कल्पयति उपकारलक्षणकार्योपस्थापितप्राकृतपदार्थान्वयजातं च विकृत्यपूर्वकार्यकं शाब्दमुच्यते । न च पदार्थानामपूर्वान्तरसम्बन्धो ऽनुपपन्नः । अन्यदीपस्यान्यसम्बन्धाभावादिति । तद्भावेनोपकारे ऽन्विते तज्जनकाकाङ्क्षायां कार्यतोन्वयावगमात् । अर्थश्रायमतिक्षुण्णकृजुविमलादिषु । तत्र प्राकृतानां सस्काराणां प्राकृतद्रव्यस्थानपतितपदार्थसम्बन्धनिश्चय ऊहापरनामापि कार्यरूपवशात् ।

प्रकृतौ यत्कार्यं प्रतीतमवघातादीनां तदेवेदमिति निश्चये सति यदपूर्वा ह्यवघातादयस्तदीयतण्डुलोत्पत्तिप्रकृतिद्रव्यमवघातादिभिः संस्कार्यमिति प्रकृतौ शास्त्रार्थः । विकृतावपि तादृशा एव नीवारादयः इति धर्मोहस्तेषु । एवं कृष्णलादिष्ववघातादिषु हितेषु द्वारभूतकार्याभावे च यो बाधनिश्चयः । सोऽपि कार्यक-
एव तदेवं तद्विना बाधिताभ्युचितपदार्थजन्यप्राकृत उपकारो विकृताविति स्थितम् । तेषां चौपदेशिकानां कार्यसंबद्धानामनेकप्रधानसंबन्धे प्रयोगविशेषे तन्त्रमनुष्ठानम् । तथा देश-
कालकर्तृणां प्रयोगानुबन्धभूतानां भेदो नावसीयते कार्यस्य वा । भिद्यमाने तु कार्ये कार्यार्थमनुष्ठानमावर्ततएव देशादि-
भेदेऽपि प्रयोगभेदावगमात्, आवृत्तिरेवानुष्ठानस्य । यस्य च परार्थमनुष्ठितस्यापि कार्यं तन्त्रमिदमवगम्यते । तस्यान्यत्राप्यु-
पकारकत्वमेवेति सकृदनुष्ठानमिति ।

नानामितविषयाणां विधिसिद्धौ निमज्जताङ्गानाम् ।

प्रविततगम्भीराणां पारायणमेतदाचरितम् ॥

इति प्रकरणपञ्चिकायामङ्गपारायणं समाप्तम् ।

प्रकरणपञ्चिकायाम् ।

अतिदेशपारायणं नाम प्रकरणम् ।

विकृतौ ये पदार्थानामतिदेशं न मन्वते ।
कराण्योपदेशं च तेषामुत्तरमुच्यते ॥ १ ॥
प्राकृतेनोपकारेण पदार्थैश्चैव विकृतः ।
प्रयोगविधिना स्वेन विधिरन्वित उच्यते ॥ २ ॥
यद्यदाकाङ्क्षितं योग्यं संनिधानं प्रपद्यते ।
तेनान्विता हि विध्यर्थः स्वशब्देनैव भण्यते ॥ ३ ॥
साध्यभूतश्च विध्यर्थ उपकारमपेक्षते ।
तिबादिभिः प्राकृतश्च स योग्यः संनिधाप्यते ॥ ४ ॥
अन्यथा ऽनवगम्यत्वाद्यद्यऽप्यङ्गपुरःसरः ।
उपकारः प्राकृतो ऽसौ विकृतौ संनिधाप्यते ॥ ५ ॥
तथा ऽप्यपेक्षितत्वेन प्रकारं प्रथमं विधिः ।
स्वीकरोति पदार्थास्तु प्रतीतानप्यपेक्षते ॥ ६ ॥
पश्चात्तु तैरपि पुनरुपकारप्रसिद्धये ।
अपेक्षितैस्तद्गुणेन प्राप्तैरन्वयमृच्छति ॥ ७ ॥
गुणप्रधानभावेन सर्वत्रैवान्वयो मतः ।
प्रधानं च विधिधर्मा गुणास्तं प्रति संमताः ॥ ८ ॥
अन्वितस्याभिधानं च न शब्दोपस्थितैः परम् ।
दर्शनात्पितृयज्ञादौ कल्पेनाप्यधिकारिणा ॥ ९ ॥
संबन्धिना न सर्वेण सहसैवान्विताभिधा ।

संबन्धनां संनिधानक्रमेण तु यथायथम् ॥ १० ॥
 प्रकृतौ तु स्वशब्दत्वात्पदार्थानां पुरोन्वयः ।
 उपकारस्य कल्पस्य पश्चादिति परं भिदा ॥ ११ ॥
 व्युत्क्रमेणोपकारेण पदार्थैश्चैव वैकृतः ।
 प्राकृतैर्विधिरन्वेति सो ऽतिदेशश्च सम्मतः ॥ १२ ॥
 यस्य देशे विधिर्यस्मिस्ततो ऽन्यत्रापि तद्वतिः ।
 अतिदेशः प्रकारस्य धर्माणां चैव युज्यते ॥ १३ ॥
 अन्यत्रस्यो यथा ऽन्यत्र प्रकारो ऽन्यत्रमृच्छति ।
 तथा धर्मा अपीष्यन्ते तेषामप्यतिदेश्यता ॥ १४ ॥
 नन्वेवं दशमाद्येन विरोधस्ते प्रसज्यते ।
 नैवं कार्यानिपेक्षो ऽसावतिदेशो निवारितः ॥ १५ ॥
 तद्द्रावेन संबन्धो धर्माणामेव चेद्भवेत् ।
 अनपेक्ष्यप्रकारत्वात्तदा बोधो न सिध्यति ॥ १६ ॥
 प्रकृतौ हि पदार्थानां सम्बन्धे ऽवगते यथा ।
 द्वारं दृष्टमदृष्टं वा सम्बन्धार्थं प्रकल्प्यते ॥ १७ ॥
 कार्यानिपेक्ष्यसम्बन्धे तथैवावगते सति ।
 द्वारं दृष्टमदृष्टं वा कल्प्ये स्याद्विकृतावपि ॥ १८ ॥
 ततो न घटते बाधः कार्यलोपनिबन्धनः ।
 दृष्टाभावे ऽप्यदृष्टस्य द्वारस्य खलु सम्भवात् ॥ १९ ॥
 कार्यापेक्षा यदा धर्मा विकृतौ यान्ति सङ्गतिम् ।
 तदा कार्यालोपेन तेषां बाधः प्रसिद्धयति ॥ २० ॥
 प्राप्नुवन्तो हि कार्येण धर्मा द्वारसमन्विताः ।
 प्राप्नुवन्तीति न द्वारकल्पनावसरस्तदा ॥ २१ ॥
 कलृप्तद्वाराकलोपेन तेषां बाधः प्रमाणवान् ।
 अतिदेशेन धर्माणां प्राप्तानामपि सिद्धयति ॥ २२ ॥

कार्यानपेक्षसम्बन्धो धर्माणामुच्यते यदि ।
 दशमाद्यविरोधः स्यात्तदानीं न च तत्तथा ॥ २३ ॥
 तद्भावेन न किं धर्माः प्रकारो वापि गृह्यते ।
 इत्येषा दशमाद्ये हि चिन्ता बाधप्रसिद्धये ॥ २४ ॥
 पूर्वपक्षी च तत्राह पदार्थानां परिग्रहम् ।
 नोपकारे हि धर्मेभ्यो विना शक्यं निरूपणम् ॥ २५ ॥
 यद्यप्याकाङ्क्षति विधिः प्रकारं प्रथमं स्वयम् ।
 तथापि तस्य प्रकृतावापि नैव स्वरूपतः ॥ २६ ॥
 परिज्ञानं किं तु यथाश्रुतैर्धर्मैस्तथैव हि ।
 तस्मात्पदार्थपूर्वैव सदा तस्या निरूपणा ॥ २७ ॥
 अतः पूर्वप्रतीतत्वात्पदार्थैरेव वैकृतः ।
 विधिः सम्बन्धमाप्नोति तान्गृहीत्वा तु स स्वयम् ॥ २८ ॥
 उपकारं प्रकृतिवत्कल्पयत्यात्मसिद्धये ।
 अतश्च प्राकृते द्वारे लुप्ते बाधं तु नार्हति ॥ २९ ॥
 राद्धन्ती तु वदत्येवं सत्यं धर्माः पुरः सराः ।
 तथापि तेन गृह्यन्ते तदानीमनपेक्षणात् ॥ ३० ॥
 प्रकारं हि पुनः साध्यरूपो विधिरुपेक्षते ।
 न पदार्थानिति हि तान्प्रतीतेनाप्युपेक्षते ॥ ३१ ॥
 प्रकारेणैव सम्बन्धे प्रथमं प्रतिपद्यते ।
 प्रकारकल्पितैः पश्चात्पदार्थैरिति दर्शितम् ॥ ३२ ॥
 धर्माणामन्यदीयानां कथमन्यत्र सङ्गमः ।
 इति चेदुपकारे ऽपि लुल्यमेतदथोच्यते ॥ ३३ ॥
 नोपकारस्य संबन्ध इति हास्यमिदं वचः ।
 यद्यसौ नान्यदीयः स्यात्कथं तर्ह्यितिदिश्यते ॥ ३४ ॥
 अन्यत्र ह्यन्यदीयस्य देशो ऽतिदेश उच्यते ।

तद्बद्धावेन तत्प्राप्तौ विरोधश्चेन्न विद्यते ॥ ३५ ॥
 तद्बद्धावोपपत्त्यर्थं पदार्थेऽपि तत्तमम् ।
 प्रतिपत्तिविरोधो ऽयमन्यदीयान्यसङ्गमे ॥ ३६ ॥
 मुखान्तरेण सम्बन्धे स च नास्ति कथञ्चन ।
 ये तु नेच्छन्ति धर्माणां सम्बन्धं वैकृतैः सह ॥ ३७ ॥
 अपूर्वे प्राकृताङ्गानां ग्रन्थस्तेषां विरुद्धयते ।
 सप्तमाष्टमयोस्तेषां प्रकारप्राप्तिचिन्तनम् ॥ ३८ ॥
 न युक्तं तत्र चिन्ता हि षट्के ऽस्मिन्कार्यबन्धना ।
 नियोगो ऽप्यथ कार्यं चेत्तदर्थमपि चिन्त्यते ॥ ३९ ॥
 चतुर्थाध्यायचिन्तापि षट्के ऽस्मिन्नपतेत्तथा ।
 कार्यतो ह्युपदेशार्थाद्विध्यर्थान्यत्प्रतीयते ॥ ४० ॥
 यथा तस्योपदिष्टत्वं तथाध्यक्षेण वक्ष्यते ।
 तेन विध्यर्थमुत्सृज्य कार्यमन्यत्समाश्रितम् ॥ ४१ ॥
 द्वारमूतमियं चिन्ता कार्यषट्के विधीयते ।
 अतिदेशः पदार्थानां तेन षट्के ऽत्र चिन्तितः ॥ ४२ ॥
 तस्यैव हेतुभूतः स उपकारो ऽपि दर्शितः ।
 षड्भिर्दीक्षयतीत्यत्र प्राकृतानां च वैकृतः ॥ ४३ ॥
 अङ्गभूतरनङ्गानां बाधश्चैवं प्रमज्ज्यते ।
 प्रधानबोधबाह्यत्वादुपकारप्रमिद्धये ॥ ४४ ॥
 नैव प्रयुक्तिमात्रेण क्रियते प्राकृत पुनः ।
 अतः कार्यातिदेशो ऽयं सम्मतस्त्वौपवेशिकः ॥ ४५ ॥
 उपदेशप्रमेयेण विध्यर्थेनोपकल्पितः ।
 प्रकृतानुपकारस्य यदपूर्वेण कल्पना ॥ ४६ ॥
 नियोज्यस्य च वृद्धानामुपदेशेन सम्मता ।
 उपदेशो हि नामात्र ग्रन्थसन्दर्भ उच्यते ॥ ४७ ॥

स च प्रमाणं विध्यर्थे कार्यरूपे ऽवधारितः ।
 यो ऽर्थः प्रतीयते यस्मात्स परं नौपदेशिकः ॥ ४८ ॥
 विध्यर्थः स्वप्रतीत्यर्थं यमाक्षिपति सो ऽपि च ।
 अपर्यवस्यन्विध्यर्थो ऽयं प्रकल्पयितुं क्षमः ॥ ४९ ॥
 औपदेशिकता युक्ता तस्याप्यक्षबोध्यता ।
 उपकारविशेषं च विधिः कल्पयितुं क्षमः ॥ ५० ॥
 न पदार्थविशेषं तु वैकृतः प्राकृतो यथा ।
 उपकारविशेषस्य कल्पनायां क्षमो ऽपि यत् ॥ ५१ ॥
 प्रकृतेरेव गृह्णाति लाघवं तत्र कारणम् ।
 क्लृप्तकल्प्यविरोधे हि लघुः क्लृप्तपरिग्रहः ॥ ५२ ॥
 स्ववाक्यानामलिङ्गैश्च क्लृप्तो ऽसौ सनिधाप्यते ।
 पदार्थभेदप्राप्तिस्तु नोपकारं विना भवेत् ॥ ५३ ॥
 तत्प्राप्तेः कार्यतस्तेषां प्रकारश्चोपदेशतः ।
 विकृतौ कार्यतो धर्माः प्रकारश्चोपदेशतः ॥ ५४ ॥
 उपदिष्टे ऽपि च वैतस्मिन्नतिदेशपदाभिधा ।
 निवार्यते ऽस्ति तस्यार्थे देशे ऽन्यत्वं निजाद्विधेः ॥ ५५ ॥
 उपदिष्टातिदिष्टत्वं न त्वेकस्य विरुद्धयते ।
 नोपदेशातिदेशौ हि प्रमाणे इति संमते ॥ ५६ ॥
 उपदेशातिदेशौ हि प्रमाणे भवतो यदि ।
 तदा विरोधो जायेत न चैवमिव संमतम् ॥ ५७ ॥
 तेनोपदेशमेयत्वादुपदेशत्वमिष्यते ।
 अन्यस्मिन्नन्यताभावादतिदेशो ऽपि युज्यते ॥ ५८ ॥
 उपदेशः कार्यरूपप्रमाणद्वयसंश्रयो ।
 षट्कानुभौ नोपदेशमतिदेशं च संश्रितौ ॥ ५९ ॥
 अतिदेशाश्रयत्वे हि बाधे तन्नेच भूयसी ।

उपदिष्टार्थविषया चिन्ता नैवोपपद्यते ॥ ६० ॥
 द्वारकार्याश्रयत्वे तु सर्वासामुपपन्नता ।
 चिन्तानामिति चिन्तेह युक्ता कार्यसमाश्रया ॥ ६१ ॥
 नन्वेवमुपदिष्टत्वं पदार्थानां प्रसज्यते ।
 कार्यवत्तैरपि यतो विध्यर्थो ऽन्वित उच्यते ॥ ६२ ॥
 उच्यते शाब्दतैव स्यान्नोपदेशप्रमेयता ।
 प्रमाणद्वयभेदो ऽयमुपस्थाननिबन्धनः ॥ ६३ ॥
 उपदेशोपस्थितो यो वाक्यार्थान्वयमृच्छति ।
 स औपदेशिको ज्ञेयः स च द्वैधमुपस्थितः ॥ ६४ ॥
 ग्रन्थेनोपस्थितश्चैव विध्यर्थोपस्थितस्तथा ।
 यथोपकारः प्रकृतौ नियोज्यो वा श्रुतो यथा ॥ ६५ ॥
 प्रकारोपस्थितो यश्च द्वेधा नासावुपस्थितः ।
 तेनौपदेशिको नासौ केवलं कार्यबन्धनः ॥ ६६ ॥
 पूर्वनिबन्धनिबन्धनमपनेतुं सम्यगीहमानेन ।
 शालिकनाथेन कृतः कृतिनामानन्ददो यत्रः ॥ ६७ ॥

इति श्रीशालिकनाथमिश्रविरचितायां प्रकरणपञ्चिकायाम-
 तिदेशपारायणं नाम प्रकरणं संपूर्णम् ॥
 समाप्ता च प्रकरणपञ्चिका ।

चौखम्बा-संस्कृत-ग्रन्थमाला ।

(ग्रन्थसंख्या १७)

प्रकरणपञ्चिका

नाम

प्रभाकरमतानुसारि-मीमांसादर्शनम् ।

महामहोपाध्यायश्रीशालिकनाथमिश्र-
विरचितम् ।

अङ्करोपनामक श्रीमुकुन्दशास्त्रिणा बोधितम् ।



कारयाम् ।

विद्याविलास-नामि यन्त्रालये, हरिदासगुप्तेन
मुद्रयित्वा प्रकाशितम् ।

सन् १९०४ ईस्वी

वैक्रम संवत् १९६१

शुभम् ।

॥ श्रीः ॥

॥ विज्ञापनम् ॥

अयि सकलमीमांसारसपिपासवस्तत्रभवन्तो धिषणैकधना
धीरवराः । इहं वो विदितमस्तु संप्रति सन्ति नानाविधा मुद्रिता
अमुद्रिताश्च जगति लब्धप्रतिष्ठाः परश्रुता मीमांसासन्दर्भा भट्ट
मतप्रतिपादकाः । किन्तु तत्र गुरुमतस्य पूर्वपक्ष एव विलोक्यते न
तु सिद्धान्तः, अत्र महामहोपाध्यायप्रभाकरोपरपर्यायगुरुमतस्य
राद्धान्तो ऽस्ति, प्रभाकरशिष्यः शालिकनाथ इमं निबन्ध-
जग्रन्थ सो ऽयं प्रकरणपञ्चिकाऽभिधः प्रबन्धः सर्वांगेनोत्तमतया
ऽनीव प्राचीनतया च खण्डितोऽपि लोके प्रकाशमर्हतीति सुविचार्य
प्रथमतः ७८ पत्रात्मक एव काशीविद्यासुधानिधिनामके पण्डितपत्रे
श्रीमन्महाशयप्रिभिधसाहबानुमत्या विद्वज्जनमनोरञ्जनाय संशोध्य
विट्ठलशास्त्रिणा संमुद्य प्रकाशितः । ततो व्यतीतेषु कतिपयेषु
वर्षेषु कस्य चिन्महाराष्ट्रब्राह्मणस्य सन्ननि तस्यैव पुस्तकस्य शतत-
मपत्रमारभ्य षड्विंशतिर्जीर्णानि पत्राणि समुपलभ्य श्री ६ परम-
गुरुवरबालशास्त्रिचरणैः पण्डितपत्रे संमुद्य प्रकाश्य समाप्तिमनायि
लिखितश्चान्तिमे पत्रे समाप्ता चयं प्रकरणपञ्चिकेति अत एवास्ये-
यत्तापि सम्यगेव निश्चिता, यतो यावत्पर्यन्तं च खण्डितोऽस्ति तत्
पत्रयोरधष्टिप्पणीदानेन विशदीकृतमस्ति । खण्डितोऽपि संस्कृत-
प्रौढतया ग्रन्थस्यैकस्याध्ययनेन गुरुमतस्य व्यक्तमेव शीघ्रं ज्ञायमा-
नतयाऽवश्यमेव सङ्गाहोऽयं निबन्धराजः सम्प्रति पण्डितपत्रस्य
कतिपयभागस्य दुर्लभतया बहुशो ऽन्वेषणेन लब्धे ऽपि परस्परनिरपे-
क्षनानाग्रन्थकतिपयपत्रसंवलिततया प्रत्यङ्गं तस्य एकग्रन्थस्य
कृते ऽनेकग्रन्थसङ्ग्रहप्रयासबाहुल्यं विलोक्य, अल्पेनैव मूल्येन विद्या-
र्थिजनस्य सौलभ्याय पण्डितपत्रादुद्धृत्य श्रीमन्महामहोपाध्यायचि-
त्रधरमिश्रस्य पुस्तकमेकं प्राप्य, तेन अडकरोपनामकमुकुन्दशास्त्रिद्वारा
पुनरपि संशोध्य स्वकीयविद्याविलासनास्त्रि यन्त्रालये मुद्र-
यित्वा प्रकाश्यं नीतः । अत्र कृतेऽपि शोधनप्रयासे दृष्टिदोषात्
सीसकाक्षरयोजनादोषाद् वा जातस्खलनं स्वयं संशोध्य सफल-
यन्तु मत्परिश्रमं महाशया इति करयुगलमुकुलितं विधाय भूयो भूयः
प्रणतः प्रार्थयामि श्रीमतो गुणैकपक्षपातिनो धीमतः ।

चौखम्बासंस्कृतमासिकपुस्तकाध्यक्षो हरिदासगुप्तः ।